

یہ نبی مسلمانوں کا ان کی جان سے زیادہ مالک ہے  
اور اس کی بیویاں ان کی مائیں ہیں۔

تشریحی تعلیمی سماجی و جہادی خدمات پر مشتمل ایک مستند و مہبوط کتاب

سیرت

انہماک المؤمنین

رضی اللہ عنہا



تصنیف

ابوالحسنات محمد ممتاز عالم مصباحی

شاہد پبلی کیشنز

لاہور



یہ نبی مسلمانوں کا ان کی جان سے زیادہ مالک ہے  
اور اس کی بیویاں ان کی مائیں ہیں۔

تشریحی، تعلیمی، سماجی و جہادی خدمات پر مشتمل ایک مستند و مبسوط کتاب

سیرت

رضی اللہ عنہا

# اُمّات المؤمنین

تصنیف

ابوالحسنات محمد ممتاز عالم مصباحی

شاگر پبلی کیشنز

ارو بازار لاہور فون: 042-37240084



جملہ حقوقِ ملکیت بحق نامہ و محفوظ ہیں

# سیرت ائمہ کرام رضی اللہ عنہما

با اہتمام ملک محمد شاہد

سن اشاعت نومبر 2016ء

طابع اکرم پرنٹر

قیمت 300/- روپے

ملنے کا پتہ:

احمد بک کارپوریشن

اقبال روڈ نزد کمیٹی چوک راولپنڈی  
051-5558320

نظامیہ کتاب گھر

نہید سنٹر، ۴۴، روڈ بازار لاہور 0301-4377868

سبیر برادرز

اڑو بازار لاہور فون 042-7246006

معراج کتب خانہ

اندرونی بوہڑ گیٹ ملتان  
0323-7210125

مکتبہ قادریہ

داتا دربار مارکیٹ لاہور  
042-37226193

اسلامک بک کارپوریشن

اقبال روڈ نزد کمیٹی چوک راولپنڈی  
051-5536111

مکتبہ بابا فرید

چوک چنی قبر، پاک پتن شریف

## تنبیہ

ہمارے ادارے کا نام بغیر ہماری تحریری اجازت بطور ملنے کا پتہ، ڈسٹری بیوٹر، ناشر یا تقسیم کنندگان وغیرہ میں نہ لکھا جائے۔ بصورت دیگر اس کی تمام تر ذمہ داری کتاب طبع کروانے والے پر ہوگی۔ ادارہ ہذا اس کا جواب دہ نہ ہوگا اور ایسا کرنے والے کے خلاف ادارہ قانونی کارروائی کا حق رکھتا ہے۔

## ضروری التماس

قارئین کرام! ہم نے اپنی بساط کے مطابق اس کتاب کے متن کی تصحیح میں پوری کوشش کی ہے، تاہم پھر بھی آپ اس میں کوئی غلطی پائیں تو ادارہ کو آگاہ ضرور کریں تاکہ وہ درست کر دی جائے۔ ادارہ آپ کا بے حد شکر گزار ہوگا۔



بَلِّغِ الْعُلَمَاءَ بِكَمَالِهِ

كَشَفَ اللَّهُ حُجَّتَهُ بِكَمَالِهِ

حَسَنَتِ حَسْبُكَ خِصَالِهِ

صَلُّوا عَلَيْهِ وَآلِهِ

شیخ سعید بن قدیس



اہل اسلام کی مادرانِ شفیق  
بانوانِ طہارت پہ لاکھوں سلام

پارہائے صحفِ غنیمتِ قدوس  
اہلِ بیتِ نبوت پہ لاکھوں سلام

امام احمد رضا قدس سرہ



## فہرست مضامین

۱۳	تہدیہ
۱۴	انتساب
۱۵	تقریظ جمیل
۱۷	تقریظ جلیل
۱۹	اظہار مسرت
۲۱	کلمات تحسین
۲۳	نگاہ اولیں

### مقدمہ

۲۸	امہات المؤمنین کی تعداد
۳۰	رسول اکرم صلی اللہ تعالیٰ علیہ وسلم کی شادیوں کے مقاصد
۳۱	تعلیمی مقاصد
۳۶	تشریحی مقاصد
۳۹	سماجی مقاصد
۴۴	سیاسی مقاصد
۴۸	تعداد ازواج صرف حضور کا خاصہ نہیں
	انصاف پسند مستشرق منگمری کی نظر میں رسول اکرم صلی اللہ تعالیٰ علیہ وسلم
۵۱	کی شادیوں کے مقاصد
۵۵	جان بیگٹ کی نظر میں حضور کی شادیوں کے مقاصد
۵۸	اپنی ازواج کے ساتھ حضور کا حسن سلوک
	ازواج مطہرات رضی اللہ تعالیٰ عنہن کو ”امہات المؤمنین“ قرار دیئے
۶۰	جانے کا مطلب
۶۱	قرآن کریم میں ازواج مطہرات کے فضائل و مناقب



- ۶۷ ..... امہات المؤمنین کا خدائی امتحان
- ۷۵ ..... ماں کی عظمت و فضیلت کے متعلق ایک حدیث

### باب اول

۷۸ ..... ام المؤمنین حضرت سیدہ خدیجہ الکبریٰ رضی اللہ تعالیٰ عنہا

- ۷۸ ..... نام و نسب
- ۷۸ ..... حضرت خدیجہ کا پہلا و دوسرا نکاح
- ۷۹ ..... حضرت خدیجہ کے ساتھ حضور کا نکاح
- ۷۹ ..... حضرت خدیجہ کا ایک عمدہ خواب
- ۸۰ ..... حضرت خدیجہ کی خصوصیات
- ۸۲ ..... حضور کی شان میں ورقہ بن نوفل کے چند اشعار
- ۸۳ ..... حضرت خدیجہ کے فضائل و مناقب
- ۸۵ ..... حضرت خدیجہ کو اللہ تعالیٰ کا سلام
- ۸۶ ..... ایک نکتہ
- ۹۲ ..... حضرت خدیجہ کی سہیلیوں کے ساتھ حضور کا حسن سلوک
- ۹۳ ..... حضرت خدیجہ کی اولادیں
- ۹۴ ..... حضرت خدیجہ کے اقارب
- ۹۵ ..... حضرت خدیجہ سے حضور کی اولادیں
- ۹۹ ..... وفات

### باب دوم

۱۰۲ ..... ام المؤمنین حضرت سیدہ عائشہ صدیقہ رضی اللہ تعالیٰ عنہا

- ۱۰۲ ..... نام و نسب



- ۱۰۲ ..... حضرت عائشہ کے ساتھ حضور کی شادی
- ۱۰۴ ..... حضرت عائشہ کے ساتھ حضور کی شادی کے اسباب
- ۱۰۵ ..... حضرت عائشہ کا علمی مقام
- ۱۰۷ ..... حضرت عائشہ کے فضائل و مناقب
- ۱۱۵ ..... حضرت عائشہ اور آیت تیمم کا نزول
- ۱۱۹ ..... حضرت عائشہ کا ایک صبر آزما امتحان
- ۱۲۰ ..... حضرت عائشہ کی پاکی کے متعلق آیت کا نازل ہونا
- ۱۲۳ ..... رسول اکرم صلی اللہ تعالیٰ علیہ وسلم اور حضرت عائشہ کے درمیان دلچسپ کھیلے
- ۱۲۸ ..... حضرت عائشہ اور امومت امت
- ۱۲۹ ..... حضرت صدیقہ کی جہادی خدمات
- ۱۳۰ ..... اپنی سوت کے بارے میں حضرت عائشہ کی رائے
- ۱۳۴ ..... حضرت عائشہ کا اپنی ذاتی تکلیف پر اسلامی خدمات کو ترجیح دینا
- ۱۳۶ ..... حضرت عائشہ کے نکاح پر اعتراضات
- ۱۴۱ ..... حضرت عائشہ کے اقارب
- ۱۴۴ ..... حضرت عائشہ کی مرویات
- ۱۴۴ ..... آپ کی وفات
- ..... حضرت سیدہ عائشہ اور سیدہ سودہ بنت زمعہ کے نکاح کے
- ۱۴۶ ..... مقدم و موخر ہونے کی تفصیلی بحث

### باب سوم

- ۱۵۲ ..... ام المؤمنین حضرت سیدہ حفصہ رضی اللہ تعالیٰ عنہا
- 
- ۱۵۲ ..... نام و نسب



۱۵۲	حضرت حفصہ کا پہلا نکاح
۱۵۳	حضور کے ساتھ شادی کی تفصیل
۱۵۵	اس شادی کے مقاصد و مصالح
۱۵۶	حضرت حفصہ کی مرویات
۱۵۶	حضرت حفصہ کے اقارب
۱۵۷	آپ کی وفات

### باب چہارم

#### ام المؤمنین حضرت سیدہ ام حبیبہ رملہ بنت ابوسفیان رضی اللہ تعالیٰ عنہا ۱۶۰

۱۶۰	نام و نسب
۱۶۰	حضرت ام حبیبہ کے نام کی تحقیق
۱۶۰	حضرت ام حبیبہ کا پہلا نکاح
۱۶۱	حضور کے ساتھ شادی کی تفصیل
۱۶۳	اس شادی کے اثرات
۱۶۵	ابوسفیان کا غرور چکنا چور
۱۶۶	حضرت ام حبیبہ کی مرویات
۱۶۶	آپ کے اقارب
۱۶۷	آپ کی وفات

### باب پنجم

#### ام المؤمنین حضرت سیدہ ام سلمہ رضی اللہ تعالیٰ عنہا ۱۷۰

۱۷۰	نام و نسب
۱۷۰	حضرت ام سلمہ کا پہلا نکاح



- حضرت ام سلمہ اور ان کے خاوند کا استقامت فی الدین ..... ۱۷۰
- غزوہ احد میں حضرت ام سلمہ کی خدمات ..... ۱۷۲
- حضور سے نکاح کی تفصیل ..... ۱۷۴
- اس نکاح کے فوائد و مصالح ..... ۱۷۶
- آپ کی مرویات ..... ۱۷۸
- آپ کے اقارب ..... ۱۷۸
- آپ کی وفات ..... ۱۸۱
- مدفن ..... ۱۸۲

### باب ششم

ام المؤمنین حضرت سیدہ سودہ بنت زمعہ رضی اللہ تعالیٰ عنہا ..... ۱۸۴

- نام و نسب ..... ۱۸۴
- پہلا نکاح ..... ۱۸۴
- حضرت سودہ کا ایک عمدہ خواب ..... ۱۸۵
- حضور سے نکاح کی تفصیل ..... ۱۸۵
- اس شادی کے مقاصد ..... ۱۸۷
- آپ کے اقارب ..... ۱۸۹
- آپ کی مرویات ..... ۱۹۰
- آپ کی وفات ..... ۱۹۰

### باب ہفتم

ام المؤمنین حضرت سیدہ زینب بنت جحش رضی اللہ تعالیٰ عنہا ..... ۱۹۴

- نام و نسب ..... ۱۹۴



۱۹۴	..... پہلا نکاح
۱۹۵	..... حضرت زید بن حارثہ رضی اللہ تعالیٰ عنہ کا اجمالی تعارف
۲۰۱	..... حضرت زید کے ساتھ نکاح کے مقاصد
۲۰۵	..... حضرت زینب کو حضرت زید کی طلاق اور اس طلاق کے مصالح
۲۰۷	..... حضور سے نکاح کی تفصیل
۲۱۰	..... شادی کی تاریخ کی تحقیق
۲۱۱	..... اس شادی پر مخالفین کی نکتہ چینی اور وحی کے ذریعہ اس کا جواب
۲۱۵	..... عیسائی اس شادی پر معترض کیوں ہیں؟
۲۱۶	..... مستشرقین کی ہرزہ سرائیوں کی ایک جھلک
۲۲۰	..... علامہ پیر کرم شاہ ازہری نور اللہ مرقدہ کا تبصرہ
۲۲۲	..... علامہ پیر کرم شاہ ازہری کا تبصرہ
۲۲۵	..... حضرت امام ابو بکر بن عربی کی جانب سے ان الزامات کا رد و بلغ
۲۲۶	..... چند یہودی محققین کی جانب سے مستشرقین کے الزامات کا رد
۲۲۷	..... فنلگمری واٹ کی نظر میں اس شادی کی حکمت
۲۲۸	..... حضرت سیدہ زینب کے فضائل و مناقب
۲۳۳	..... آپ کی مرویات
۲۳۴	..... آپ کے اقارب
۲۳۸	..... آپ کی وفات

### باب ہشتم

۲۴۰	..... ام المؤمنین حضرت سیدہ میمونہ رضی اللہ تعالیٰ عنہا
-----	---

۲۴۰	..... نام و نسب
-----	-----------------



۲۴۰	..... پہلا نکاح
۲۴۱	..... حضور سے نکاح کی تفصیل
۲۴۳	..... اس شادی کے اثرات
۲۴۵	..... ام المؤمنین حضرت سیدہ میمونہ اور میدان جنگ
۲۴۶	..... آپ کے اقارب
۲۴۷	..... آپ کی مرویات
۲۴۸	..... آپ کی وفات

### باب فہم

ام المؤمنین حضرت سیدہ زینب بنت خزیمہ رضی اللہ تعالیٰ عنہا... ۲۵۰

۲۵۰	..... نام و نسب
۲۵۰	..... حضرت زینب بنت خزیمہ کے نکاح اول اور حضور سے نکاح کی تفصیل
۲۵۱	..... حضرت سیدہ زینب بنت خزیمہ کا صبر و استقامت
۲۵۲	..... اس شادی کا مقصد
۲۵۲	..... آپ کی وفات

### باب دہم

ام المؤمنین حضرت سیدہ جویریہ رضی اللہ تعالیٰ عنہا... ۲۵۴

۲۵۴	..... نام و نسب
۲۵۶	..... حضور سے نکاح کی تفصیل
۲۵۷	..... اس شادی کا مقصد
۲۵۷	..... اس شادی کے اثرات
۲۵۷	..... حضرت جویریہ کا ایک عمدہ خواب



۲۵۸	حضرت جویریہ کا فضل و کمال
۲۶۱	حضرت جویریہ کی مرویات
۲۶۲	آپ کے اقارب
۲۶۳	آپ کی وفات

### باب یازدہم

۲۶۶	ام المؤمنین حضرت سیدہ صفیہ رضی اللہ تعالیٰ عنہا
-----	---

۲۶۶	نام و نسب
۲۶۶	حضرت سیدہ صفیہ کا پہلا نکاح
۲۶۶	حضور سے نکاح کی تفصیل
۲۶۹	حضرت صفیہ کے ساتھ حضور کی کرم گستری
۲۶۹	حضرت صفیہ کا ایک عمدہ خواب
۲۷۲	حضرت صفیہ کا حسن و جمال
۲۷۳	حضور سے حضرت صفیہ کی محبت و الفت
۲۷۳	حضرت صفیہ کا فاضلانہ جواب
۲۷۴	آپ کی مرویات
۲۷۴	آپ کی وفات
۲۷۵	مصنف کا مختصر تعارف

### باب دوازدہم

۱۸۰	فہرست آیات قرآنیہ
۲۸۲	فہرست احادیث و آثار و کتب سیر و تواریخ



## تہدیہ

سید المرسلین، خاتم النبیین، رحمۃ اللعالمین، شفیع المذنبین، انیس الغریبین،  
 راحۃ العاشقین، مراد المشتاقین، شمس العارفین، سراج السالکین، سید الثقلین، نبی  
 الحرمین، امام القبلتین، وسیلتنا فی الدارین، صاحب قاب و قوسین محبوب رب  
 المشرقین و المغربین ارواحنا فداہ جناب احمد مجتبیٰ محمد مصطفیٰ علیہ التحیۃ و الثنا کی  
 بارگاہ عالی جاہ میں جو بے کسوں کے کس، بے سہاروں کے سہارا، غریبوں کے  
 داتا اور یتیموں کے والی ہیں، جن کی وجہ سے آسمان کانیلگوں شامیانہ اور سرسبز و  
 شاداب و رنگارنگ زمین کافر ش بچھایا گیا، جو جلوہ گر ہوئے تو سسکتی ہوئی انسانیت  
 کو سکون و راحت ملی اور گم رہی و بے دینی کی گھٹا ٹوپ ظلمت و تاریکی میں بھٹک  
 رہے بنی نوع انسان کو زندگی کا سلیقہ ملا۔

گر قبول افتد زہے عز و شرف

ایک گنہگار امتی

ابو الحسنات محمد ممتاز عالم مصباحی



## افتساب

اپنی مخدومہ اور والدہ محترمہ کے نام جن کی مبارک گود میری تربیت گاہ  
 بنی اور جن کی دعاؤں کی بدولت میں اس حقیر علمی و تحریری خدمت کے لائق ہوا اور  
 جملہ خواتین اسلام کے نام جن کی گود امت مسلمہ کے مستقبل کی تربیت گاہ ہے۔  
 دعا ہے کہ اللہ عز و جل اپنے حبیب پاک صاحب لولاک صلی اللہ تعالیٰ  
 علیہ وسلم کے بطفیل اس کتاب کو قبول عام کا شرف عطا فرمائے اور اسے میرے  
 والدین کریمین کے لئے نجات اخروی اور بلندی درجات کا سبب بنائے۔ آمین بجاہ  
 حبیبہ الکریم علیہ الصلوٰۃ والتسلیم

خاکپائے امہات المؤمنین  
 ابوالحسنات محمد ممتاز عالم مصباحی



## تقریظ جمیل

شہزادہ صدر الشریعہ حضرت علامہ الحاج الشاہ قاری رضاء المصطفیٰ صاحب  
قبلہ قادری حفظہ اللہ جل شانہ، خطیب و امام نیو میمن مسجد کراچی (پاکستان)

بسم اللہ الرحمن الرحیم

حضرت علامہ ممتاز عالم مصباحی مدظلہ العالی نے ایک بہت ہی منفرد موضوع جس کا نام ”امہات المؤمنین“ ہے حالاں کہ حضور صلی اللہ علیہ وسلم کی سیرت پر جو کتابیں لکھی گئی ہیں، ان میں ازواج مطہرات رضی اللہ عنہن کا بھی تفصیل کے ساتھ ذکر کیا گیا ہے لیکن اس دور میں پچاسوں موضوعات میں سے کسی ایک موضوع کو الگ کر کے پوری تفصیل کے ساتھ اس کا ذکر کرنا اس لئے بہت ضروری ہے کہ قارئین کسی ایک موضوع پر معلومات حاصل کرنا چاہیں تو ان کے لئے مستقل موضوع پر لکھی ہوئی کتاب انتہائی کارآمد ثابت ہوگی۔ حضرت علامہ ممتاز عالم مصباحی صاحب نے ”امہات المؤمنین“ کے عنوان سے جو کتاب لکھی ہے اس کا مسودہ میں نے مختلف جگہوں سے پڑھا ہے۔ انداز بیان بہت ہی اچھوتا اور اسلوب تحریر بہت ہی منفرد ہے۔ بہت سادہ اور تحقیق سے بھرا ہے۔ میری یہ تمنا ہے کہ علامہ موصوف اسی موضوع کو آگے بڑھاتے ہوئے بنات النبی صلی اللہ علیہ وسلم اور اعمام النبی صلی اللہ علیہ وسلم پر بھی اسی انداز پر لکھنا شروع کر دیں تاکہ حضور صلی اللہ علیہ وسلم کے قرابت داروں کے بارے میں بھی خاطر



خواہ معلومات حاصل ہو سکے۔

اللہ تعالیٰ جلی مجدہ مولانا کی سعی جمیل کو قبول فرمائے اور قارئین کو مستفیض فرمائے۔ آمین۔ آمین ثم آمین بجاہ سید المرسلین صلی اللہ تعالیٰ علیہ وسلم

**دعاگو**

آپ کا خیر خواہ قاری رضاء المصطفیٰ اعظمی غفرلہ

۲۶/۱۲/۲۰۰۶ء



## تقریظ جلیل

بقیۃ السلف بحر العلوم حضرت علامہ مفتی عبد المنان صاحب اعظمی حفظہ اللہ عزوجل  
شیخ الحدیث جامعہ شمس العلوم گھوسی، منو، یوپی

بسم اللہ الرحمن الرحیم

عالی جناب مولانا مولوی ممتاز عالم صاحب مصباحی جدید فرزند ان اشرفیہ  
کی فہرست میں ایک نو عمر ذی استعداد اور سلیم الطبع فاضل ہیں۔ تدریس کے  
ساتھ ساتھ اللہ تعالیٰ نے انھیں تحریر و قلم کی دولت سے بھی نوازا ہے۔  
اخبار و رسائل میں اکثر دینی و ملی و سیاسی وغیرہ مسائل پر ان کے سنجیدہ اور  
متوازن مضامین شائع ہوتے رہتے ہیں۔

زیر نظر مجموعہ مضامین موسوم بہ ”امہات المؤمنین“ ان کی ایک باقاعدہ  
تصنیف ہے جس کے مقدمہ میں حضور پیغمبر اسلام صلی اللہ علیہ وسلم کی تعداد ازواج  
کے حکم و مصالح پر روشنی ڈالی گئی ہے اور مستشرقین کے بے بنیاد الزامات کا دفاع  
کیا ہے۔ گواہ یہ ایک پرانا موضوع ہو گیا ہے، جس پر متعدد تحریریں موجود ہیں،  
لیکن باطل جب اپنا جھوٹ دہرانے سے نہیں تھکتا تو حق اس بات کا زیادہ مستحق  
ہے کہ اس کی بار بار شہادت دی جائے۔

اسی کا ایک حصہ امہات المؤمنین کے فضائل و شرائف کے بیان میں ہے۔  
جس سے اسلام میں امہات المؤمنین کے امتیازی حقوق و فرائض کے ساتھ ساتھ  
عام مسلمان عورتوں کے حقوق و فرائض اور مسلم عائلی خواتین پر بھی روشنی پڑتی  
ہے۔ جس پر بے جا تنقید آج کل فیشن ہو گیا ہے۔



اس کے بعد اصل کتاب شروع ہوتی ہے جس میں فرداً فرداً اہمات المؤمنین کے مبارک کوائف اور ان کی مقدس سیر کا بیان ہے، جو دراصل مسلمانوں کے لئے مشعل راہ ہے۔

موجودہ آزاد خیالی اور بے قید زندگی کے تاریک ماحول میں اس قسم کی کتابوں کی بڑی ضرورت ہے۔ بقول شخصے۔ ع

چھا رہی ہے جہاں میں تاریکی

آؤ مل جل کے ذکر یار کریں

اللہ تعالیٰ مولانا کی مساعی جمیلہ کو کامیاب و مقبول فرمائے اور اس کتاب کو

مقبول انام بنائے۔ فقط

عبدالمنان اعظمی

شمس العلوم گھوسی، (فروری ۲۰۰۷ء)



## اظہار مسرت

مختار اہل سنت مفکر قوم و ملت عالی جناب الحاج حافظ زبیر احمد صاحب رضوی دام ظلہ  
ذاکرنگر، اوکھلا، نئی دہلی

حضور نبی کریم علیہ الصلوٰۃ والسلام کی مبارک ازواج رضی اللہ تعالیٰ عنہن ہم مسلمانوں کی ایمانی مائیں ہیں، جن کی عظمت و بزرگی کا بیان قرآن و احادیث میں واضح طور پر موجود ہے۔ ہر مسلمان خاص طور پر خواتین کے لیے ضروری ہے کہ وہ امہات المؤمنین رضی اللہ تعالیٰ عنہن کی مبارک سیرت کا مطالعہ کریں۔ خود بھی ان کی سیرت کے مطابق زندگی گزاریں اور اسی کے مطابق اپنی بچیوں کی بھی تربیت کریں۔

اس موضوع پر اب تک کوئی قابل ذکر اور مستند کتاب نہیں تھی۔ قابل مبارک باد ہیں عزیزم مفتی ممتاز عالم صاحب مصباحی جنہوں نے اپنی اس تصنیف کے ذریعہ اس کمی کو پوری کرنے کی اچھی کوشش کی ہے۔ موصوف سے تقریباً دس سال سے میرے تعلقات ہیں۔ یہ جماعت اہل سنت کے عظیم مرکز جامعہ اشرفیہ، مبارک پور، اعظم گڑھ کے قابل فخر فرزند ہیں اور جامعہ حضرت نظام الدین اولیاء، ذاکرنگر دہلی سے بھی تخصص کا دو سالہ کورس امتیازی نمبرات سے مکمل کیا ہے۔ بڑے سلیم الطبع اور خوش اخلاق ہیں۔ بہت ہی عمدہ علمی صلاحیت کے مالک ہیں۔ ان کی تحریریں موقع بہ موقع اخبارات و رسائل میں شائع ہوتی رہتی ہیں۔ ع

اللہ کرے زور قلم اور ہو

اپنی مصروفیات کی وجہ سے پوری کتاب کا مطالعہ تو نہیں کر سکا۔ البتہ جس



قدر پڑھا ہر اعتبار سے بہت عمدہ پایا اور میں نے ضروری سمجھا کہ اس کتاب کو جلد از جلد  
منظر عام پر لایا جائے۔

اللہ عز و جل اور اس کے رسول صلی اللہ تعالیٰ علیہ وسلم کی رضا و خوشنودی  
حاصل کرنے کی نیت سے میں نے اس کتاب کو شائع کرنے کی سعادت حاصل  
کی ہے۔ قارئین کرام دعا فرمائیں کہ اللہ عز و جل اپنے محبوب صلی اللہ تعالیٰ علیہ  
وسلم کے صدقے میں قبول فرمائے اور مزید دینی و اشاعتی خدمات کی توفیق  
بخشے۔ فقط

طالب وعاء

(حافظ) زبیر احمد رضوی غفرلہ

یکم ربیع الاول شریف ۱۴۳۳ھ مطابق ۲۵ جنوری ۲۰۱۲ء

۲۶/۱۸، ذاکر نگر، اوکھلا، نئی دہلی - ۲۵



# کلمات تحسین

معروف صحافی اور سیاسی مبصر جناب احمد جاوید صاحب دام اقبالہ  
ایڈیٹر روزنامہ ہندوستان ایکسپریس، نئی دہلی - ۲۵

عزیز القدر مولانا مفتی ممتاز عالم مصباحی عہد حاضر کے ان علمائے دین میں  
ہیں جن کو زبان و قلم پر یکساں عبور حاصل ہے اور جو دین و دنیا دونوں پر گہری نظر  
رکھتے ہیں حالات حاضرہ پر مولانا کے فکر انگیز تبصرے اخبارات و رسائل  
میں ہماری توجہ اپنی جانب کھینچتے رہے ہیں۔ آج کے مسائل پر ان کی مضبوط  
گرفت ہے، امت مسلمہ کی زبوں حالی کا احساس و ادراک ان کو ہمیشہ بے چین  
رکھتا ہے لیکن وہ مسائل کا ماتم نہیں کرتے، حالات کا رونا نہیں روتے، ان کے  
اسباب و عوامل کا جائزہ لے کر اور ان کی گہرائی میں اتر کر مسائل کا حل پیش کرنے  
کی کوشش کرتے ہیں۔ جذبات کی جولانیوں میں نہیں بہتے، الفاظ کے زیر و بم  
میں نہیں ڈوبتے، معانی کے موتی چنتے ہیں اور ان کو پیش کرنے کا سلیقہ جانتے  
ہیں۔ زبان و بیان کی سلاست و روانی، اسلوب کی سادگی، مزاج کی سنجیدگی،  
شائستگی اور تحقیقی طرز استدلال ان کی تحریری کی خوبیاں ہیں۔

زیر نظر تصنیف ”امہات المؤمنین“ حضور سرور کائنات صلی اللہ تعالیٰ علیہ وسلم  
کی ازواج مطہرات (رضی اللہ تعالیٰ عنہن) کی زندگیوں پر ان کے تحقیقی مضامین  
کا مجموعہ ہے۔ اپنی ترتیب، مواد اور طرز نگارش ہر لحاظ سے یہ ایک منفرد کتاب ہے  
جو سیرت رسول صلی اللہ تعالیٰ علیہ وسلم کے اس خاص پہلو پر روشنی ڈالتی ہے جس پر  
توجہ دینے کی آج ہمیشہ سے زیادہ ضرورت ہے۔ فرد اور سماج کے نشوونما میں



خاندان اور خانگی زندگی کا کیا کردار ہے اس کا ادراک اور مولانا کے اس کام کی قدر و قیمت کا اندازہ اسی شخص کو ہو سکتا ہے جس کی آج کے معاشرے پر گہری نظر ہو۔ حضور سید عالم صلی اللہ تعالیٰ علیہ وسلم نے اپنی ازواج مطہرات کے ساتھ کیسی محبت کی اور حسن سلوک کا کیسا عملی مظاہرہ کیا، اس میں ہمارے لئے روشنی بھی ہے اور آئینہ بھی۔ عائلی زندگی کو پرسکون و خوشگوار بنانے اور معاشرے میں صالح اقدار کی ترویج کے لئے جو عملی نمونے پیغمبر اسلام صلی اللہ تعالیٰ علیہ وسلم نے پیش کئے ان کو عام کرنے کی آج کتنی ضرورت ہے اس کا احساس ایک دردمند انسان اور ایک بالغ نظر ماہر عمرانیات کو ہی ہو سکتا ہے اور یقیناً اسی احساس نے مولانا کو اس موضوع پر قلم اٹھانے کے لئے مجبور کیا ہوگا۔ کتاب کی خوبی یہ ہے کہ یہ تاریخی، علمی اور تحقیقی اعتبار سے بھی اتنی ہی باوزن ہے جتنی تبلیغی و اصلاحی لحاظ سے مفید۔ یہ بھرپور تحقیقی مواد بھی پیش کرتی ہے اور افراد و سماج کو آئینہ بھی دکھاتی ہے۔ غلامان رسول کی رہنمائی بھی کرتی ہے اور مستشرقین کے اعتراضات کا جواب بھی دیتی ہے۔

احمد جاوید

ایڈیٹر ہندوستان ایکسپریس، نئی دہلی - ۲۵

مورخہ ۸ مارچ ۲۰۱۰ء، دو شنبہ



## نگاہِ اولیں

اللہ تبارک و تعالیٰ نے اپنے محبوب و انائے غیوب صلی اللہ تعالیٰ علیہ وسلم کی ازواجِ مطہرات کو بڑی عظمت و بزرگی عطاء فرمائی ہے، جسے بیان کرنے کے لئے صرف یہی ذکر کر دینا کافی ہے کہ اللہ عز و جل نے انہیں تمام مسلمانوں کی ماں قرار دیا، جو کسی بھی عورت کے لئے بڑی اہمیت و فضیلت کا حامل ہوتا ہے۔ چنانچہ سورۃ احزاب میں ہے: "النَّبِیُّ اُولٰٓئِیْ بِالْمُؤْمِنِیْنَ مِنْ اَنْفُسِهِمْ وَ اَزْوَاجِهِ اَمَہَاتِهِمْ۔" (الاحزاب: ۶/۲۱) یہ نبی مسلمانوں کا ان کی جان سے زیادہ مالک ہے اور اس کی بیویاں ان کی مائیں ہیں۔ (کنز الایمان) علاوہ ازیں قرآن کریم میں اور بھی متعدد آیتیں موجود ہیں، جن کے ذریعہ ازواجِ مطہرات رضی اللہ تعالیٰ عنہن کے فضائل و مناقب کو واضح طور پر بیان کیا گیا ہے۔

امہات المؤمنین رضی اللہ عنہن کی عظمت و فضیلت صرف اس وجہ سے نہیں ہے کہ وہ ہمارے نبی ارواحِ فداہ جناب احمد مجتبیٰ محمد مصطفیٰ علیہ التحیۃ و الثناء کی مبارک ازواج ہیں، بلکہ مذہب مہذب اسلام کی ترقی و اشاعت کے حوالے سے بھی ان کی عظیم الشان اور قابلِ قدر خدمات کتب سیر و توارخ میں موجود ہیں۔ رسول اکرم صلی اللہ تعالیٰ علیہ وسلم کو اپنے فرائضِ نبوت و رسالت کو انجام دینے میں جہاں ایک طرف آپ کے جاں نثار صحابہ کرام علیہم الرضوان سے تعاون ملتا تھا، وہیں دوسری جانب امہات المؤمنین رضی اللہ تعالیٰ عنہن کے ذریعہ بھی آپ کی تحریک و حدانیت و رسالت کو تقویت پہنچتی تھی۔



امہات المؤمنین رضی اللہ تعالیٰ عنہن کی گراں قدر خدمات کا جب آپ جائزہ لیں گے تو آپ کو معلوم ہوگا کہ امت مسلمہ کی ان پاک طینت ایمانی ماؤں نے جس طرح احکام شرع خاص طور پر ان احکام کو جو عورتوں سے تعلق رکھتے ہیں، مسلم معاشرہ میں عام کرنے اور انہیں سمجھانے کا اہم فریضہ سرانجام دیا، اسی طرح وہ میدان جہاد میں بھی انتہائی دلیری کے ساتھ شریک ہوئیں اور زخمیوں کی مرہم پٹی کرنے، مجاہدین اسلام کو پانی پلانے اور ان کی حوصلہ افزائی کرنے جیسی عظیم الشان خدمات پیش کیں۔ ام المؤمنین حضرت سیدہ میمونہ رضی اللہ تعالیٰ عنہا کو تو یہ شرف حاصل ہے کہ وہ ایسی پہلی خاتون ہیں، جنہوں نے میدان جہاد میں زخمیوں کی دیکھ بھال اور مرہم پٹی کرنے کے لئے خواتین کی ایک جماعت تیار کی تھی۔ غزوہ تبوک میں انہیں ایک تیر بھی لگا تھا جس سے وہ شدید طور پر زخمی ہو گئی تھیں۔ یہ تو محض ایک نمونہ کا ذکر ہوا امہات المؤمنین رضی اللہ تعالیٰ عنہن کی تشریعی، تعلیمی اور جہادی خدمات جلیلہ کی تفصیل انشاء اللہ العزیز آپ اصل کتاب میں ملاحظہ فرمائیں گے۔

انہیں عظیم تر تشریعی، تعلیمی اور سیاسی مقاصد کے تحت رسول اکرم صلی اللہ تعالیٰ علیہ وسلم نے متعدد شادیاں کی تھیں، لیکن دریدہ دہن ان مستشرقین (Orientalistse) کو کیا کہا جائے جن کے رگ و پے میں اسلام اور پیغمبر اسلام و دشمنی سرایت کی ہوئی ہے، یہی وجہ ہے کہ وہ ان شادیوں کے ذریعہ رسول اکرم صلی اللہ تعالیٰ علیہ وسلم پر انتہائی بھونڈے قسم کے الزامات و اتہامات عائد کرتے ہیں اور اس طرح وہ پیغمبر اعظم صلی اللہ تعالیٰ علیہ وسلم کے بے مثال اخلاق و کردار کو مسخ کر کے اقوام عالم میں پیش کرنے کی ناپاک جرأت و جسارت کرتے ہیں، حالانکہ تعدد ازواج (Polygamy) صرف رسول اکرم صلی اللہ تعالیٰ علیہ وسلم کا



خاصہ نہیں بلکہ دیگر انبیائے کرام مثلاً سیدنا حضرت داؤد علیہ السلام اور سیدنا حضرت ابراہیم خلیل اللہ علیہ السلام کی بھی متعدد ازواج تھیں، جس کی تفصیل اصل کتاب میں آرہی ہے۔

امہات المؤمنین رضی اللہ تعالیٰ عنہن کی انہیں عظیم تر تشریحی اور تعلیمی خدمات کو خراج عقیدت پیش کرنے کے لئے ان کے ایک حقیر فرزند نے یہ ادنیٰ کوشش کی ہے، اس امید کے ساتھ کہ شاید یہی خدمت اس حقیر اور اس کے والدین کریمین کی بخشش کا سامان بن جائے۔ کہاں امہات المؤمنین اور کہاں میں حقیر بے مایہ میری کیا اوقات کہ میں ان کے قابل فخر اور گراں قدر خدمات کو قلمی جامہ پہنا سکوں یہ تو محض فضل خدائے لم یزل ہے کہ اس نے مجھ کم علم اور نااہل سے اپنے حبیب کے صدقے میں اپنے حبیب صلی اللہ تعالیٰ علیہ وسلم کی مبارک ازواج کی پاک سیرت کو قلمبند کرنے کی خدمت لی۔

گر قبول افتد زہے عز شرف

امہات المؤمنین رضی اللہ تعالیٰ عنہن کی سیرت پاک بلاشبہ تمام مسلمانان عالم خاص طور پر مسلم خواتین کے لئے بہترین نمونہ عمل ہے، اس لئے معزز خواتین سے گزارش ہے کہ وہ پوری دلجمعی کے ساتھ اس کتاب کا مطالعہ کریں اور اپنے آپ کو انہیں عظیم شخصیتوں کی زندگی میں ڈھالنے کی کوشش کریں تاکہ آج کے اس جہنم زار معاشرے میں اسلام کی پر بہار فضاء قائم ہو، کیونکہ گھر اور سماج کے اندرونی ماحول کی بہتری کا دار و مدار خواتین ہی پر ہے۔

کتاب کی تیاری میں اس بات کا خاص لحاظ رکھا گیا ہے کہ انداز بیان آسان اور زبان سلیس اور عام فہم ہو، تاکہ عوام اس سے اچھی طرح استفادہ کر سکیں پھر بھی اگر کسی قسم کی کمی رہ گئی ہو تو نااہل علم براہ کرم اطلاع کریں تاکہ



آئندہ ایڈیشن میں اسے دور کیا جاسکے۔ اسی طرح ازواج مطہرات رضی اللہ تعالیٰ عنہن میں سے کسی کی بھی مبارک زندگی کا کوئی حصہ بیان ہونے سے رہ گیا ہو تو نشان وہی فرمائیں تاکہ آئندہ اضافہ کیا جاسکے

بڑی ناسپاسی ہوگی اگر میں شکریہ ادا کروں استاذ گرامی قدر رئیس التحریر حضرت علامہ یسن اختر مصباحی صاحب قبلہ دام ظلہ العالی کا کیونکہ آپ ہی اس کتاب کے محرک ہیں اور آپ ہی کی نگرانی میں یہ کتاب تصنیف کی گئی اور میں تہہ دل سے شکر گزار ہوں مختار اہل سنت گرامی قدر الحاج حافظ زبیر احمد صاحب رضوی دام اقبالہ کا، جنہوں نے خوشی خوشی اس کتاب کو شائع فرمایا۔ اللہ عز و جل اپنے حبیب پاک صلی اللہ تعالیٰ علیہ وسلم کے بطفیل دونوں حضرات کا سایہ نادر قائم رکھے۔ آمین بجاہ حبیبہ الکریم علیہ الصلوٰۃ والتسلیم



# مقدمه



تعداد از دواج، حکمت و مصالح  
أهميات المؤمنین فضائل و مناقب



## حامداً و مصلیاً و مبسلاً

رسول اکرم صلی اللہ علیہ وآلہ وسلم کو دنیاوی امور کی جو چیزیں زیادہ محبوب تھیں ان میں امہات المؤمنین رضی اللہ تعالیٰ عنہن بھی تھیں اور آپ صلی اللہ تعالیٰ علیہ وسلم ان کے ساتھ بہت خوش رہا کرتے تھے۔

### امہات المؤمنین کی تعداد

امہات المؤمنین رضی اللہ تعالیٰ عنہن کی تعداد اور ان کی ترتیب کے سلسلے میں علمائے کرام کا اختلاف ہے اور ان کا شمار جو رسول اکرم صلی اللہ تعالیٰ علیہ وآلہ وسلم سے پہلے فوت ہوئیں اور جو بعد میں فوت ہوئیں اور وہ جن سے صحبت ہوئی اور جن سے صحبت نہ ہوئی اور وہ جن کو پیام نکاح دیا اور نکاح نہ ہوا اور وہ جنہوں نے خود کو رسول اکرم صلی اللہ تعالیٰ علیہ وسلم کی خدمت میں پیش کیا ان سب میں اختلاف ہے۔ ان میں سے متفق علیہ گیارہ ازواج مطہرات ہیں، جن میں سے چھ قریش سے ہیں اور وہ یہ ہیں۔

☆ ام المؤمنین حضرت سیدہ خدیجہ بنت خویلد بن اسد بن عبد العزی بن قصی بن کلاب بن مرہ بن کعب بن لوی۔

☆ ام المؤمنین حضرت سیدہ عائشہ بنت ابوبکر صدیق بن ابوقحافہ بن عامر بن عمرو بن کعب ابن سعد بن تیم بن مرہ بن کعب بن لوی۔

☆ ام المؤمنین حضرت سیدہ حفصہ بنت عمر بن الخطاب بن نفیل بن عبد العزی بن رباح ابن عبد اللہ بن قرط بن رزاح بن عدی بن کعب بن لوی۔

☆ ام المؤمنین حضرت سیدہ ام حبیبہ بنت ابوسفیان بن حرب بن امیہ بن عبد شمس بن عبد المناف بن قصی بن کلاب بن مرہ بن کعب بن لوی۔



☆ ام المؤمنین حضرت سیدہ ام سلمہ بنت ابوامیہ بن مغریہ بن عبداللہ بن عمر بن مخزوم ابن یقطہ بن مرۃ بن کعب بن لوی۔

☆ ام المؤمنین حضرت سیدہ سودہ بنت زمعہ بن قیس بن عبد شمس بن عبدود بن نصر، بن مالک بن حسل بن عامر بن لوی۔

### اور چار عربیہ قریشیہ ہیں

☆ ام المؤمنین حضرت سیدہ زینب بنت جحش بن رباب بن یمر بن صیرہ بن مرہ بن کثیر بن غنم بن دودان بن خزیمہ الاسدی۔

☆ ام المؤمنین حضرت سیدہ میمونہ بنت الحارث بن بکیر بن محرم بن رویہ بن عبداللہ بن ہلال بن عامر بن صعصعہ بن معاویہ بن بکر بن ہوازن بن منصور بن عکرمہ بن حفصہ بن قیس بن عیلان بن مضر۔

☆ ام المؤمنین ام المساکین حضرت سیدہ زینب بنت خزیمہ بن حارث بن عبداللہ بن عمرو بن عبد مناف بن ہلال بن عامر بن صعصعہ الکھلالیہ۔

☆ ام المؤمنین حضرت سیدہ جویریہ بنت حارث بن ابی ضرار بن حبیب بن عائد بن مالک بن جذیمہ <sup>مصطلقی</sup> بن سعد بن عمرو بن ربیعہ بن حارثہ عمرو مزیقیا خزاعی۔

### اور ایک غیر عربیہ بنی اسرائیل سے ہیں

☆ اور وہ ام المؤمنین صفیہ بنت حی بن اخطب بن سعد بن ثعلبہ بن عبید بن کعب بن ابی ہیں جو قبیلہ بنی نضیر سے ہیں۔

وہ امہات المؤمنین جو رسول اکرم صلی اللہ تعالیٰ علیہ وآلہ وسلم کے سامنے وفات پائیں وہ دو ہیں۔ ایک ام المؤمنین حضرت سیدہ خدیجہ الکبریٰ رضی اللہ تعالیٰ عنہا اور دوسری ام المؤمنین حضرت سیدہ زینب ام المساکین رضی اللہ تعالیٰ



عنہا ہیں۔ رسول اکرم صلی اللہ تعالیٰ علیہ وآلہ وسلم کے پردہ فرمانے کے وقت بلا اختلاف نواز واج مطہرات موجود تھیں۔

اہل سیر بیان کرتے ہیں کہ رسول اکرم صلی اللہ تعالیٰ علیہ وآلہ وسلم کو تیس تا چالیس مردوں کی قوت مباشرت ودیعت ہوئی تھی۔ طاؤس اور مجاہد سے مروی ہے کہ چالیس مردوں کی قوت دی گئی۔ ایک دوسری روایت میں مجاہد سے مروی ہے کہ چالیس جنتی جوانوں کی قوت دی گئی اور صحیح روایت میں آیا ہے کہ ہر جنتی جوان کو کھانے، پینے اور جماع کرنے میں اتنی قوت ہوتی ہے جتنی کہ سو مردوں کو ہوتی ہے۔ یہی وجہ ہے کہ رسول اکرم صلی اللہ تعالیٰ علیہ وآلہ وسلم کے لئے یہ مباح تھا کہ جنتی تعداد میں چاہیں عورتوں کو نکاح میں لائیں۔ اس میں تمام مردوں پر رسول اکرم صلی اللہ تعالیٰ علیہ وآلہ وسلم کا کمال فضل و شرف اور امتیاز ہے۔

تعدد از دواج (Polygamy) کی اجازت کے باوجود رسول اکرم صلی اللہ تعالیٰ علیہ وآلہ وسلم نے ارشاد فرمایا کہ مالی فی النساء من حاجة۔ مجھے عورتوں کی کوئی ضرورت نہیں۔ اس حدیث پاک پر غور کیجئے تو یہ بات سمجھ میں آجائے گی کہ رسول اکرم صلی اللہ تعالیٰ علیہ وآلہ وسلم نے جس قدر شادیاں کیں ان کی بنیاد خواہشات کی تکمیل نہیں بلکہ بے شمار دینی اور دنیاوی فوائد و مصالح پر تھی، جن کو حاصل کرنا اس دور کے ناگفتہ بہ حالات میں بغیر شادی کرنے کے ممکن ہی نہ تھا۔

رسول اکرم صلی اللہ تعالیٰ علیہ وسلم کی شادیوں کے مقاصد حضرت علامہ محمد علی صابونی علیہ الرحمۃ نے اپنی کتاب ”شبہات و اباطیل حول تعدد زوجات الرسول“ میں اس موضوع پر بڑی تفصیلی بحث کی ہے۔ انھوں نے رسول اکرم صلی اللہ تعالیٰ علیہ وآلہ وسلم کی متعدد شادیوں کے بے



شمار مقاصد کو مندرجہ ذیل چار شعبوں میں تقسیم کیا ہے:

(۱) تعلیمی مقاصد

(۲) تشریعی مقاصد

(۳) سماجی مقاصد

(۴) سیاسی مقاصد

### تعلیمی مقاصد

انسانی زندگی کے بے شمار مسائل ایسے ہیں کہ جن کا تعلق خصوصی طور پر عورتوں کے ساتھ ہے۔ اسلام ان نسوانی مسائل کے متعلق بھی تفصیلی رہنمائی فراہم کرتا ہے کیوں کہ صنف لطیف نصف امت ہے اور اسلام نصف امت کے مسائل کو نظر انداز نہ کر سکتا تھا۔ جن مسائل کا تعلق عورتوں کی نسوانی زندگی کے ساتھ ہے ان کے متعلق کوئی عورت کسی غیر محرم مرد کے ساتھ گفتگو کرنے سے شرماتی ہے۔ ہر چند کہ اہل مغرب ترقی کرتے کرتے اس مقام پر پہنچ گئے ہیں کہ جہاں شرم و حیا کی انسانی اقدار معاشرے سے رخصت ہو گئی ہیں۔ لیکن ان کی یہ ترقی انسانی فطرت کے خلاف ہے۔ اللہ تبارک و تعالیٰ نے انسان کی فطرت میں شرم و حیا کا مادہ رکھا ہے اور جو چیزیں انسان کو حیوان سے ممتاز کرتی ہیں ان میں شرم و حیا کی صفت بہت ہی اہم ہے۔ رسول اکرم صلی اللہ تعالیٰ علیہ وسلم عورتوں کے مسائل کے متعلق جو تعلیمات لے کر مبعوث ہوئے تھے ان تعلیمات کو امت کی عورتوں تک پہنچانے، عورتوں کو وہ مسائل سمجھانے اور ان پر عمل کر کے دکھانے کے لیے ایسی خواتین کی ضرورت تھی جو انتہائی پاکباز، ذہین و فطین، دیانت دار اور متقی ہوتیں اور رسالت کے فرائض کی تبلیغ کے لیے مخلص کارکنوں کی حیثیت سے کام کر سکتیں۔ ایسی عورتیں جو رسول اکرم صلی اللہ تعالیٰ علیہ وآلہ وسلم



کی گھریلو زندگی کی تفصیلات کو محفوظ کرتیں۔ انہیں امانت و دیانت کے ساتھ امت کی عورتوں تک پہنچاتیں۔ ملت کی عورتیں اپنے جن مسائل کو رسول اکرم صلی اللہ تعالیٰ علیہ وآلہ وسلم کی خدمت میں پیش کرنے سے شرماتی تھیں، ان عورتوں سے وہ مسائل سنتیں، ان مسائل کو رسول اکرم صلی اللہ تعالیٰ علیہ وآلہ وسلم کی خدمت اقدس میں پیش کرتیں۔ رسول اکرم صلی اللہ تعالیٰ علیہ وآلہ وسلم ان مسائل کا جو حل بتاتے انہیں عورتوں تک پہنچاتیں اور ان کو ان پر عمل کرنے کا طریقہ بھی سمجھاتیں۔ ان کاموں کے لئے رسول اکرم صلی اللہ تعالیٰ علیہ وآلہ وسلم کو ایسی خواتین کی ضرورت تھی، جو مذہب یا معاشرے کی طرف سے کسی طعن و تشنیع کے بغیر، آپ کے کاشانہ اقدس میں آپ کے ساتھ رہ سکتیں۔ یہ کام صرف وہیں خواتین کر سکتی تھیں جو رسول اکرم صلی اللہ تعالیٰ علیہ وآلہ وسلم کے رشتہ از دو واج میں منسلک ہوتیں۔

ہجرت کے بعد مسلمانوں کی تعداد میں بہت تیزی کے ساتھ اضافہ ہونا شروع ہو گیا تھا اور بہت جلد ان کی تعداد ہزاروں تک پہنچ گئی تھی جن کی تعلیم کا فریضہ رسول اکرم صلی اللہ علیہ وسلم کو انجام دینا تھا۔ صرف ایک بیوی سے یہ توقع نہیں کی جاسکتی تھی کہ وہ تنہا ان گوں ناگوں ذمے داریوں سے عہدہ برآ ہو سکتی۔ جب اس حقیقت کو سامنے رکھا جائے تو یہ بات سمجھنے میں آسانی ہوتی ہے کہ رسول اکرم صلی اللہ تعالیٰ علیہ وآلہ وسلم جب اپنی امتیوں کو باکرہ عورتوں کے ساتھ شادی کرنے کی ترغیب دیتے تھے تو خود رسول اکرم صلی اللہ تعالیٰ علیہ وآلہ وسلم نے اس پر عمل کیوں نہ کیا۔ رسول اکرم صلی اللہ تعالیٰ علیہ وآلہ وسلم نے جن مقاصد کے تحت شادیاں کی تھیں ان مقاصد کے لیے آپ کو تجربہ کار اور دنیا دیکھی ہوئی خواتین کی ضرورت تھی اور رسول اکرم صلی اللہ تعالیٰ علیہ وآلہ وسلم نے ان ہی



خواتین کا انتخاب فرمایا جو ان مقاصد کے لیے معاون و مددگار ثابت ہو سکتی تھیں۔ رسول اکرم صلی اللہ تعالیٰ علیہ وآلہ وسلم نے ایک کے سوا تمام بیوہ خواتین کو اپنی زوجیت میں لیا۔ یہ خواتین بیوہ تو ضرور تھیں لیکن ذہانت و فطانت اور دیانت داری میں اپنی مثال نہیں رکھتی تھیں۔ رسول اکرم صلی اللہ تعالیٰ علیہ وآلہ وسلم نے جس ایک باکرہ خاتون سے نکاح فرمایا وہ بھی اپنی کم عمری کے باوجود مذکورہ بالا تمام صفات میں کسی تجربہ کار اور جہاں دیدہ خاتون سے کم نہ تھیں بلکہ حقیقت تو یہ ہے کہ مذکورہ بالا مقاصد کو جس حسن و خوبی کے ساتھ ام المومنین حضرت سیدہ عائشہ صدیقہ رضی اللہ تعالیٰ عنہا نے پورا کیا وہ انہیں کا حصہ ہے۔

عورتوں کے مسائل مثلاً: حیض، نفاس، جنابت اور امور زوجیت کے مسائل ایسے تھے جنہیں نہ تو عورتیں کھل کر رسول اکرم صلی اللہ تعالیٰ علیہ وآلہ وسلم کے سامنے پیش کر سکتی تھیں اور نہ ہی رسول اکرم صلی اللہ تعالیٰ علیہ وآلہ وسلم کھل کر ان کا جواب دے سکتے تھے۔ اس کی وجہ یہ ہے کہ شرم و حیا رسول اکرم صلی اللہ تعالیٰ علیہ وآلہ وسلم کی اوصاف میں سے ایک اہم ترین صفت ہے اور حدیث کی کتابوں میں بتایا گیا ہے کہ رسول اکرم صلی اللہ تعالیٰ علیہ وآلہ وسلم اتنے (حیا دار) شرمیلے تھے جتنی حیا دار دلہن اپنے حجلہ عروسی میں ہوتی ہے۔ رسول اکرم صلی اللہ تعالیٰ علیہ وآلہ وسلم کی تبلیغی زندگی میں بعض ایسی مثالیں موجود ہیں کہ کسی خاتون نے کوئی مسئلہ آپ کی خدمت میں پیش کیا۔ آپ نے اشارے اور کنائے کے ذریعہ اس مسئلہ کا جواب سائل کو سمجھانا چاہا لیکن وہ اس مسئلے کو نہ سمجھ سکی۔ ہم یہاں ایک مثال پیش کرتے ہیں تاکہ یہ بات سمجھنے میں آسانی ہو کہ رسول اکرم صلی اللہ تعالیٰ علیہ وآلہ وسلم کی ازواج مطہرات رضی اللہ تعالیٰ عنہن نے کس طرح امت کی خواتین کو دین کے مسائل سمجھانے میں اہم کردار ادا کیا۔



ام المؤمنین حضرت سیدہ عائشہ صدیقہ رضی اللہ تعالیٰ عنہا روایت کرتی ہیں کہ ایک انصاری عورت نے غسل حیض کے بارے میں رسول اکرم صلی اللہ تعالیٰ علیہ وسلم سے دریافت کیا۔ رسول اکرم صلی اللہ تعالیٰ علیہ وآلہ وسلم نے اسے غسل حیض کا طریقہ سمجھایا اور پھر فرمایا ایک خوشبودار روئی کا گالا اور اس کے ذریعہ طہارت حاصل کرو۔ اس عورت نے عرض کیا روئی کے گالے کے ذریعہ کیسے طہارت حاصل کروں؟ رسول اکرم صلی اللہ تعالیٰ علیہ وآلہ وسلم نے فرمایا اس کے ساتھ طہارت حاصل کرو۔ اس نے پھر عرض کیا یا رسول اللہ صلی اللہ علیہ وسلم اس کے ذریعہ کیسے طہارت حاصل کروں؟ رسول اکرم صلی اللہ تعالیٰ علیہ وآلہ وسلم نے فرمایا: سبحان اللہ! اس کے ساتھ طہارت حاصل کرو۔ ام المؤمنین حضرت عائشہ صدیقہ رضی اللہ تعالیٰ عنہا فرماتی ہیں میں نے یہ صورت حال دیکھی تو اس عورت کو پکڑ کر اپنی طرف کھینچا اور اسے بتایا کہ اس روئی کے گالے کو فلاں مقام پر رکھو اور اس کے ذریعے خون کا اثر ختم کرو۔ ام المؤمنین فرماتی ہیں: میں نے اس عورت کو تفصیل سے سمجھایا کہ روئی کے گالے کو کس مقام پر رکھنا ہے۔

قارئین کرام! اندازہ لگا سکتے ہیں کہ مسئلہ طہارت کا تھا جو اسلام کی اکثر عبادات کے لیے شرط اولین ہے۔ اس عورت کے لیے اس کے سوا چارہ کار نہ تھا کہ وہ اس مسئلے کے متعلق رسول اکرم صلی اللہ علیہ وسلم سے سوال کرے۔ لیکن رسول اکرم صلی اللہ تعالیٰ علیہ وآلہ وسلم شرم و حیا کی وجہ سے اس غیر محرم عورت کے سامنے اس مسئلے کو تفصیل کے ساتھ بیان نہیں کر سکتے تھے۔ اس صورت حال میں ایک ایسی خاتون کی سخت ضرورت تھی جو رسول اکرم صلی اللہ تعالیٰ علیہ وآلہ وسلم کی محرم ہو اور اس مسئلے کی تفصیلات کو رسول رسول اکرم صلی اللہ تعالیٰ علیہ وآلہ وسلم سے سیکھ کر اس عورت کو سمجھا سکے۔ یہی کام اس موقع پر ام المؤمنین حضرت سیدہ



عائشہ صدیقہ رضی اللہ تعالیٰ عنہا نے انجام دیا اور باقی امہات المؤمنین نے بھی اسی انداز میں تعلیم امت کے فریضہ کی ادائیگی میں اپنا اپنا کردار ادا کیا۔ مسلمان عورتوں کا معمول یہ تھا کہ جب ان کو اس قسم کا کوئی مسئلہ پیش آتا تو وہ امہات المؤمنین رضی اللہ تعالیٰ عنہن میں سے کسی کی خدمت میں حاضر ہوتیں اور اپنا مسئلہ عرض کرتیں۔ ان کو اگر اس مسئلے کا حل پہلے سے معلوم ہوتا تو ان عورتوں کو بتا دیتیں اور اگر نہیں معلوم ہوتا تو رسول اکرم صلی اللہ تعالیٰ علیہ وآلہ وسلم سے پوچھ کر سائلہ کو اس مسئلے کا حل سمجھا دیتی تھیں۔

امہات المؤمنین رضی اللہ تعالیٰ عنہن کی علمی خدمات صرف خواتین کے مسائل کے ساتھ ہی خاص نہیں تھیں بلکہ رسول اکرم صلی اللہ تعالیٰ علیہ وآلہ وسلم کی بے شمار قولی و فعلی سنتیں جن کا تعلق خانگی زندگی کے ساتھ تھا، ان سنتوں کو محفوظ کرنے اور امانت داری کے ساتھ ان کو امت تک منتقل کرنے کا مقدس فریضہ بھی ان خوش قسمت خواتین ہی نے ادا کیا ہے۔ اس لیے امہات المؤمنین عورتوں کے جملہ مسائل کی بھی معلمات تھیں اور مردوں کے خانگی مسائل، خصوصاً جن کا تعلق رسول اکرم صلی اللہ تعالیٰ علیہ وآلہ وسلم کی سنت فعلی کے ساتھ تھا، وہ بھی امت تک رسول اکرم صلی اللہ تعالیٰ علیہ وآلہ وسلم کی ازواج مطہرات رضی اللہ تعالیٰ عنہن ہی کے ذریعہ پہنچے ہیں۔

ان حقائق کو سامنے رکھا جائے تو حقیقت واضح ہو جاتی ہے کہ رسول اکرم صلی اللہ تعالیٰ علیہ وآلہ وسلم کی ازواج مطہرات رضی اللہ تعالیٰ عنہن صرف امہات المؤمنین ہی نہیں بلکہ وہ ملت کی معلمات بھی ہیں بلکہ اگر یہ کہا جائے تو مبالغہ نہ ہوگا کہ امت محمدیہ علی صاحبہا الصلوٰۃ والسلام کو آدھا دین رسول رسول اکرم صلی اللہ تعالیٰ علیہ وآلہ وسلم کی ازواج مطہرات رضی اللہ تعالیٰ عنہن کے ذریعہ



سے ہی ملا ہے۔ غالباً یہی وجہ ہے کہ امت پر ان کے احسانات کی وجہ سے انہیں ساری امت کی مائیں قرار دیا گیا اور رسول اکرم صلی اللہ تعالیٰ علیہ والہ وسلم کے اس دنیا سے تشریف لے جانے کے بعد ان کے ساتھ کسی دوسرے کے نکاح کو حرام قرار دیا گیا۔

امہات المؤمنین رضی اللہ تعالیٰ عنہن رسول اکرم صلی اللہ تعالیٰ علیہ والہ وسلم کی حیات طیبہ میں بھی اور آپ کے ظاہری طور پر پردہ فرما جانے کے بعد بھی علم کا نور پھیلاتی رہیں۔ اکابر صحابہ کرام بھی مشکل ترین مسائل کا حل دریافت کرنے کے لیے کسی ام المؤمنین کی خدمت میں حاضر ہوتے تھے اور وہاں سے انہیں مشکل ترین سوالات کے جوابات مل جاتے تھے۔ اس طرح رسول اکرم صلی اللہ تعالیٰ علیہ والہ وسلم نے تعدد زوجات کے قانون کو ایک ایسا تعلیمی ادارہ قائم کرنے کے لیے استعمال کیا جس میں ماہرین علوم اسلامیہ کی ایک جماعت علمی خدمات انجام دینے میں مصروف تھی۔ جو شخص رسول اکرم صلی اللہ تعالیٰ علیہ والہ وسلم کی شادیوں کے موضوع پر بحث کرتے ہوئے اس اہم ترین مقصد کو نظر انداز کر دیتا ہے وہ اس مسئلے کی حقیقت کو کیسے سمجھ سکتا ہے؟ (ضیاء النبی، ج ہفتم ۸۲-۸۱/۸۰-۴۷۹)

### تشریعی مقاصد

زمانہ جاہلیت میں ایسی کئی رسمیں موجود تھیں، جن سے انسانی معاشرے میں بڑے سنگین مسائل و مشکلات پیدا ہوتے تھے۔ تباہ کن نتائج کی حامل ہونے کے باوجود، اس قسم کی رسمیں لوگوں کی زندگیوں میں اس قدر رچ بس چکی تھیں کہ کسی انسان کے لیے ان رسموں کی مخالفت کا تصور کرنا بھی مشکل تھا۔ رسول اکرم صلی اللہ تعالیٰ علیہ والہ وسلم کے فریضہ نبوت و رسالت میں جس طرح خدا کی زمین کو بتوں سے پاک کرنے کا کام شامل تھا، اسی طرح انسانی معاشرے سے



تمام غلط اور نقصان دہ رسموں کو بھی ختم کرنا آپ کے فرائض نبوت میں شامل تھا۔  
ایسی رسمیں جو انسانوں کے رگ و پے میں سما چکی تھیں، ان کو ختم کرنا اس وقت تک  
ممکن نہ تھا جب تک رسول اکرم صلی اللہ تعالیٰ علیہ والہ وسلم خود ان رسموں کے  
خلاف عمل کر کے لوگوں کے سامنے نمونہ نہ پیش کرتے۔

اس قسم کی رسموں میں سے ایک رسم کسی غیر کے بیٹے کو اپنا بیٹا بنانے کی بھی  
تھی۔ ایک شخص کسی اجنبی کے بیٹے کو کہہ دیتا کہ تو میرا بیٹا ہے تو اس کے اس قول  
سے وہ اس کا بیٹا قرار پاتا اور نسب، میراث، طلاق، شادی اور مصاہرت کے تمام  
مسائل میں اس کی حیثیت ایک حقیقی بیٹے جیسی ہو جاتی۔ اس طرح معاشرے میں  
بے شمار مسائل جنم لیتے۔ مستحق لوگ میراث سے محروم ہو جاتے اور ایک غیر مستحق  
شخص ساری جائیداد کا وارث بن جاتا۔ محرمات کے سلسلہ میں یہ رسم انتہائی تباہ کن  
نتائج برآمد کر سکتی تھی۔ اس رسم کو ختم کرنا ضروری تھا، لیکن جو شخص صدیوں پرانی  
رسم کو ختم کرنے کی کوشش کرتا، اس پر ہر طرف سے طعن و تشنیع کے تیروں کی بارش  
ہوتی۔ یہ فریضہ اتنا کٹھن تھا کہ اللہ تبارک و تعالیٰ نے اس کی ادائیگی کے لیے  
رسول اکرم صلی اللہ تعالیٰ علیہ والہ وسلم کے کسی خادم کی بجائے خود رسول اکرم صلی  
اللہ تعالیٰ علیہ والہ وسلم کو منتخب فرمایا اور آپ کو یہ قدیم رسم توڑنے کا حکم دیا۔ اس رسم  
کو توڑنے پر ہر طرف سے طعن و تشنیع کے تیر بر سے لیکن رسول اکرم صلی اللہ تعالیٰ  
علیہ والہ وسلم نے ثابت قدمی اور استقلال و پائمردی سے سب کچھ برداشت کیا  
اور تنقید کرنے والوں کی تنقید کا جواب خود اللہ تبارک و تعالیٰ نے دیا۔

ام المؤمنین حضرت زینب بنت جحش رضی اللہ تعالیٰ عنہا سے رسول اکرم صلی  
اللہ تعالیٰ علیہ والہ وسلم کی شادی خاص طور پر اسی مقصد کے لیے ہوئی تھی۔ اس  
شادی کے لیے رسول اکرم صلی اللہ تعالیٰ علیہ والہ وسلم کو احکام بارگاہ خداوندی سے



وحی متلو یعنی قرآن کریم کے ذریعے ملے تھے۔

رسول اکرم صلی اللہ تعالیٰ علیہ والہ وسلم نے عربوں کے دستور (Consti-tution) کے مطابق حضرت زید بن حارثہ رضی اللہ تعالیٰ عنہ کو اپنا منہبی (منہ بولا بیٹا) بنایا اور اپنی پھوپھی زاد زینب بنت جحش کے ساتھ ان کا نکاح کیا۔ اللہ تبارک و تعالیٰ نے منہ بولے بیٹے (لے پالک بیٹے) کے متعلق غلط رسموں کو ختم کرنے کے لیے یہ تدبیر کی کہ حضرت زید بن حارثہ رضی اللہ تعالیٰ عنہ نے حضرت زینب بنت جحش رضی اللہ عنہا کو طلاق دے دیا اور عدت گزرنے کے بعد رسول اکرم صلی اللہ تعالیٰ علیہ والہ وسلم نے حضرت زینب بنت جحش رضی اللہ تعالیٰ عنہا کے ساتھ نکاح کر لیا۔ رسول اکرم صلی اللہ تعالیٰ علیہ والہ وسلم کو یہ خدشہ تھا کہ اس نکاح کی صورت میں منافقین، یہودی اور دیگر اسلام دشمن عناصر طوفان بدتمیزی برپا کریں گے اور کہیں گے کہ محمد (صلی اللہ علیہ وسلم) نے اپنے بیٹے کی مطلقہ (طلاق دی ہوئی عورت) سے نکاح کر لیا ہے۔ اللہ تبارک و تعالیٰ نے رسول اکرم صلی اللہ تعالیٰ علیہ والہ وسلم کو متنبہ کرتے ہوئے ارشاد فرمایا کہ آپ کو کسی سے ڈرنے کی ضرورت نہیں، آپ صرف اور صرف خدا سے ڈریں۔ اللہ تعالیٰ نے قرآن کریم میں واضح الفاظ میں فرمایا:

فلما قضی زید منها وطرا زوجنکھا لکی لایکون علی المومنین حرج فی ازواج ادعیائہم اذا قضوا منہن وطراً وکان امر اللہ مفعولاً۔ (سورۃ: احزاب ۲۲/۳)

ترجمہ: پھر جب زید کی غرض اس سے نکل گئی تو ہم نے وہ تمہارے نکاح میں دے دی کہ مسلمانوں پر کچھ حرج نہ رہے ان کے لے پالکوں (منہ بولے بیٹوں) کی بیویوں میں جب ان سے ان کا کام ختم ہو جائے اور اللہ کا حکم ہو کر رہتا ہے۔



(کنز الایمان)

رسول اکرم صلی اللہ تعالیٰ علیہ والہ وسلم نے اللہ تبارک و تعالیٰ کے حکم سے حضرت زینب بنت جحش رضی اللہ تعالیٰ عنہا کو اپنے نکاح میں لے لیا جو آپ کے منہ بولے بیٹے کی مطلقہ تھیں۔ جب امتیوں کے سامنے اپنے پیارے نبی کی سنت آگئی تو اب اس غلط رسم کے خلاف عمل کرنے میں ان کے راستے میں کوئی رکاوٹ باقی نہ رہ گئی۔

اس شادی کے ذریعہ رسول اکرم صلی اللہ تعالیٰ علیہ والہ وسلم نے ایک بہت ہی بڑا سماجی مسئلہ حل کیا تھا اور ایک انتہائی اہم قانون عملی طور پر نافذ کیا تھا لیکن مستشرقین رسول اکرم صلی اللہ تعالیٰ علیہ والہ وسلم کے اس حکیمانہ طرز عمل کو آپ کے اخلاق و کردار کو داغ دار کرنے کے لیے استعمال کرتے ہیں۔ ام المومنین حضرت زینب بنت جحش کے ساتھ رسول اکرم صلی اللہ تعالیٰ علیہ وسلم کی شادی کو مستشرقین نے انتہائی ناروا انداز میں اچھالا ہے۔ ام المومنین حضرت زینب بنت جحش رضی اللہ تعالیٰ عنہا دوسرے امہات المومنین رضی اللہ تعالیٰ عنہن کے سامنے اس بات پر فخر کا اظہار کرتی تھیں کہ رسول اکرم صلی اللہ تعالیٰ علیہ وسلم کے ساتھ تمہاری شادیاں تو تمہارے گھر والوں نے کی ہیں لیکن رسول اکرم صلی اللہ تعالیٰ علیہ وسلم کے ساتھ میری شادی خود اللہ تبارک و تعالیٰ نے سات آسمانوں کے اوپر کی ہے۔

(ایضاً، ص ۵/۴/۴۸۳)

### (۳) سماجی مقاصد

وفاداری اہم ترین خصوصیات میں سے ایک خصوصیت ہے۔ دوست کا دوستی کے حقوق ادا کرنے کی کوشش کرنا، محسن کے احسان کو یاد رکھنا، خادم کی



خدمات کو فراموش نہ کرنا، یہ ایسی خصوصیات ہیں، جو کہ انسانیت کا زیور شمار کی جاتی ہیں۔ اسلام وفا کا دین ہے اور اسلام کا پیغمبر وہ لچپال ہے کہ جسے دنیا میں تو کیا قیامت کے دن بھی اپنے غلاموں کی فکر ہوگی۔ رسول اکرم صلی اللہ تعالیٰ علیہ و آلہ وسلم نے جب کفر و شرک کی ظلمتوں میں نعرہ تو حید بلند کیا تھا اس وقت آپ کی دعوت کو قبول کرنا موت کو دعوت دینے کی طرح تھا۔ ان مشکل ترین حالات میں بھی کچھ نفوس قدسیہ ایسے تھے، جنہوں نے رسول اکرم صلی اللہ تعالیٰ علیہ و آلہ وسلم کی دعوت کو قبول کرنے میں ذرا بھی تاخیر نہیں کی اور پھر اس کٹھن ترین مشن کے ایک ایک مرحلے پر وہ رسول اکرم صلی اللہ تعالیٰ علیہ و آلہ وسلم کے دست و بازو بنے رہے۔ اس راستے میں انہوں نے رسول اکرم صلی اللہ تعالیٰ علیہ و آلہ وسلم اور آپ کی دعوت کے لیے جو قربانیاں دیں وہ تاریخ جاں نثاری کا ایک درخشاں باب ہے۔ خلیفہ اول امیر المومنین حضرت ابو بکر صدیق رضی اللہ تعالیٰ عنہ فداکاروں کے اس مقدس قافلے کے سرخیل ہیں اور نورانی قافلے میں جو نفوس قدسیہ شامل تھے ان میں امیر المومنین حضرت عمر فاروق اعظم، امیر المومنین حضرت عثمان غنی، امیر المومنین حضرت علی مرتضیٰ اور حضرت زید بن حارثہ رضی اللہ تعالیٰ عنہم اجمعین جیسی مقدس ہستیوں کے نام آتے ہیں۔ ہجرت کے بعد مدینہ منورہ کے انصار نے رسول اکرم صلی اللہ تعالیٰ علیہ و آلہ وسلم کے مشن کے لیے جو قربانیاں دی تھیں، ان کی مثال بھی پیش کرنے سے تاریخ عالم قاصر ہے۔

رسول اکرم صلی اللہ تعالیٰ علیہ و آلہ وسلم کے غلاموں کی ان جاں نثاریوں کا اصل صلہ تو قیامت کے دن ان کو اللہ تبارک و تعالیٰ خود عطا فرمائے گا لیکن رسول اکرم صلی اللہ تعالیٰ علیہ و آلہ وسلم نے اس دنیا میں بھی انہیں بھرپور نوازا۔ انصار کے ساتھ حسن سلوک اور ان کے حقوق کا خیال رکھنے کی جو تاکید امت کو رسول اکرم



صلی اللہ تعالیٰ علیہ والہ وسلم نے بار بار فرمائی ہے، وہ آپ کی شان لچپالی کا اظہار ہے۔ اپنے خادموں کو نوازنے کے لیے رسول اکرم صلی اللہ تعالیٰ علیہ وسلم نے یہ طریقہ اپنایا کہ آپ نے ان کے ساتھ رشتہ مصاہرت قائم کیا۔ آپ صلی اللہ تعالیٰ علیہ وسلم نے امیر المومنین حضرت ابوبکر صدیق اور حضرت عمر فاروق رضی اللہ تعالیٰ عنہما کی صاحبزادیوں کو اپنے نکاح میں لیا جب کہ حضرت علی مرتضیٰ اور حضرت عثمان غنی رضی اللہ تعالیٰ عنہما کے نکاح میں اپنی صاحبزادیاں دے کر ان کے ساتھ رشتہ مصاہرت قائم کیا۔ ان غلاموں کے لیے رسول اکرم صلی اللہ تعالیٰ علیہ والہ وسلم کی اس عطا سے بڑھ کسی اور نعمت کا تصور بھی ممکن نہ تھا۔ حضرت زید رضی اللہ تعالیٰ عنہ نے رسول اکرم صلی اللہ تعالیٰ علیہ والہ وسلم کو اپنے باپ پر ترجیح دی تھی اور رسول اکرم صلی اللہ تعالیٰ علیہ والہ وسلم کی غلامی کو آزادی اور ناز و نعمت کی زندگی سے بہتر اور مناسب سمجھا تھا اور پھر تبلیغ حق کے کٹھن فریضے کو ادا کرنے میں قدم قدم پر جاں نثاری کے مظاہرے کیے تھے۔ ان کی اس وفاداری و جاں نثاری کے صلہ میں رسول اکرم صلی اللہ تعالیٰ علیہ والہ وسلم نے اپنی پھوپھی کی بیٹی کا نکاح ان کے ساتھ کر کے ان کی عزت افزائی فرمائی۔

جن لوگوں کے ساتھ رسول اکرم صلی اللہ تعالیٰ علیہ والہ وسلم نے اپنی شادیوں کے ذریعہ رشتہ مصاہرت قائم کیا تھا، انہیں بھی اس بات کا علم تھا کہ رسول اکرم صلی اللہ تعالیٰ علیہ والہ وسلم نے ان کی دل جوئی اور عزت افزائی کی خاطر یہ رشتہ قائم فرمایا ہے۔ وہ اس رشتے کو قائم کرنے پر رسول اکرم صلی اللہ تعالیٰ علیہ والہ وسلم کے ممنون و احسان تھے۔

امیر المومنین حضرت ابوبکر صدیق رضی اللہ تعالیٰ عنہ کو تو رسول اکرم صلی اللہ تعالیٰ علیہ والہ وسلم کی غلامی پر ناز تھا۔ انھوں نے رسول اکرم صلی اللہ تعالیٰ علیہ والہ



وسلم کے لیے اپنا سب کچھ قربان کر دیا تھا، اس کے باوجود ان کے دل میں کبھی بھی یہ خیال پیدا نہیں ہوا تھا کہ انھوں نے رسول اکرم صلی اللہ تعالیٰ علیہ والہ وسلم کے احسانات کا حق ادا کر دیا ہے۔ لیکن رسول اکرم صلی اللہ تعالیٰ علیہ والہ وسلم نے ان کی ان قربانیوں کو فراموش (بھلایا) نہیں کیا تھا، جو انھوں نے آپ کے مشن کی خاطر دی تھیں۔

رسول اکرم صلی اللہ تعالیٰ علیہ والہ وسلم اپنے صدیق کے متعلق ان جذبات و احساسات کا اظہار فرماتے تھے۔

مَا لَأَحَدٍ عِنْدَنَا إِلَّا وَقَدْ كَافَيْنَاهُ بِهَا مَا خَلَا أَبَا بَكْرٍ فَإِنْ لَهُ عِنْدَنَا يَدَايَكَفِيهِ اللَّهُ تَعَالَى بِهَا يَوْمَ الْقِيَامَةِ وَمَا نَفَعْنِي مَالٌ أَحَدٌ إِلَّا كَانَتْ لَهُ كِبْرَةٌ إِلَّا أَبَا بَكْرٍ فَإِنَّهُ لَمْ يَتْلَعْثَمْ وَلَوْ كُنْتُ مَتَّخِذًا خَلِيلًا اتَّخَذْتُ أَبَا بَكْرٍ خَلِيلًا الْأَوَّلَ إِنْ صَاحِبَكُمْ خَلِيلَ اللَّهِ تَعَالَى۔ (شبہات و اباطیل حول زوجات الرسول، ص ۲۹)

ترجمہ: ہم پر جس کسی نے کوئی احسان کیا ہے ہم نے اس کا بدلہ چکا دیا ہے، سوائے ابوبکر کے کیوں کہ ہم پر ان کے وہ احسانات ہیں جن کا بدلہ انہیں قیامت کے دن اللہ تعالیٰ ہی عطا فرمائے گا۔ مجھے کسی کے مال نے اتنا نفع نہیں پہونچایا جتنا نفع مجھے ابوبکر کے مال سے پہنچا ہے۔ میں نے جس کسی کو بھی اسلام کی دعوت دی، اس نے قبول کرنے میں تردد (پیش و پیش) کیا لیکن ابوبکر نے بغیر کسی تردد کے میری دعوت کو قبول کر لیا۔ اگر میں کسی کو اپنا خلیل بناتا تو ابوبکر کو ہی خلیل بناتا۔ سنو! تم اس بات سے آگاہ رہو کہ تمہارے نبی خدا کے خلیل ہیں۔

جس شخص کے متعلق رسول اکرم صلی اللہ تعالیٰ علیہ وسلم کے دل میں اس قسم کے جذبات تھے، اس کو آپ صلی اللہ تعالیٰ علیہ وسلم دنیا میں سب سے بڑا معاوضہ



عطا کر سکتے تھے، وہ یہ تھا کہ اس کے ساتھ رشتہ مصاہرت قائم فرماتے۔ یہ اعجاز آپ نے اپنے صدیق اکبر کو عطا فرمایا اور ان کی صاحبزادی سے اپنا نکاح کر لیا۔ جن نفوس قدسیہ نے رسول اکرم صلی اللہ تعالیٰ علیہ والہ وسلم سے تربیت حاصل کی تھی ان کے درمیان مال و دولت، جاہ و حشمت اور اسی قسم کی عارضی چیزوں میں تو باہم مقابلہ نہیں ہوتا تھا البتہ نیکی کے کاموں میں وہ باہم مسابقت ضرور کرتے تھے۔ دین اسلام کے لیے امیر المومنین حضرت عمر فاروق اعظم رضی اللہ تعالیٰ کی خدمات اور قربانیوں کو کون نہیں جانتا۔ ان کو صحابہ کرام میں بہت بلند مقام حاصل تھا لیکن انہیں شدت سے اس بات کا احساس تھا کہ وہ نیکیوں میں صدیق اکبر رضی اللہ تعالیٰ عنہ کا مقابلہ نہیں کر سکتے۔ اپنے اس احساس کا انھوں نے کئی بار اظہار بھی فرمایا تھا۔ رسول اکرم صلی اللہ تعالیٰ علیہ والہ وسلم نے جب حضرت ابو بکر صدیق رضی اللہ تعالیٰ عنہ کو اپنے ساتھ رشتہ مصاہرت میں منسلک کیا تو آپ نے اپنے اس دوسرے مخلص ترین صحابی کو بھی وہ اعجاز عطا فرمایا، جو صدیق اکبر رضی اللہ تعالیٰ عنہ کو عطا فرمایا تھا۔

امیر المومنین حضرت عمر فاروق اعظم رضی اللہ تعالیٰ عنہ کی صاحبزادی بیوہ ہو گئیں۔ اپنی بیٹی کے مستقبل کے لیے ان کا فکر مند ہونا ایک فطری بات تھی۔ رسول اکرم صلی اللہ تعالیٰ علیہ والہ وسلم نے ان کی بیٹی کو اپنے نکاح میں قبول فرما کر ایک طرف تو ان کی پریشانی دور فرمائی اور دوسری طرف ان کو وہ اعزاز عطا فرمایا جو ان کے لیے زندگی کا حاصل تھا۔ جس طرح حضرت صدیق اکبر اور حضرت فاروق اعظم رضی اللہ تعالیٰ عنہما کی صاحبزادیوں کے ساتھ رسول اکرم صلی اللہ تعالیٰ علیہ والہ وسلم کی شادیوں کے مقاصد میں سے ایک مقصد اپنے غلاموں کی دل جوئی تھا اسی طرح آپ کی دیگر کئی شادیوں میں بھی سماجی مقاصد سرفہرست



تھے۔ (ایضاً: ص ۸-۷-۶/۴۸۵)

#### (۴) سیاسی مقاصد

رسول اکرم صلی اللہ تعالیٰ علیہ وآلہ وسلم کی شادیوں کے متعدد مقاصد میں سے ایک مقصد دشمنوں کے دل جیتنا، اسلام کے ساتھ ان کی مخالفت کو کم کرنا، قبائل کو اس رشتے کے ذریعے اپنے قریب تر کرنا اور دین حق کی روشنی کو پھیلانا کے لیے راستہ ہموار کرنا بھی تھا۔ یہاں بس چند مثالیں پیش کی جاتی ہیں جن سے پتہ چلے گا کہ رسول اکرم صلی اللہ تعالیٰ علیہ وآلہ وسلم کی شادیوں کے ذریعے کتنے سیاسی فوائد حاصل ہوئے۔

(۱) بنو مصطلق کا قبیلہ اسلام اور پیغمبر اسلام صلی اللہ تعالیٰ علیہ وسلم کی دشمنی میں پیش پیش تھا۔ اس قبیلے کا سردار حارث اسلام کا کٹر دشمن تھا۔ غزوہ بنو مصطلق میں اس قبیلے کو شکست ہوئی اور اس قبیلے کے متعدد لوگ مسلمانوں کے ہاتھوں (اسیر ہوئے) قید کر لیے گئے۔ ان قیدیوں میں بنو مصطلق قبیلہ کے سردار کی ایک بیٹی جویریہ بنت حارث بھی تھیں۔ انھوں نے اپنے قید کرنے والے سے مکاتبت کا معاہدہ کیا اور زرمکاتبت ادا کرنے کی خاطر رسول اکرم صلی اللہ تعالیٰ علیہ وآلہ وسلم سے مدد کی درخواست کی۔ رسول اکرم صلی اللہ تعالیٰ علیہ وآلہ وسلم کو جب یہ پتہ چلا کہ یہ قبیلہ کے سردار کی بیٹی ہے تو رسول اکرم صلی اللہ تعالیٰ علیہ وآلہ وسلم نے ان کے سامنے یہ پیش کش کی کہ اگر انہیں منظور ہو تو آپ ان کا زرفدیہ ادا کر کے ان کے ساتھ نکاح کر لیں۔ حضرت جویریہ رضی اللہ تعالیٰ عنہا نے رسول اکرم صلی اللہ تعالیٰ علیہ وآلہ وسلم کی اس پیش کش کو قبول کر لیا۔ رسول اکرم صلی اللہ تعالیٰ علیہ وآلہ وسلم نے ان کا زرمکاتبت ادا کر کے ان کے ساتھ نکاح کر لیا۔



جب مسلمانوں کو یہ معلوم ہوا کہ رسول اکرم صلی اللہ تعالیٰ علیہ والہ وسلم نے حضرت جویریہ رضی اللہ تعالیٰ عنہا سے شادی کر لی ہے تو انھوں نے بنو مصطلق قبیلہ کے تمام قیدیوں کو آزاد کر دیا کہ یہ لوگ رسول اکرم صلی اللہ تعالیٰ علیہ والہ وسلم کے سرالی رشتہ دار ہیں اس لیے ہمارے مناسب نہیں کہ ان کو اپنی قید میں رکھیں۔ اس طرح آزاد ہونے والے کوئی دو چند آدمی نہ تھے بلکہ حضرت جویریہ رضی اللہ تعالیٰ عنہا کی برکت سے تقریباً سو گھرانے آزاد ہوئے۔ بنو مصطلق نے جب رسول اکرم صلی اللہ تعالیٰ علیہ والہ وسلم کی اس عالی ظرفی اور مسلمانوں کے دلوں میں پائے جانے والی رسول اکرم صلی اللہ تعالیٰ علیہ والہ وسلم کی محبت کے جذبے کا مشاہدہ کیا تو وہ سارا قبیلہ مسلمان ہو گیا۔

یہ بات معمولی نہیں ہے کہ محض ایک شادی کی برکت سے اسلام کے ایک کٹر دشمن قبیلے نے اسلام اور پیغمبر اسلام کی دشمنی چھوڑ کر رسول اکرم صلی اللہ تعالیٰ علیہ والہ وسلم کی غلامی کا پٹہ اپنے گلے میں ڈال لیا۔

ام المؤمنین حضرت عائشہ صدیقہ رضی اللہ تعالیٰ عنہا فرماتی ہیں:

فما رأينا امرأة كانت اعظم بركة على قومها منها. (رحمة

للعلمین ۲ / ۱۷۵)

ترجمہ: ہم نے کسی عورت کو نہیں دیکھا جو اپنی قوم کے لیے اس سے زیادہ برکت کا باعث بنی ہو، جتنی برکت کا باعث جویریہ اپنی قوم کے لئے بنیں۔

(۲) جی بن اخطب بھی بنو مصطلق کے سردار حارث کی طرح اسلام کا

زبردست دشمن تھا۔ اس کی بیٹی صفیہ بنت اخطب غزوہ خیبر میں مسلمانوں کے ہاتھوں قید کر لی گئیں۔ رسول اکرم صلی اللہ تعالیٰ علیہ والہ وسلم نے انہیں اپنے پاس بلایا اور ان کے سامنے مندرجہ ذیل دو صورتیں رکھیں۔



پہلی صورت یہ تھی کہ وہ اسلام قبول کریں اور آپ انہیں آزاد کر کے انہیں اپنے نکاح میں لے لیں۔ دوسری صورت یہ تھی کہ اگر وہ یہودیت پر قائم رہنا چاہیں تو آپ انہیں آزاد کر دیں اور وہ اپنی قوم کے پاس واپس چلی جائیں۔ انہوں نے پہلی صورت کو قبول کر کے رسول اکرم صلی اللہ تعالیٰ علیہ والہ وسلم کے نکاح میں آنا پسند کیا۔ (شبہات و اباطیل - ص ۲۹-۳۰)

ام المؤمنین حضرت صفیہ رضی اللہ تعالیٰ عنہا سے رسول اکرم صلی اللہ تعالیٰ علیہ والہ وسلم کا نکاح اس لحاظ سے انتہائی مفید تھا کہ ہم دیکھتے ہیں کہ ان سے رسول اکرم صلی اللہ تعالیٰ علیہ والہ وسلم کی شادی سے پہلے یہودی مسلمانوں کے خلاف ہر جنگ میں کسی نہ کسی شکل میں شریک نظر آتے ہیں لیکن اس نکاح کے بعد اسلام کی ابتدائی تاریخ میں یہودی کسی جنگ میں مسلمانوں کے مقابل نظر نہیں آتے۔

(۳) ابوسفیان کی اسلام دشمنی سے کون واقف نہیں۔ قوم قریش کا نشان جنگ ابوسفیان کے گھر میں رہتا تھا۔ جب یہ نشان باہر کھڑا کیا جاتا تو قوم کے ہر فرد پر آبائی ہدایات اور قومی روایات کی اتباع میں لازم ہو جاتا تھا کہ سب کے سب اس جھنڈے کے نیچے فوراً جمع ہو جائیں۔ اسلام کے خلاف اکثر جنگوں میں ابوسفیان ہی نے لشکر قریش کی قیادت کی۔ رسول اکرم صلی اللہ تعالیٰ علیہ والہ وسلم نے اسلام کے اس کٹر دشمن کی بیٹی ام حبیبہ رملہ بنت ابوسفیان کو اپنے نکاح میں لے لیا۔ اس رشتے کا اثر یہ ہوا کہ ابوسفیان کی اسلام دشمنی کا زور ٹوٹ گیا اور بہت جلد وہ اسلام کے جھنڈے تلے اپنی جان کی بازی لگانے کے لیے تیار کھڑا نظر آیا۔ کیا وہ نکاح رسول اکرم صلی اللہ تعالیٰ علیہ والہ وسلم کی ایک انتہائی کامیاب سیاسی تدبیر نہ تھی، جس نے اسلام کے سب سے بڑے دشمن کو اسلام کی صفوں



میں لاکھڑا کیا تھا؟ رسول اکرم صلی اللہ تعالیٰ علیہ والہ وسلم کی تمام شادیوں کے پیش منظر میں اسی قسم کے عظیم مقاصد کار فرما تھے۔

اسلام کے نزدیک کسی عام مسلمان کی شادی کا مقصد بھی محض جنسی خواہشات کی تسکین تک محدود نہیں ہوتا بلکہ ہر شادی کے متعدد مقاصد ہوتے ہیں، جن میں سے جنسی خواہش کی جائز اور منظم تسکین بھی ایک مقصد ہے لیکن مسلمان صرف اس ایک مقصد کے لیے شادی نہیں کرتا۔ رسول اکرم صلی اللہ تعالیٰ علیہ والہ وسلم بھی افضل البشر ہونے کی حیثیت سے انسانی فطرت کے اس تقاضے سے مستثنیٰ نہ تھے۔ لیکن اس مقصد کے لیے آپ کو ایک سے زیادہ بیویوں کی ضرورت محسوس نہ ہوئی یہی وجہ ہے کہ پچپن سال کی عمر شریف تک، جو اس قسم کی خواہشات کے عروج کا زمانہ ہوتا ہے، آپ نے صرف ایک زوجہ محترمہ ام المومنین حضرت خدیجہ الکبریٰ رضی اللہ تعالیٰ عنہا پر ہی اکتفاء فرمایا۔ اس کے بعد رسول اکرم صلی اللہ تعالیٰ علیہ والہ وسلم نے جو شادیاں کیں ان کے پیچھے تعلیمی، سماجی، تشریفی اور سیاسی مقاصد کار فرما تھے۔ (ایضاً۔ ص ۲۸۸ تا ۲۹۰)

خیال رہے کہ یہ تو محض سمجھنے اور سمجھانے کے غرض سے چند موٹے موٹے اغراض و مقاصد کا تذکرہ کیا گیا۔ نہ جانے کتنے دینی و دنیاوی مصالح ہیں جو کثرت ازواج میں پنہاں ہیں۔ یہاں پر یہ نکتہ بھی سامنے رہنا چاہیے کہ یہ تو وہ چند فوائد تھے جن کا تعلق رسول اکرم صلی اللہ تعالیٰ علیہ والہ وسلم یا عام امت مسلمہ سے ہے، ان کے علاوہ کچھ ایسے بھی مصالح ہیں جو براہ راست ازواج مطہرات ہی سے تعلق رکھتے ہیں۔ مثال کے طور پر ام المومنین حضرت عائشہ صدیقہ رضی اللہ تعالیٰ عنہا کے علاوہ بقیہ ازواج مطہرات سے رسول اکرم صلی اللہ تعالیٰ علیہ والہ وسلم نے اس وقت نکاح کیا جب کہ ان میں سے ہر ایک پہلے کسی کے نکاح



میں رہ چکی تھیں تو اس طرح رسول اکرم صلی اللہ تعالیٰ علیہ والہ وسلم ان سے نکاح کر کے نہ صرف یہ کہ ان کے لیے سہارا بنے بلکہ انہیں ایسا عظیم مرتبہ عطا فرمایا کہ انہیں تمام عورتوں پر فضیلت بخشی۔

### تعدد ازدواج صرف حضور کا خاصہ نہیں

رسول اکرم صلی اللہ تعالیٰ علیہ والہ وسلم کے لیے ازواج مطہرات کی زیادتی کے مصالحوں کے معلوم ہو جانے کے ساتھ یہ بھی واضح ہو جانا چاہئے کہ کثرت ازواج (Polygamy) صرف رسول اکرم صلی اللہ تعالیٰ علیہ والہ وسلم کا ہی خاصہ نہیں بلکہ سابقہ انبیائے کرام علیہم السلام کے ہاں بھی چند ازواج پائی جاتی تھیں۔ مثلاً سیدنا حضرت داؤد علیہ السلام کی ننانوے ازواج مطہرات تھیں۔ اس کے باوجود وہ ایک اور کرنا چاہتے تھے تاکہ ۱۰۰ پوری ہو جائیں۔ حضرت ابراہیم علیہ الصلوٰۃ والسلام کی تین بیویاں تھیں

(۱) حضرت سیدہ ہاجرہ رضی اللہ تعالیٰ عنہا والدہ حضرت اسمعیل علیہ السلام۔

(۲) حضرت سیدہ سارہ رضی اللہ تعالیٰ عنہا والدہ اسحاق علیہ السلام

(۳) قتورہ خاتون والدہ زمران، بقسان، مدان، مدیان، اسباق، سوخ۔

سیدنا حضرت یعقوب اسرائیل علیہ السلام کی چار بیویاں تھیں

(۱) لیاہ، والدہ روبن، لاوی، یہودہ، آشکار، زبلون

(۲) زلفہ والدہ جد، آشر۔

(۳) راحل، والدہ یوسف علیہ السلام

(۴) بلہہ، والدہ وان و نقتالی۔

سیدنا حضرت موسیٰ علیہ السلام کی چار بیویاں تھیں

(۱) سفورہ خاتون والدہ حبیبہ سوم، العیزر



(۲) حبشیہ

(۳) ایک اور بیوی جس کے باپ کا نام قینی تھا

(۴) ایک اور بیوی جس کے باپ کا نام حباب تھا۔

سیدنا حضرت سلیمان علیہ السلام کی تین سو منکوہہ ازواج اور ہزار باندیاں تھیں اور ایک رات میں سو پر دورہ فرماتے تھے۔

**انتباہ:** رسول اکرم صلی اللہ تعالیٰ علیہ وآلہ وسلم کے ازواج مطہرات کے مقابلے میں سیدنا حضرت سلیمان علیہ الصلوٰۃ والسلام کے ازواج کی کثرت سے ہرگز یہ مطلب نہیں اخذ کیا جاسکتا کہ حضرت سلیمان علیہ السلام کو رسول اکرم صلی اللہ تعالیٰ علیہ وآلہ وسلم پر فضیلت و برتری حاصل تھی اس لیے کہ رسول اکرم صلی اللہ تعالیٰ علیہ وآلہ وسلم کے فضائل و کمالات اتنے زیادہ ہیں کہ اگر تمام انبیائے کرام علیہم السلام کے فضائل و مناقب کو ایک پلڑے میں رکھا جائے اور رسول اکرم صلی اللہ تعالیٰ علیہ وآلہ وسلم کے فضائل کو دوسرے پلڑے میں تو رسول اکرم صلی اللہ تعالیٰ علیہ وآلہ وسلم کے فضائل ان سب پر غالب ہو جائیں گے۔ امر واقعہ یہ ہے کہ سیدنا حضرت سلیمان علیہ الصلوٰۃ والسلام نے اللہ تبارک و تعالیٰ سے ایسی بادشاہت کی دعا مانگی تھی جو کسی دوسرے کو حاصل نہ ہو چنانچہ اللہ تبارک و تعالیٰ نے ان کی دعا قبول فرمائی اور ان کے ساتھ کسی ایک چیز مثلاً: ہوا اور جن وغیرہ کے مسخر کیے جانے کو مخصوص فرما دیا جب کہ یہ خصوصیات کسی اور کو حاصل نہ ہوئیں۔ حضرت سلیمان علیہ السلام ایک نبی بادشاہ تھے اور یہ سب ان کے معجزات میں سے تھے۔

حدیث پاک میں ہے کہ رسول اکرم صلی اللہ تعالیٰ علیہ وآلہ وسلم کو اختیار دیا گیا کہ آپ نبی بادشاہ یا نبی بندے میں سے جس کو چاہیں اختیار کر لیں تو نبی کریم



صلی اللہ تعالیٰ علیہ وسلم نے نبی بادشاہ کی بجائے نبی بندے کو اختیار فرمایا، اس لئے حق تبارک و تعالیٰ نے رسول اکرم صلی اللہ تعالیٰ علیہ وآلہ وسلم کو حد بشریت اور فقر و عبودیت پر قائم رکھا اور حضرت سلیمان علیہ السلام کو سلطنت، بادشاہت، ازواج کی کثرت، تخت کا ہوا پر اڑنا اور تسخیر جنات وغیرہ کے اضافہ کے ساتھ نبی بنایا اور یہ سب چیزیں ظاہر میں تھیں۔ لیکن رسول اکرم صلی اللہ تعالیٰ علیہ وآلہ وسلم کی قدرت و قوت تصرف اور اللہ تبارک و تعالیٰ کی بارگاہ میں قربت و عزت ان سے کہیں زیادہ تھی اور رسول اکرم صلی اللہ تعالیٰ علیہ وآلہ وسلم کی یہ قدرت و قوت اور شکر نعمت ان سے کامل تر تھی لیکن ظاہر میں ان کا وجود سیدنا حضرت سلیمان علیہ السلام کے ساتھ مخصوص تھا اس مفہوم پر وہ حدیث صحیح بھی دلالت کرتی ہے جس کے مطابق ایک جنات رسول اکرم صلی اللہ تعالیٰ علیہ وآلہ وسلم کی نماز میں خلل ڈالنے کے لیے آیا پھر رسول اکرم صلی اللہ تعالیٰ علیہ وآلہ وسلم نے فرمایا کہ میں نے ارادہ کیا کہ اسے پکڑ کر مسجد کے ستون سے باندھ دوں تا کہ مدینہ طیبہ کے بچے اور اطفال اس سے کھیلیں لیکن اپنے بھائی سلیمان علیہ السلام کی ایک دعا یاد آگئی اور میں نے اسے چھوڑ دیا مطلب یہ ہے کہ مجھے جنات پر قوت تصرف حاصل ہے لیکن چوں کہ یہ تصرف اللہ تبارک و تعالیٰ کے حکم سے حضرت سلیمان علیہ السلام کے ساتھ خاص ہے اس لیے میں نے اس سے اعراض کیا۔

رسول اکرم صلی اللہ تعالیٰ علیہ وآلہ وسلم اپنے ازواج مطہرات رضی اللہ تعالیٰ عنہن کے ساتھ شب باشی میں باری کا اہتمام فرماتے اور ان کے نفقہ و سکنہ اور حقوق و مراعات کو ادا کرنے میں برابری اور مساوات کا لحاظ فرماتے تھے۔ جیسا کرنا آپ کی قدرت و اختیار میں تھا لیکن محبت کے بارے میں فرماتے ”اے خدا یہ تقسیم اور انصاف ان چیزوں میں ہے جن میں مجھے قدرت و اختیار حاصل ہے



اور جن چیزوں میں مجھے مالک نہیں فرمایا ہے ان میں تو مجھے ملامت نہیں فرمانا۔  
یعنی محبت و مجامعت میں۔

ازواج مطہرات رضی اللہ تعالیٰ عنہن کے درمیان مساوات اور برابری کا لحاظ رکھنا کیا یہ اوروں کی طرح رسول اکرم صلی اللہ تعالیٰ علیہ وآلہ وسلم پر بھی واجب تھا؟ یا یہ کہ یہ محض رسول اکرم صلی اللہ تعالیٰ علیہ وآلہ وسلم کا ان پر کرم اور فضل و مروت تھا؟ جو کہ ان کے دل کو خوش کرنے کے لیے تھا، اس سلسلے میں فقہائے کرام کے ہاں اختلاف ہے۔ سیدنا حضرت امام اعظم ابوحنیفہ رضی اللہ تعالیٰ عنہ فرماتے ہیں کہ اس کے باوجود کہ رسول اکرم صلی اللہ تعالیٰ علیہ وآلہ وسلم اپنے ازواج مطہرات رضی اللہ تعالیٰ عنہن کے ساتھ غایت درجہ مساوات کا لحاظ رکھتے تھے گویا کہ یہ ان پر واجب ہے حالاں کہ یہ رسول اکرم صلی اللہ تعالیٰ علیہ وآلہ وسلم کا محض فضل و کرم تھا۔ (واللہ تعالیٰ اعلم بالصواب)

**منگمری کی نظر میں رسول اکرم صلی اللہ تعالیٰ علیہ وسلم کے شادیوں کے مقاصد**

منگمری واٹ نے دوسرے مستشرقین کے برخلاف اس حقیقت کو تسلیم کیا ہے کہ تعدد زوجات (Polygamy) کے سبب رسول اکرم صلی اللہ تعالیٰ علیہ وسلم پر کسی قسم کا کوئی اعتراض وارد نہیں ہوتا۔ چنانچہ وہ لکھتا ہے:

"The last feature to be noted about Muhammad's marriages is that he used both his own and those of the closest companions to further political ends. This was doubtless a continuation of older Arabian Practice. All Muhammad's own marriages can be seen to have a tendency to promote friendly relations in



the political sphere. Khadijah Brought him wealth and the begining of influence in Meccan politics in the case of sawdah whom he married at Mecca, the chief aim may have been to provide for the widow of a faithful Muslim as also in the later marriage with Zaynab bint Khuzaymah, but sawdah's husband was the brother of a man whom Muhammad perhas wanted to keep from becoming an extreme opponent, and Zaynab's husband belonged to the clan of al-Muttalib, for which Muhammad had a special responsibility, while he was also cultivating good relations with her own tribe of Amir bin Sasaah. His first wives at Medina, Aishah and Hafsa, were the daughters of the men on whom he leaned most, Abu Bakr and Umar and Umar also Married Muhammad's grang-daughter' Umm Kulthum bint Ali. Umm Salamah was not merely a deserving widow but a close relative of the leading man of the Meccan clan of Makhzum. Juwayriyah was the daughter of the Chief of the tribe of al-Mustaliq, with whom Muahmmad had been having special trouble. Zaynab bint Jahash, besides being Muhammad's cousin, was a confederate of the Meccan clan of Abd Shams, but a social motive may have outweighed the political one in her case to demonstrate that Muhammad had broken with old taboos. Nevertheless the clan of



'Abd Shams' and Abu Sufyan b. Harb in particular were in his thoughts, for Abu Sufyan had Muslim daughter, Umm Hbibah, married to a brother of Zaynab bint Jahsh, and when the husband died in Abyssinia, Muhammad sent a messenger thither to arrange a marriage with her. The marriage with Maymunah would similarly help to cement relations with her brother-in-law, Muhammad's uncle, al-Abbas. There may also have been political motives in the unions with the Jewesses, Saflyh and Rayhanah."

(محمد ایٹ مدینہ، ص ۸-۲۸۷)

ترجمہ: ”محمد (صلی اللہ تعالیٰ علیہ وسلم) کی شادیوں کے بارے میں جس آخری بات کو ذہن میں رکھنا ضروری ہے وہ یہ ہے کہ وہ اپنی اور اپنے قریبی ساتھیوں کی شادیوں کو سیاسی مقاصد کے لئے استعمال کرتے تھے۔ یہ ایک ایسی رسم تھی جو عربوں میں پہلے سے جاری تھی۔ محمد (صلی اللہ تعالیٰ علیہ وسلم) کی اپنی تمام شادیوں میں سیاسی تعلقات میں اضافے کا مقصد کارفرما نظر آتا ہے۔ خدیجہ (رضی اللہ تعالیٰ عنہا) کے ساتھ شادی سے آپ کو دولت ملی اور مکی سیاست میں آپ کے اثر کا آغاز بھی اسی شادی سے ہوا۔ سودہ اور زینب بنت خزیمہ سے شادی کا سب سے بڑا مقصد مخلص مسلمانوں کی بیواؤں کو باوقار پناہ مہیا کرنا تھا لیکن سودہ کے خاوند کا بھائی ایک ایسا شخص تھا جس کے متعلق محمد (صلی اللہ تعالیٰ علیہ وسلم) یہ نہیں چاہتے تھے کہ وہ



کھل کر آپ کے مد مقابل آجائے اور زینب کے خاوند کا تعلق قبیلہ بنو مطلب سے تھا، جن کے متعلق محمد (صلی اللہ تعالیٰ علیہ وسلم) کی خصوصی ذمہ داریاں تھیں۔ اس کے ساتھ ساتھ محمد (صلی اللہ تعالیٰ علیہ وسلم) زینب کے اپنے قبیلے عامر بن صعصعہ کے ساتھ بھی اچھے تعلقات بنا رہے تھے۔ مدینہ میں آپ کی پہلی دو بیویاں عائشہ اور حفصہ ابوبکر اور عمر (رضی اللہ تعالیٰ عنہما) کی صاحبزادیاں تھیں جن کے ساتھ محمد (صلی اللہ تعالیٰ علیہ وسلم) کا خصوصی تعلق تھا۔ ام سلمہ صرف ایک مستحق بیوہ ہی نہ تھیں بلکہ وہ مکی قبیلہ بنو مخزوم کے سردار کی رشتہ دار بھی تھیں۔ جویریہ قبیلہ بنو مصطلق کے سردار کی بیٹی تھیں، جن کے ساتھ محمد (صلی اللہ تعالیٰ علیہ وسلم) کے تعلقات خصوصی طور پر بہت خراب تھے۔ زینب بنت جحش محمد (صلی اللہ تعالیٰ علیہ وسلم) کی پھوپھی زاد ہونے کے علاوہ قبیلہ بنو عبد شمس کے حلیف قبیلے کی فرد بھی تھیں لیکن ان کے معاملے میں سماجی محرکات، سیاسی محرکات پر فوقیت لے گئے کیونکہ اس شادی کے ذریعے محمد صلی اللہ تعالیٰ علیہ وسلم یہ ظاہر کرنا چاہتے تھے کہ آپ نے پرانی رسموں سے رشتہ توڑ لیا ہے۔ مکی قبیلہ کے عبد شمس اور ابوسفیان بن حرب خصوصی طور پر محمد (صلی اللہ تعالیٰ علیہ وسلم) کی نظر میں تھے۔ ابوسفیان کی ایک بیٹی ام حبیبہ تھی جو مسلمان تھی اور اس کی شادی زینب بنت جحش کے ایک بھائی سے ہوئی تھی، ان کا خاوند جب حبشہ میں فوت ہو گیا تو محمد (صلی اللہ تعالیٰ علیہ وسلم) نے ایک قاصد حبشہ اس لئے بھیجا کہ ام حبیبہ سے آپ کی شادی کے انتظامات کو آخری شکل دی جائے، میمونہ سے شادی بھی



حضرت عباس سے آپ کے تعلقات کو مضبوط کرنے میں مدد دے سکتی تھی۔ جو میمونہ کے برادر نسبتی اور محمد (صلی اللہ تعالیٰ علیہ وسلم) کے چچا تھے۔ یہودی الاصل عورتوں صفیہ اور ریحانہ سے آپ کے تعلق کے مقاصد بھی سیاسی ہو سکتے ہیں۔“

منٹگمری واٹ نے ہر شادی کے تعلق سے اس حقیقت کا اعتراف کیا ہے کہ ان تمام شادیوں کے مقاصد، سیاسی، سماجی اور علمی تھے۔ جس ساٹھ سالہ شخص کے سامنے اتنے سیاسی اور سماجی مقاصد ہوں وہ ان باتوں کو ذہن میں نہیں لائے گا، مستشرقین جن باتوں کا الزام رسول اکرم صلی اللہ تعالیٰ علیہ وسلم پر لگاتے ہیں۔

**جان بیگٹ کی نظر میں رسول اکرم صلی اللہ تعالیٰ علیہ وسلم کی شادیوں کے مقاصد:**

مشہور مستشرق جان بیگٹ گلب (John Bagot Blubb) نے اپنی کتاب دی لائف ٹائمز آف محمد (صلی اللہ تعالیٰ علیہ وسلم) (The life times of Muhammad) میں رسول اکرم صلی اللہ تعالیٰ علیہ وسلم کی شادیوں کو تمام پہلوؤں سے دیکھ کر ان کے متعلق بڑے حقیقت پسندانہ تبصرے کئے ہیں۔ اس کی تحریروں کے چند اقتباسات قارئین کرام کی خدمت میں پیش کئے جاتے ہیں۔ وہ لکھتا ہے:

"The question of the marriages of the Messenger of God has aroused intense discussion and heated resentments into which we need not enter. it is, however, worthy of note that of all his wives, onl Aisha was a virgin when he married her. Zainab bint Jahsh was a divorced wife and all the rest were widows,



some of them, it would seem, not particularly attractive. Moreover, the apostle had married khadija when he was twenty-five and she was a widow considerably older than he was: He had remained completely faithful to her for twenty-four years until her death".

(جان بیگٹ گلب، "دی لائف ٹائمز آف محمد" (ہاڈرانڈ سٹانگٹن،

لندن-۱۹۷۰ء) ص ۲۳۷)

ترجمہ: "پیغمبر (صلی اللہ تعالیٰ علیہ وسلم) کی شادیوں کے متعلق بہت کچھ کہا گیا ہے۔ ہم اس بحث میں پڑنا پسند نہیں کرتے۔ تاہم یہ بات ذہن میں رکھنے کے قابل ہے کہ آپ کے ساتھ شادی کے وقت آپ کی بیویوں میں سے صرف عائشہ کنواری تھیں، زینب بنت جحش مطلقہ تھیں اور باقی تمام بیوہ تھیں۔ ان میں سے کچھ زیادہ پرکشش بھی نہ تھیں۔ مزید برآں، پیغمبر صلی اللہ تعالیٰ علیہ وسلم نے خدیجہ سے پچیس سال کی عمر میں شادی کی تھی، جو اس وقت بیوہ تھیں اور عمر میں آپ سے کافی بڑی تھیں۔ پیغمبر (صلی اللہ تعالیٰ علیہ وسلم) ان کی وفات تک چوبیس سال کے طویل عرصہ میں، ان کے ساتھ مکمل طور پر وفادار رہے۔"

مستشرق مذکور ایک اور جگہ لکھتا ہے:

"It is noticeable that the apostle, when a yung man, had six children b khadija, yet he had no children by the twelve women who followed her, except for a son by Mary, the Egyptian concubine. Most of his wives, though not in their first youth, were capable of bearing



children. In Medina, Muhammad had less and less leisure time and must often have been mentally and physically exhausted, especially as he was in his fifties and laterly over sixty. these are not the circumstances under which men are intersted in the indulgence of extreme sexuality."

(جان بیگٹ گلب "دی لائف ٹائمز آف محمد" (ہاڈرائنڈ سٹائلنگٹن،

لندن ۱۹۷۰ء) ص ۲۳۹)

ترجمہ: "یہ بات غور کرنے کے قابل ہے کہ پیغمبر (صلی اللہ تعالیٰ علیہ وسلم) جب نو جوان تھے۔ تو خدیجہ (رضی اللہ تعالیٰ عنہا) کے لطن سے ان کے چھ بچے تھے، لیکن ان کے بعد ماریہ قبطیہ سے ایک بیٹے کے علاوہ بارہ عورتوں سے ان کی کوئی اولاد نہ ہوئی۔ آپ کی اکثر زوجات گوبالکل نو جوان تو نہ تھیں البتہ وہ بچوں کو جنم دینے کے قابل تھیں۔ مدینہ میں محمد (صلی اللہ تعالیٰ علیہ وسلم) کو فرصت کا وقت بہت کم ملتا تھا اور اکثر اوقات آپ دہنی اور جسمانی طور پر بہت زیادہ تھکے ہوئے ہوتے ہوں گے خصوصاً جب کہ آپ کی عمر ساٹھ سال کے لگ بھگ تھی۔ یہ حالات ایسے نہیں جن میں مرد زیادہ جنسی تعلقات کی طرف رغبت محسوس کرتے ہوں۔"

حضور صلی اللہ تعالیٰ علیہ وسلم کی ایک حدیث پاک پر، جس میں آپ نے فرمایا ہے کہ اس دنیا میں مجھے عورت اور خوشبو پسند ہیں اور میری آنکھوں کی ٹھنڈک نماز میں ہے، تبصر کرتے ہوئے جان بیگٹ گلب رقمطراز ہے:

"The connection of his love of women with praher seems to prove that it never occurred to



him that his fondness for female company could be anything "but innocent". (ایضاً ۳۵-۲۳۸)

ترجمہ: ”آپ کا عورتوں کی محبت کو عبادت کے ساتھ جمع کرنا اس بات کو

ثابت کرتا ہے کہ آپ کا عورتوں کی معیت کا شوق بالکل معصوم تھا۔“

مذکورہ بالا اقتباسات سے ہر ذی شعور شخص اس حقیقت کو اچھی طرح سمجھ سکتا

ہے کہ رسول اکرم صلی اللہ تعالیٰ علیہ وسلم کی تمام شادیاں عظیم سیاسی، سماجی اور علمی

مقاصد کے تحت عمل میں آئی تھیں اور ان شادیوں کو لے کر مستشرقین نے رسول

اکرم صلی اللہ تعالیٰ علیہ وسلم کی شان اقدس میں جو گستاخیاں کی ہیں وہ سراسر بدنیتی

اور اسلام و پیغمبر اسلام دشمنی پر مبنی ہیں۔

### اپنی ازواج کے ساتھ حضور کا حسن سلوک

ازواج مطہرات رضی اللہ تعالیٰ عنہن کے ساتھ رسول اکرم صلی اللہ تعالیٰ

علیہ وآلہ وسلم کا برتاؤ اور سلوک نہایت ہی بہترین تھا۔ رسول اکرم صلی اللہ تعالیٰ

علیہ وآلہ وسلم فرماتے ہیں: ”خیرکم خیرکم باہلکم و انا خیرکم

باہلی“ تم میں سب سے بہترین وہ شخص ہے جو سیرت و معاشرت میں اپنے اہل

وعیال کے ساتھ بہتر ہے اور میں تم میں سب سے زیادہ اپنے اہل و عیال کے

ساتھ بہتر ہوں۔

رسول اکرم صلی اللہ تعالیٰ علیہ وآلہ وسلم ہر ایک شوہر کے لیے ضروری بتایا

کرتے تھے کہ وہ اپنی بیوی کے ساتھ خوش مذاق ہو۔ رسول اکرم صلی اللہ تعالیٰ

علیہ وآلہ وسلم کا معمول مبارک یہ تھا کہ جب گھر میں داخل ہوتے تو السلام علیکم خود

فرمایا کرتے۔ رات کے وقت ایسی آہستگی سے سلام فرماتے کہ بیوی جاگتی ہو تو

سن لے اور سو گئی ہو تو جاگ نہ پڑے۔



ازواج مطہرات رضی اللہ تعالیٰ عنہا کی سہلیوں کی عزت فرمایا کرتے اور ان کے عزیز و اقارب کے ساتھ حسن اخلاق کے ساتھ پیش آتے۔ سفر میں جانے کا ارادہ ہوتا تو قرعہ اندازی کی جاتی جس بیوی کا نام نکلتا اسی کو ساتھ فرمالیتے۔ ہر ایک بیوی کے رہنے کا مکان علیحدہ تھا اور یہ سب مکان جن کو اللہ تبارک و تعالیٰ نے ”حجرات“ اور ”بیوت النبی“ (صلی اللہ علیہ وسلم) اور بیوتکن فرمایا ہے، باہم ایک دوسرے سے ملے ہوئے تھے اور نہایت مختصر مختصر تھے۔ مثلاً: ام المؤمنین حضرت عائشہ صدیقہ رضی اللہ تعالیٰ عنہا کا حجرہ جس کا دريچہ مسجد نبوی کے اس حصہ پر کھلتا ہے جسے روضة من رياض الجنة۔ خیابانِ جنت میں سے ایک چمن فرمایا گیا ہے۔ اتنا چھوٹا تھا کہ جب جنازہ مطہر کی نماز کے لئے لوگ اندر داخل ہونے لگے تو وس افراد سے زیادہ کی اس میں گنجائش نہیں تھی۔ حجرات کے اندر سامان برائے نام ہوتا تھا۔ مثال کے طور پر ام المؤمنین حضرت سیدہ حفصہ رضی اللہ تعالیٰ عنہا کے گھر میں رسول اکرم صلی اللہ تعالیٰ علیہ وآلہ وسلم کے آرام فرمانے کے لیے ایک ٹاٹ کا ٹکڑا تھا، جسے دو تہہ کر کے بچھا دیا گیا تھا اس کے علاوہ کچھ اور نہیں تھا۔ ام المؤمنین حضرت سیدہ عائشہ صدیقہ رضی اللہ تعالیٰ عنہا کے گھر میں رسول اکرم صلی اللہ تعالیٰ علیہ وآلہ وسلم کے آرام فرمانے کے لئے چمڑے کا بستر تھا، جس کے اندر کھجور کے بیٹھے بھرے ہوئے تھے۔ ام المؤمنین حضرت سیدہ ام سلمہ رضی اللہ تعالیٰ عنہا کو ”ام المؤمنین“ ہونے کے بعد حضرت سیدہ ام المہاجرین زینب رضی اللہ تعالیٰ عنہا کا گھر ملا تھا۔ اس وقت اس گھر میں جو کچھ بھی اثاثے موجود تھے وہ ایک چکی اور چند سیر جو تھے۔ حضرت ابن عباس رضی اللہ تعالیٰ عنہ کے بقول ان کی خالہ ام المؤمنین حضرت سیدہ میمونہ رضی اللہ تعالیٰ عنہا نے چوبی کے ایک پیالہ کا ذکر فرمایا ہے جسے مختلف اشربہ میں برتا جاتا تھا۔



اس قدر حسن اخلاق اور اچھے برتاؤ کے باوجود رسول اکرم صلی اللہ تعالیٰ علیہ وآلہ وسلم کو قطعی یہ گوارہ نہیں تھا کہ کسی بیوی کے منہ سے اپنی سوت کے خلاف ایسی بات نکلے جو ان کی شان کے خلاف ہو۔ ایک مرتبہ ام المؤمنین حضرت سیدہ زینب بنت جحش رضی اللہ تعالیٰ عنہا نے ام المؤمنین حضرت سیدہ صفیہ رضی اللہ تعالیٰ عنہا کو یہودن کہہ دیا تو اتنی سی بات پر رسول اکرم صلی اللہ تعالیٰ علیہ وآلہ وسلم کچھ عرصہ تک ان کے گھر تشریف نہیں لے گئے۔ جب انھوں نے توبہ کی تو خطا بخشی ہوئی۔ حالاں کہ ام المؤمنین حضرت سیدہ صفیہ رضی اللہ تعالیٰ عنہا کا نسب یہود ابن یعقوب تک پہنچتا تھا مگر کہنے کا انداز اور لہجہ حقارت آمیز تھا جس کی وجہ سے رسول اکرم صلی اللہ تعالیٰ علیہ وسلم کو یہ بات ناگوار گذری۔ (رحمۃ اللعالمین، ص ۱۴۱-۲)

## ازواج مطہرات کو ”امہات المؤمنین“ قرار دینے جانے کا مطلب

اللہ تبارک و تعالیٰ نے اپنے محبوب و اناٹے غیوب صلی اللہ علیہ وسلم کی ازواج مطہرات کو امہات المؤمنین فرمایا۔ یہ ارشاد حرمت نکاح اور احترام کے واجب ہونے میں ہے نہ کہ دیکھنے اور تنہا رہنے میں۔ یعنی اس ارشاد کا مطلب یہ ہے کہ ازواج مطہرات رضی اللہ تعالیٰ عنہن اس سلسلے میں عام مومنوں کے لیے ماؤں کے درجہ میں ہیں کہ کوئی ان سے نکاح نہیں کر سکتا ہے اور ان کا احترام ہر ایک پر واجب ہے۔ اس سلسلے میں نہیں کہ تنہائی میں ان کے ساتھ رہ سکتا ہے یا انہیں دیکھ سکتا ہے۔ ازواج مطہرات رضی اللہ تعالیٰ عنہن کے ماؤں کے درجہ میں ہونے کے باوجود رسول اکرم صلی اللہ تعالیٰ علیہ وآلہ وسلم عام مومنوں کے لئے باپ کے حکم میں نہیں ہیں اور نہ ان کی بیٹیاں مسلمانوں کی بہنوں کے حکم میں ہیں۔ اور نہ



ان کی مائیں، آبا و اجداد اور دادیاں اور نہ ان کی بہنیں اور بھائی عام مومنوں کے لیے ماموں اور خالاؤں کے حکم میں ہیں۔ ازواج مطہرات رضی اللہ تعالیٰ عنہن کو امت کی تمام عورتوں پر فضیلت و برتری حاصل ہے اور ان کا ثواب ان سے دوگنا ہے۔ ازواج مطہرات رضی اللہ تعالیٰ عنہن میں سب سے افضل حضرت سیدہ خدیجہ الکبریٰ اور حضرت سیدہ عائشہ صدیقہ رضی اللہ تعالیٰ عنہما ہیں اور ان دونوں کے مابین بھی افضلیت میں اختلاف ہے۔ (مدارج النبوة ج دوم ص ۷-۵۹۶)

### قرآن کریم میں ازواج مطہرات کے فضائل

قرآن کریم میں رسول اکرم صلی اللہ تعالیٰ علیہ وآلہ وسلم کی ازواج مطہرات رضی اللہ تعالیٰ عنہن کے متعلق متعدد فضائل وارد ہیں۔ ان فضائل کو ذیل میں نمبر وار پیش کیا جا رہا ہے تاکہ قارئین کرام ان سے واقف ہو سکیں۔

### فضیلت اول

اللہ تبارک و تعالیٰ نے ازواج مطہرات رضی اللہ تعالیٰ عنہن کو ازواج النبی صلی اللہ تعالیٰ علیہ وآلہ وسلم کے خطاب سے یاد فرمایا ہے۔ عرب زبان میں لفظ زوج کا استعمال متشابہ، متشاکل اور متساوی چیزوں پر کیا جاتا ہے۔ مثلاً: زوجا خف۔ جراب کے دونوں پاؤں۔

قرآن مجید میں وارد ہے: "أَحْشَرُوا الَّذِينَ ظَلَمُوا وَأَزْوَاجَهُمْ" (سورة الصّٰفّٰت، ۲۳/۲۲)

ترجمہ: ہانکوں ظالموں اور ان کے جوڑوں کو۔ (کنز الایمان)

ایک دوسری جگہ ارشاد ہے: "وَإِذَا النُّفُوسُ زُوِّجَتْ" (سورة

تکویر: ۳۰/۷)

ترجمہ: اور جب جانوں کے جوڑ بنیں۔ (کنز الایمان)



لہذا جب اللہ تبارک و تعالیٰ نے ازواج مطہرات رضی اللہ تعالیٰ عنہن کو قرآن کریم میں ازواج النبی صلی اللہ تعالیٰ علیہ وسلم فرمایا تو یہ خطاب حقیقت میں ان کے لیے رسول اکرم صلی اللہ تعالیٰ علیہ وآلہ وسلم کے ساتھ اتصال دوام اور تشاکل تام کا مظہر ہو گیا۔

اس نکتہ کی مزید وضاحت کے لیے اگر آپ پورے قرآن کریم میں غور فرمائیں تو ایک بھی ایسی مثال نہیں ملے گی کہ کسی عورت کو کسی مرد کا یا کسی مرد کو کسی عورت کا زوج بتایا گیا ہو۔ تاوقتیکہ دونوں میں ظاہری و باطنی اتحاد ہونے کے ساتھ ساتھ ازدواجی اور ایمانی اتحاد نہ پایا جاتا ہو۔

اس نکتہ کے ساتھ ساتھ یہ بھی واضح رہنا چاہیے کہ قرآن کریم نے لفظ ”امراۃ“ کے استعمال کو اس قید کے ساتھ مقید نہ کیا بلکہ اس کا استعمال مندرجہ ذیل ہر چار صورتوں میں ہوا ہے:

(۱) جب میاں بیوی دونوں کافر ہوں۔ مثال کے طور پر ابولہب اور اس کی بیوی کے لیے فرمایا: ”وَأَمْرَاتُهُ حَمَّالَةَ الْحَطَبِ“ (سورہ لہب: ۴/۳۰) ترجمہ: اور اس کی جوڑو (بیوی) لکڑیوں کا گھٹاسر پراٹھاتی۔ (کنز الایمان) یہاں پر لفظ زوج کا استعمال اس لیے نہیں ہوا کہ لفظ زوج عزت کا خطاب ہے اس لیے ابولہب اور اس کی عورت کو یہ خطاب نہیں مل سکتا تھا۔

(۲) جب شوہر مومن اور عورت کافرہ ہو۔ مثلاً: ”امْرَأَةُ نُوحٍ وَامْرَأَةُ لُوطٍ“ (سورہ تحریم: ۱۰/۲۸)

ترجمہ: نوح کی عورت اور لوط کی عورت (کنز الایمان)

(۳) جب عورت مومنہ اور شوہر کافر ہو تو فرمایا: ”امْرَأَةُ فِرْعَوْنَ“ (سورہ

قصص: ۴/۲۱)



ترجمہ: فرعون کی عورت (کنز الایمان)

ان دونوں صورتوں میں لفظ زوج کے استعمال نہ کئے جانے کی وجہ یہ ہے کہ لفظ زوج میں تشاکل و تساوی ہوتا ہے اور نہ کافرہ عورت مسلمان شوہر سے اور نہ کافر شوہر مسلمان بیوی سے مشاکلت رکھتا ہے۔ اس لیے لفظ امرأۃ کے استعمال پر ہی اکتفا کیا گیا۔

(۴) جب زوجین (میاں بیوی) مومن ہوں: حضرت زکریا علیہ السلام اپنی بیوی کے متعلق ارشاد فرماتے ہیں: ”وكانت امراتی عاقراً“ (سورہ مریم: ۱۶/۹)

ترجمہ: میری عورت تو بانجھ ہے۔ (کنز الایمان)

حضرت ابراہیم علیہ السلام کے قصہ میں ہے: ”فاقبلت امرأۃ فی صرة۔“ (سورہ الذریت: ۲۶/۲۹)

ترجمہ: اس پر اس کی بیوی چلائی آئی۔ (کنز الایمان)

زوج اس جگہ استعمال نہ ہونے کی وجہ یہ ہے کہ حضرت زکریا اور حضرت ابراہیم علیہما السلام کی بیویوں کے حمل اور ولادت کا ذکر تھا اس لیے یہ ذکر ”مرأۃ“ کے ساتھ کیا جانا زیادہ بلند تھا کیوں کہ لفظ زوج کا اطلاق مرد اور عورت ہر دو پر نافذ ہوتا ہے۔ البتہ کم سمجھ لوگوں کے شک و شبہ کو ختم کرنے کی غرض سے اللہ تبارک و تعالیٰ نے یہ بھی کیا کہ حضرت زکریا علیہ السلام کی بیوی کا ذکر دوسری آیت میں لفظ زوج سے بھی فرمایا: ”أصلحنا له زوجة۔“ (سورہ انبیاء: ۱۷/۹۰)

ترجمہ: اور اس کے لیے اس کی بیوی سنواری۔ (کنز الایمان)

اور حضرت ابراہیم علیہ السلام کی بیوی کے متعلق فرشتوں کی زبان سے یہ



بیان فرمایا: ”رحمة الله و بركاته عليكم أهل البيت إنه حميد مجيد۔“ (سورۃ ہود: ۱۲/۷۳)

ترجمہ: اللہ کی رحمت اور اس کی برکتیں تم پر اے گھر والو! بے شک وہی ہے سب خوبیوں والا عزت والا۔ (کنز الایمان)

غرض کہ لفظ زوج کے استعمال کے متعلق اللہ تبارک و تعالیٰ کا یہ التزام اور لفظ ”امراة“ کے استعمال میں یہ عدم التزامی ہماری دلیل کو تقویت دیتا ہے۔  
اب واضح رہے کہ ازواج مطہرات رضی اللہ تعالیٰ عنہن کو سورۃ مریم میں دو دفعہ اور سورۃ احزاب میں چار دفعہ ازواج النبی صلی اللہ تعالیٰ علیہ وآلہ وسلم فرمایا گیا ہے۔ اسی سے ان کا شرف اور فضیلت واضح ہو جاتا ہے۔

### فضیلت دوم

اللہ تبارک و تعالیٰ نے ارشاد فرمایا: ”لستنّ كأحدٍ من النساء۔“ (سورۃ احزاب: ۲۲/۳۲)

ترجمہ: تم اور عورتوں کی طرح نہیں ہو۔ (کنز الایمان)

”النساء“ میں عورت ذات کا ہر فرد شامل ہے پھر لفظ احد بھی موجود ہے اور قاعدہ ہے کہ جب نفی کے لیے لفظ احد کا استعمال کیا جاتا ہے تو اس وقت نفی بدرجہ اتم ہوتی ہے: مثلاً: ولم یکن له کفواً احد۔ (سورۃ اخلاص) ”اور نہ اس کے جوڑ کا کوئی“۔ غرض نفی میں لفظ احد کا استعمال استثناء کا موقع نہیں رہنے دیتا اس لیے ثابت ہو گیا کہ ازواج النبی صلی اللہ تعالیٰ علیہ وآلہ وسلم کا درجہ ہر ایک عورت سے بلند و بالا ہے۔

### فضیلت سوم

اللہ تبارک و تعالیٰ نے فرمایا: ”یا ایہا النبی انا أحللتناک ازواجک



اللتی اتیت أجورهن۔“ (سورۃ احزاب: ۲۲/۵۰)

ترجمہ: اے غیب بتانے والے نبی ہم نے تمہارے لیے حلال فرمائیں تمہاری وہ بیویاں جن کو تم مہر دو۔ (کنز الایمان)

مرد و عورت شادی کے بعد میاں بیوی بن جاتے ہیں، لیکن کوئی میاں بیوی دعویٰ کے ساتھ یہ نہیں کہہ سکتا کہ اس کے عقد کا اللہ تبارک و تعالیٰ کے بارگاہ میں کیا درجہ ہے۔ اللہ تبارک و تعالیٰ نے ازواج مطہرات رضی اللہ تعالیٰ عنہن کے متعلق اِنَّا اَحْلَلْنَا لَكَ ازواجك کا حکم قرآنی دے کر اعلان فرما دیا کہ رسول اکرم صلی اللہ تعالیٰ علیہ وآلہ وسلم کی بیویوں کا ازواج النبی ہونا اللہ تبارک و تعالیٰ کی منظوری سے ہے اور واضح ہے کہ یہ منظوری حقیقت میں ان کے لیے بہت بڑی فضیلت ہے۔

### فضیلت چہارم

اللہ تبارک و تعالیٰ نے ازواج مطہرات رضی اللہ تعالیٰ عنہن کے ساتھ میں رسول اکرم صلی اللہ تعالیٰ علیہ وآلہ وسلم کے حسن معاشرت کو ان الفاظ میں بیان فرمایا ہے:

يا ايها النبي لم تحرم ما أحل الله لك تبتغي مرضات أزواجك و الله غفور رحيم۔ (سورۃ تحریم: ۱۹/۱)

ترجمہ: اے غیب بتانے والے نبی تم اپنے اوپر کیوں حرام کئے لیتے ہو وہ چیز جو اللہ نے تمہارے لیے حلال کی۔ اپنی بیویوں کی مرضی چاہتے اور اللہ بخشنے والا مہربان ہے۔ (کنز الایمان)

یہ ظاہر ہے کہ رسول اکرم صلی اللہ تعالیٰ علیہ وآلہ وسلم کے افعال غلطی کے شائبہ سے بھی بالاتر ہیں۔ اس لیے جب رسول اکرم صلی اللہ تعالیٰ علیہ وآلہ وسلم ازواج مطہرات رضی اللہ تعالیٰ عنہن کی خوشنودی کا اہتمام کرتے تھے تو اس سے



ازواج مطہرات رضی اللہ تعالیٰ عنہن کی فضیلت و برتری ثابت ہوتی ہے۔ کسی آدمی کو یہ شبہ نہیں ہونا چاہیے کہ اس سے پہلے یہ الفاظ موجود ہیں۔ یا ایہا النبی لم تحرم ما أحل الله لك اے غیب کی خبر بتانے والے نبی! اپنے اوپر کیوں حرام کئے لیتے ہو وہ چیز جو اللہ نے تمہارے لئے حلال کی۔ کیوں کہ اس کا اثر تبتغی مرضات أزواجك پر ذرا سی بھی نہیں ہے۔ اگر ایسا ہوتا تو اللہ تبارک و تعالیٰ یوں فرماتا: یا ایہا النبی لم تبتغی مرضات أزواجك۔ ظاہر ہے کہ ایسا نہیں فرمایا گیا۔ پس آیت کریمہ کی یہ تفسیر ہوئی کہ آپ اپنی ازواج رضی اللہ تعالیٰ عنہن کی خوشی کے لیے ہر ایک کام کرنے پر آمادہ رہتے ہیں ہاں! اس کے لیے ایک حد ہونی چاہیے۔ حد یہ ہوگی کہ آپ ان کی خوشی کے لیے سب کچھ کر سکتے ہیں مگر اس شرط کے ساتھ کہ حلال چیز کو حرام ٹھہرانے کی نوبت نہ آئے جیسا کہ رسول اکرم صلی اللہ تعالیٰ علیہ وآلہ وسلم نے شہد کے استعمال کو چھوڑنے کا ارادہ صرف اس گمان سے فرمایا تھا کہ ایک زوجہ محترمہ رضی اللہ تعالیٰ عنہا کو شہد کی بو گوارا نہیں۔

اس تفسیر سے صاف طور پر یہ بات واضح ہوگئی کہ اللہ تبارک و تعالیٰ نے بھی رسول اکرم صلی اللہ تعالیٰ علیہ وآلہ وسلم کو اپنی ازواج مطہرات رضی اللہ تعالیٰ عنہن کو خوش کرنے کی اجازت فرمادی ہے اور درحقیقت یہ اجازت تدبیر منزل اور زوجین کے حسن معاشرت کی جان ہے اور جو حد قائم فرمادی گئی ہے وہ بھی اسی قدر ضروری ہے تاکہ کوئی شخص صرف اپنی بیوی کی خوشنودی کے لیے حلال کو حرام کرنے میں نہ پڑ جائے اور ظاہر ہے کہ جب حلال کو حرام کرنے کی اجازت نہیں دی گئی تو حرام کو حلال کرنے کی اجازت تو قطعاً نہیں ہو سکتی۔ اس سے ایک بہت بڑا مسئلہ بھی حل ہو گیا اور دنیا کو یہ بھی معلوم ہو گیا کہ رسول اکرم صلی اللہ تعالیٰ علیہ وآلہ



وسلم کا اپنی بیویوں کے ساتھ بہترین سلوک اللہ تبارک و تعالیٰ کے علم و حکم سے کیسا اعلیٰ تھا کہ ہر ایک شوہر کو اس نمونہ پر چلنا چاہیے۔ پس یہ آیت حقیقت میں ازواج مطہرات رضی اللہ تعالیٰ عنہن کی فضیلت میں وارد ہے۔

### فضیلت پنجم

اللہ تبارک و تعالیٰ نے ارشاد فرمایا: وَمِنْ آيَاتِهِ أَنْ خَلَقَ لَكُمْ مِنْ أَنْفُسِكُمْ أَزْوَاجًا لِتَسْكُنُوا إِلَيْهَا وَجَعَلَ بَيْنَكُمْ مَوَدَّةً وَرَحْمَةً ط  
ان فی ذلک لآیات لقوم یتفکرون۔ (سورہ روم: ۲۱/۲۲)

ترجمہ: اور اس کی نشانیوں سے ہے کہ تمہارے لیے تمہاری ہی جنس سے جوڑے بنائے کہ ان سے آرام پاؤ اور تمہارے آپس میں محبت اور رحمت رکھی۔  
بے شک اس میں نشانیاں ہیں دھیان کرنے والوں کے لیے۔ (کنز الایمان)

اللہ تبارک و تعالیٰ نے اس آیت کریمہ کے ذریعہ عام طور پر زوجین (میاں بیوی) کی یہ صفت بیان کی ہے تو ظاہر ہے کہ ضروری طور پر رسول اکرم صلی اللہ تعالیٰ علیہ وآلہ وسلم اور آپ کے ازواج مطہرات رضی اللہ تعالیٰ عنہن بھی اس صفت سے متصف تھے اور یہ بھی ثابت ہو گیا کہ ازواج مطہرات رضی اللہ تعالیٰ عنہن رسول اکرم صلی اللہ تعالیٰ علیہ وآلہ وسلم کے لیے سکینہٴ قلب تھیں اور ان کے دلوں میں رسول اکرم صلی اللہ تعالیٰ علیہ وآلہ وسلم کی محبت و مودت ایسی ہی بھری ہوئی تھی جس طرح کہ رسول اکرم صلی اللہ تعالیٰ علیہ وآلہ وسلم کے قلب مبارک میں ان کے لیے محبت و رحمت موجود تھی۔ اس سے صاف طور پر ازواج مطہرات رضی اللہ تعالیٰ عنہن کی فضیلت واضح ہو گئی۔

### فضیلت ششم

امہات المؤمنین کا خدائی امتحانی

اللہ تبارک و تعالیٰ نے امہات المؤمنین رضی اللہ تعالیٰ عنہن کا امتحان لیا اور



ان کے سامنے دو چیزوں کو رکھ دیا اور اختیار دیا کہ ان دونوں میں سے کسی ایک کو پسند کر لیں چنانچہ ارشاد فرمایا:

آیت: یا ایہا النبی قل لأزواجك ان کنتن تردن الحیوة الدنیا و زینتها فتعالین أمتعن و أسرحکن سراحاً جیللاً۔ و ان کنتن تردن اللہ و رسولہ و الدار الآخرة فان اللہ اعد للمحسنات أجراً عظیماً۔ (سورۃ احزاب: ۲۲/۵۹)

ترجمہ: اے غیب بتانے والے نبی اپنی بیویوں سے فرمادیں کہ اگر تم دنیا کی زندگی اور اس کی آرائش چاہتی ہو تو آؤ میں تمہیں مال دوں اور اچھی طرح چھوڑ دوں اور اگر تم اللہ اور اس کے رسول اور آخرت کا گھر چاہتی ہو تو بے شک اللہ نے تمہاری نیکی والیوں کے لیے بڑا اجر تیار کر رکھا ہے۔ (کنز الایمان)

امہات المؤمنین رضی اللہ تعالیٰ عنہن کے لیے	ایک جانب	دوسری طرف
	دنیا اور زینت دینا	خدا اور رسول اور دار آخرت
پہلی شق کی صورت میں رسول اکرم صلی اللہ تعالیٰ علیہ وآلہ وسلم کا کام	ایسی ازواج کو اپنے سے الگ کر دینا تھا	
دوسری شق کی صورت میں اللہ تبارک و تعالیٰ کا کام		ازواج کو اجر عظیم کا عطا فرمانا

یہ ایک تبلیغی حکم تھا اور اس میں شک کی گنجائش نہیں کہ رسول اکرم صلی اللہ تعالیٰ علیہ وآلہ وسلم نے اس حکم کو ضرور اپنی ازواج مطہرات رضی اللہ تعالیٰ عنہن تک پہنچایا۔ اب یہ نتیجہ تلاش کرنا ہے کہ کیا ازواج مطہرات رضی اللہ تعالیٰ عنہن نے حیات دنیا اور زینت دنیا کو پسند کیا تھا؟ اگر ایسا ہوا ہوتا تو ضرور رسول اکرم



صلی اللہ تعالیٰ علیہ وآلہ وسلم اس فرض کو جو کہ خدا نے رسول اکرم صلی اللہ تعالیٰ علیہ وآلہ وسلم پر عائد کیا تھا، پورا فرماتے اور ایسی بیویوں کو یا ایسی بیوی کو اپنے سے الگ کر دیتے لیکن اسلامی تاریخ کی تمام کتابیں اس بات پر متفق ہیں رسول اکرم صلی اللہ تعالیٰ علیہ وآلہ وسلم نے کسی ایک زوجہ کو بھی اپنے سے الگ (ترک) نہیں کیا اس سے ثابت ہو گیا کہ وہ شق دوم کی بشارت عظمیٰ میں داخل ہیں۔ اس کا ثبوت دیگر آیاتِ کریمہ سے بھی ملتا ہے۔

اللہ تبارک و تعالیٰ نے ارشاد فرمایا: ”لَا يَحِلُّ لَكَ النِّسَاءَ مِنْ بَعْدِ وَلَا أَنْ تَبْدَلَ بَهَنَ مِنْ أَزْوَاجٍ وَلَوْ أَعْجَبَكَ حَسَنَهُنَّ“ (سورہ احزاب: ۲۲/۵۳)

ترجمہ: ان کے بعد اور عورتیں تمہیں حلال نہیں اور نہ یہ کہ ان کے عوض اور بیویاں بدلو اگرچہ تمہیں ان کے حسن بھائے۔ (کنز الایمان)

پہلی آیت کریمہ میں رسول اکرم صلی اللہ تعالیٰ علیہ وآلہ وسلم کو اپنی ازواج مطہرات رضی اللہ تعالیٰ عنہن کے چھوڑ دینے کا اختیار دیا گیا تھا اور اس کچھلی آیت کریمہ میں وہ اختیار واپس لے لیا گیا کہ موجودہ ازواج مطہرات رضی اللہ تعالیٰ عنہن کو بدلنا بھی رسول اکرم صلی اللہ تعالیٰ علیہ وآلہ وسلم کو حلال نہ ہوگا۔ مطلب بالکل واضح ہے کہ جب خدائی امتحان میں یہ ثابت ہو گیا کہ ازواج مطہرات رضی اللہ تعالیٰ عنہن خدا اور اس کے رسول اکرم صلی اللہ تعالیٰ علیہ وآلہ وسلم اور دار آخرت ہی کو پسند کرتی ہیں تو اللہ تعالیٰ نے اب ان کو ہمیشہ کے لیے رسول اکرم صلی اللہ تعالیٰ علیہ وآلہ وسلم کے واسطے پسند فرمالیا اور پھر ان کی تبدیلی کا اختیار بھی رسول اکرم صلی اللہ تعالیٰ علیہ وآلہ وسلم کو نہ رہا۔ ان دونوں آیتوں سے ازواج مطہرات رضی اللہ تعالیٰ عنہن کے فضائل بخوبی ظاہر ہوتے ہیں۔ اس دلیل کو



تقویت بہم پہنچانے کے لیے مندرجہ ذیل آیت کریمہ کو بھی پیش کیا جاسکتا ہے۔

آیت: وَمَا كَانَ لَكُمْ أَنْ تُؤْذُوا رَسُولَ اللَّهِ وَلَا أَنْ تُنْكَحُوا  
أَزْوَاجَهُ مِنْ بَعْدِهِ أَبْدًا إِنَّ ذَلِكَ كَانَ عِنْدَ اللَّهِ عَظِيمًا. (سورہ  
احزاب: ۵۳/۲۲)

ترجمہ: اور تمہیں نہیں پہنچا کہ رسول اللہ کو ایذا دو اور نہ یہ کہ ان کے بعد کبھی  
ان کی بیویوں سے نکاح کرو بے شک یہ اللہ کے نزدیک بڑی سخت بات ہے۔  
(کنز الایمان)

اس سے پہلی آیت کریمہ میں چوں کہ ازواج مطہرات رضی اللہ تعالیٰ عنہن  
کا اتصال رسول اکرم صلی اللہ تعالیٰ علیہ وآلہ وسلم سے ہمیشہ کے لیے کیا گیا تھا۔  
یہی وجہ ہے کہ رسول اکرم صلی اللہ تعالیٰ علیہ وآلہ وسلم سے تبدیلی کا اختیار بھی لے  
لیا گیا تھا اس لیے اس آیت کریمہ میں امت پر ان کی دائمی حرمت کا بھی اعلان  
کر دیا گیا۔

آخری آیت کریمہ میں قابل غور بات یہ ہے کہ مومنوں کو اول تو رسول اکرم  
صلی اللہ تعالیٰ علیہ وآلہ وسلم کو تکلیف پہنچانے سے روکا گیا ہے اور پھر خاص طور پر  
ازواج مطہرات رضی اللہ تعالیٰ عنہن کے حقوق کا ذکر کیا گیا ہے۔ اس سے یہ  
بات دو اور دو چار کی طرح واضح ہو جاتی ہے کہ رسول اکرم صلی اللہ تعالیٰ علیہ وآلہ و  
سلم کو تکلیف پہنچانے کی جتنی بھی صورتیں ہو سکتی ہیں ان میں سب سے تکلیف دہ  
صورت وہ ہوگی جس میں ازواج مطہرات رضی اللہ تعالیٰ عنہن کی شان کے خلاف  
کوئی رویہ اختیار کیا گیا ہو، کیوں کہ قرآن کریم میں ایذائے رسول اکرم صلی اللہ تعالیٰ  
علیہ وآلہ وسلم کے تحت میں خصوصیت کے ساتھ اسی جزئی کا تذکرہ ملتا ہے۔



### فضیلت ہفتم:

اللہ تبارک و تعالیٰ ارشاد فرماتا ہے: "و اذکر ما یتلی فی بیوتکن من  
ایث اللہ و الحکمة۔" (سورۃ احزاب: ۲۲/۳۴)  
ترجمہ: اور یاد کرو جب تمہارے گھروں میں پڑھی جاتی ہیں اللہ کی آیتیں اور حکمت۔  
(کنز الایمان)

اس آیت کریمہ میں "بیوت" کو ضمیر مؤنث "کن" سے مضاف کیا گیا ہے  
اور مذکورہ سورہ ہی کے آخری رکوع میں لا تدخلوا بیوت النبی فرما کر ان  
بیوت کو نبی اکرم صلی اللہ تعالیٰ علیہ وسلم کی جانب مضاف فرمایا گیا ہے اور یہ امر  
زوجین طہیین کے اتحاد پر واضح دلیل ہے کہ ایک دفعہ ان گھروں کو رسول اکرم صلی  
اللہ تعالیٰ علیہ وآلہ وسلم کا گھر بتایا اور دوسری مرتبہ انہیں گھروں کو ازواج مطہرات  
رضی اللہ تعالیٰ عنہن کا گھر فرمایا۔

اب ذرا مذکورہ آیت کریمہ پر غور فرمائیں کہ اللہ تبارک و تعالیٰ نے ازواج  
مطہرات رضی اللہ تعالیٰ عنہن کے گھروں کی کس قدر توصیف فرمائی ہے۔ ان  
گھروں کو مہبط وحی الہی یعنی وحی الہی اترنے کی جگہ بتایا۔ ان گھروں کو حکمت  
ربانی کا گہوارہ ٹھہرایا گیا اور سب کو معلوم ہے کہ گھر کی عزت اس میں رہنے والے  
سے ہوتی ہے۔ اس آیت کریمہ سے بھی ازواج مطہرات رضی اللہ تعالیٰ عنہن کی  
فضیلت ثابت ہوتی ہے۔

### فضیلت ہشتم

اللہ تبارک و تعالیٰ نے ازواج مطہرات رضی اللہ تعالیٰ عنہن کی شان میں  
آیت تطہیر کو نازل کیا اور وحی متلو میں فرمایا:

آیت: و قرن فی بیوتکن و لاتبرجن تبرج الجاہلیۃ الاولیٰ



و اقمن الصلوة و اتين الزکوة و اطعن الله و رسوله انما يريد الله ليذهب عنكم الرجس اهل البيت و يطهرکم تطهیراً ج و اذکرن ما یتلى فی بیوتکن من آیت الله و الحکمة ان الله کان لطیفاً خبیراً۔ (سورة احزاب: ۳۳ / ۳۴)

ترجمہ: اور اپنے گھروں میں ٹھہری رہو اور بے پردہ نہ رہو جیسے اگلی جاہلیت کی بے پردگی اور نماز قائم رکھو اور زکوٰۃ دو اور اللہ اور اس کے رسول کا حکم مانو۔ اللہ تو یہی چاہتا ہے اے نبی کے گھر والو! کہ تم سے ہر ناپاکی دور فرما دے اور تمہیں پاک کر کے خوب ستھرا کر دے اور یاد کرو جو تمہارے گھروں میں پڑھی جاتی ہیں اللہ کی آیتیں اور حکمت بے شک اللہ ہر بار کی جانتا خبردار ہے۔ (کنز الایمان)

اس آیت کریمہ میں شروع سے لے کر آخر تک تمام کلام کی مخاطب ازواج مطہرات رضی اللہ تعالیٰ عنہن ہیں اسی لیے لفظ اہل بیت کا خطاب بھی انہیں کے لیے ہے جیسا کہ بیوتکن کا خطاب بھی انہیں کے لیے ہے۔ اس کی مزید تائید قرآن کریم کے اس کلام معجز نظام کے سیاق سے بھی ہوتا ہے اور عرف عام سے بھی کیوں کہ صاحب خانہ یا گھر والی ہمیشہ بیوی ہی کو کہا جاتا ہے اور اہل بیت کا لفظی ترجمہ گھر والی ہے۔ مگر حق کو ثابت کرنے کے لیے ہم پھر قرآن کریم کی جانب رجوع کرتے ہیں کہ کیا لفظ اہل بیت کا استعمال کسی دوسرے مقام پر بھی کسی نبی کی زوجہ محترمہ کے لیے ہوا ہے۔ قرآن کریم میں حضرت سیدنا ابراہیم علیہ الصلوٰۃ والسلام کے قصہ میں ہے اور چوں کہ رسول اکرم صلی اللہ تعالیٰ علیہ و آلہ وسلم کو "ان اولی الناس بابراہیم علیہ الصلوٰۃ والسلام للذین اتبعوه و هذا النبی" کے حکم کے مطابق ان سے پوری مشابہت حاصل ہے اس لیے ان کے اس قصہ کا حوالہ زیادہ تقویت بخش ہے۔



آیت: و امرأتہ قائمۃ فضحکت فبشرناہا باسحق و من  
 واره اسحق یعقوب قالت یا ویلتیء ألد و أنا عجوز و هذا بعلى  
 شیخاً ان هذا الشئ عجیب ۵ قالوا أتعجبین من امر اللہ و  
 برکتہ علیکم اهل البيت انه حمید مجید۔ (سورہ ہود :  
 ۷۱/۱۲)

ترجمہ: اور اس کی بیوی کھڑی تھی وہ ہنسنے لگی تو ہم نے اسے اسحاق کی خوش  
 خبری دی اور اسحاق کے پیچھے یعقوب کی۔ بولی ہائے خرابی کیا میرے بچہ ہوگا اور  
 میں بوڑھی ہوں؟ اور یہ ہیں میرے شوہر بوڑھے۔ بے شک یہ تو اچنبھے کی بات  
 ہے۔ فرشتے بولے کیا اللہ کے کام کا اچنبھا کرتی ہو؟ اللہ کی رحمت اور اس کی  
 برکتیں تم پر اے گھر والو! بے شک وہی ہے سب خوبیوں والا عزت والا۔ (کنز  
 الایمان)

اس آیت کریمہ میں سیدنا حضرت ابراہیم علیہ السلام کی زوجہ محترمہ حضرت  
 سارہ علیہا السلام کو اہل بیت کے لفظ سے مخاطب کیا گیا ہے۔ اس سے یہ واضح  
 ہو چلا کہ ازواج مطہرات رضی اللہ تعالیٰ عنہن کو یہ عظیم فضیلت حاصل ہے کہ اللہ  
 تبارک و تعالیٰ نے ان سے تطہیر (پاک کرنے) کا وعدہ فرمایا ہے۔

یہ خیال رہے کہ آل اور اہل دونوں ایک ہی لفظ ہیں اور اس کی دلیل یہ ہے  
 کہ لفظ آل کی تصغیر اہیل آتی ہے۔ قرآن کریم میں مذکورہ آیت کریمہ میں اہل  
 البیت سے اگرچہ خاص طور پر ازواج مطہرات رضی اللہ تعالیٰ عنہن مراد ہیں لیکن  
 صحیح احادیث کریمہ میں لفظ اہل یا آل زیادہ وسیع معنی میں آیا ہے۔

**الف:** یہ لفظ ازواج مطہرات رضی اللہ تعالیٰ عنہن کے لیے آیا ہے۔ ابو نعیم  
 محمد کی حدیث میں ہے۔ اللہم صل علی محمد و علی آل محمد۔ اور



ابوسعید ساعدی کی حدیث میں ہے۔ اللہم صل علی محمد و علی  
ازواجہ ہے) یعنی دوسری حدیث پہلی حدیث کی تفسیر میں وارد ہے۔

**ب:** یہ لفظ تمام بنو ہاشم اور بنو مطلب کے لیے ہے۔ بیہقی نے سند جید کے  
ساتھ واثلہ بن اسقع رضی اللہ تعالیٰ عنہ سے روایت کی ہے کہ رسول اکرم صلی اللہ  
تعالیٰ علیہ وآلہ وسلم نے سیدنا حضرت حسنین رضی اللہ تعالیٰ عنہما کو بلایا اور ان کو اپنی  
رانوں پر بٹھایا۔ پھر حضرت فاطمہ رضی اللہ تعالیٰ عنہا اور ان کے شوہر حضرت علی  
مرتضیٰ رضی اللہ تعالیٰ عنہ کو اپنی گود سے قریب کیا اور ان پر چادر مبارک ڈال کر  
فرمایا ”اللہم ہولاء اہلی“ الہی یہ میرے اہل ہیں۔ پس احادیث و آثار میں  
تلاش و جستجو سے یہ بات واضح ہو جاتی ہے کہ بنو ہاشم اور بنو مطلب بھی زیادہ وسیع  
معنی میں اور آل عباس بھی خاص معنی میں رسول اکرم صلی اللہ تعالیٰ علیہ وآلہ وسلم  
کے ارشادات کے مطابق اہل بیت میں داخل ہیں۔ جیسا کہ ازواج مطہرات  
رضی اللہ تعالیٰ عنہن قرآن کریم کے رو سے مخاطب بہ اہل بیت ہیں۔ ان میں سے  
کسی ایک امر کا بھی انکار احادیث سے ناواقفیت اور منطوق قرآن سے عدم  
مہارت کی دلیل ہے۔

### فضیلت فہم:

اللہ تبارک و تعالیٰ نے ارشاد فرمایا: ”النبی أولى بالمؤمنین من  
انفسہم و ازواجہ أمہاتہم۔“ (سورۃ احزاب: ۶/۲۱)

ترجمہ: یہ نبی مسلمانوں کا ان کی جان سے زیادہ مالک ہے اور اس کی بیویاں  
ان کی مائیں ہیں۔ (کنز الایمان)

یہ امر بالکل واضح ہے کہ انفسہم اور أمہاتہم کی ضمیروں کا مرجع مؤمنین ہیں  
اسی لیے ازواج مطہرات رضی اللہ تعالیٰ عنہن کا لقب امہات المؤمنین ہے نہ کہ



امہات الامت وغیرہ۔ اس لیے کہ امت میں اختیار و اشرا سبھی شامل ہیں اور اشرا کو ان کی فرزند کی کثرت نہیں مل سکتا۔ لفظ مومنین کے استعمال کا راز یہ ہے کہ مومنین کو دوسروں سے ممتاز کرنے کی علامت کو واضح کر دیا جائے۔ چنانچہ اس آیت کریمہ میں دو علامتیں ہیں۔

(۱) مومن وہ ہے جو رسول اکرم صلی اللہ تعالیٰ علیہ وآلہ وسلم کو اپنی جان سے بھی زیادہ محبوب و عزیز رکھتا ہو اور رسول اکرم صلی اللہ تعالیٰ علیہ وآلہ وسلم کو جان سے بڑھ کر اولیٰ سمجھتا ہو۔

(۲) مومن وہ ہے جو ازواج مطہرات رضی اللہ تعالیٰ عنہن کو ماں جانتا ہو لیکن وہ ماں نہیں جس سے جسم عنصری کا ظہور ہوا بلکہ وہ ماں جس کی فرزند کی کثرت اس وقت نصیب ہوتا ہے جب ولاء نبوی اور ایمان میں کمال حاصل ہوتا ہے۔

مختصر یہ کہ اس آیت کریمہ میں ازواج مطہرات رضی اللہ تعالیٰ عنہن کی بہت بڑی فضیلت کا ذکر ہے، کیوں کہ اللہ تبارک و تعالیٰ نے اس میں رسول اکرم صلی اللہ تعالیٰ علیہ وآلہ وسلم کے فضل و شرف کے ساتھ ساتھ ازواج مطہرات رضی اللہ تعالیٰ عنہن کی بھی عظمت و بزرگی کو بیان فرمایا اور تکمیل ایمان کے لیے صرف ”اولیٰ بالمومنین من انفسہم“ پر اختصار نہ کر کے ”وازدواجہ امہاتہم“ کے اعلان کو بھی حقوق نبی اور ایمان کے شرائط کے ساتھ ملایا ہے۔

### ماں کی عظمت کے متعلق ایک حدیث

ماں کی عظمت و فضیلت کے متعلق صحیح نسائی شریف میں ایک حدیث ہے:

ان جابر رضی اللہ تعالیٰ عنہ اتی رسول اکرم صلی اللہ تعالیٰ علیہ وآلہ وسلم فقال یا رسول اللہ أردت الغزو وقد جئت



أستشيرك فقال هل لك من ام قال نعم قال فالزمها فان الجنة عند رجلها. (نسائی، مسند احمد، بیہقی)

ترجمہ: حضرت جابر رضی اللہ تعالیٰ عنہ نے رسول اکرم صلی اللہ تعالیٰ علیہ وآلہ وسلم کی خدمت میں حاضر ہو کر عرض کیا کہ یا رسول اللہ صلی اللہ علیہ وسلم میرا ارادہ ہے کہ میں جہاد کروں۔ میں اس کے متعلق حضور سے مشورہ لینے آیا ہوں۔ تو رسول اکرم صلی اللہ تعالیٰ علیہ وآلہ وسلم نے پوچھا تیری کوئی ماں ہے۔ وہ بولے ہاں۔ فرمایا: جا اس کی خدمت میں لگا رہ کہ اس کے پاؤں کے پاس جنت ہے۔

”فان الجنة عند رجلها“

کا ترجمہ میرا بیس نے کیا ہے: ع

کہتے ہیں ماں کے پاؤں کے نیچے بہشت ہے

میرزا نے اس طرح ترجمہ کیا: ع

تحت قدم والدہ فردوس بریں ہے

حدیث شریف کے درج کرنے کا مدعا یہ ہے کہ جب جسمانی ماں کی خدمت کا اس

قدرا جز جلیل ہے تو بھلا ایمانی ماں کی خدمت کا اجر کتنا عظیم ہوگا۔

سچ ہے کہ ماں کا مرتبہ جاننے والے اور ماں کی خدمت کرنے والے تھوڑے ہی ہیں۔





باب اول

# سیدہ خدیجہ الکبریٰ



حیات و خدمات



## ام المؤمنین

### حضرت سیدہ خدیجہ الکبریٰ رضی اللہ تعالیٰ عنہا

#### حضرت خدیجہ کا نسب

ان کے والد محترم خویلد عرب کے مشہور و معروف تاجر اور قریش میں بڑے معزز و نامور تھے۔ ان کی والدہ محترمہ کا نام فاطمہ بنت زائدہ بن الاعمصم بن رواحہ بن حجر بن عبد بن معیض بن عامر بن لوی بن غالب بن فہر تھا۔ ان کا سلسلہ نسب بھی نبی کریم صلی اللہ تعالیٰ علیہ وسلم کے ساتھ لوی میں مل جاتا ہے۔ ان کی کنیت ام ہند اور لقب شریف طاہرہ تھا، جو کہ زمانہ جاہلیت ہی سے چلا آ رہا تھا۔

#### حضرت خدیجہ کا پہلا و دوسرا نکاح

ام المؤمنین حضرت سیدہ خدیجہ الکبریٰ رضی اللہ تعالیٰ عنہا کا پہلا نکاح ابو ہالہ نباش بن ابوزراہ سے ہوا تھا جن سے ان کے دو لڑکے ہند اور ہالہ ہوئے۔ ابو ہالہ کے بعد ان کا دوسرا نکاح عتیق بن عائد مخزومی سے ہوا، جن سے ان کی ایک لڑکی پیدا ہوئی، جن کا نام ہندہ تھا اور بحوالہ مدارج النبوة روضۃ الاحباب میں ہے کہ عتیق سے ایک لڑکا اور ایک لڑکی ہے۔

خیال رہے کہ اس سلسلہ میں مؤرخین کا اختلاف ہے کہ حضرت سیدہ خدیجہ الکبریٰ رضی اللہ تعالیٰ عنہا کا پہلا نکاح ابو ہالہ سے ہوا تھا کہ عتیق سے۔ حضرت علامہ احمد بن محمد قسطلانی حضرت جر جانی اور صاحب استیعاب نے کہا ہے کہ پہلا نکاح ابو ہالہ سے ہوا ہے جب کہ قتادہ کے قول کے مطابق پہلا نکاح عتیق سے ہوا تھا لیکن میری اپنی سمجھ کے مطابق پہلا نکاح ابو ہالہ سے ہوا تھا اس لیے کہ حضرت



ہند بنت عتیق رضی اللہ تعالیٰ عنہا رسول اکرم صلی اللہ تعالیٰ علیہ کی رپیہ تھیں اور یہ اسی وقت ہو سکتا ہے کہ جب عتیق کے بعد ہی رسول اکرم صلی اللہ تعالیٰ علیہ وسلم کا نکاح ہوا ہو۔

### حضرت خدیجہ کے ساتھ حضور کا نکاح

ام المؤمنین حضرت سیدہ خدیجہ الکبریٰ رضی اللہ تعالیٰ عنہا نہایت ہی عاقلہ، فاضلہ اور بہادرہ عورت تھیں۔ عالی نسب ہونے کے ساتھ بہت ہی مالدار بھی تھیں۔ ابوہالہ اور عتیق کے انتقال کے بعد قریش کے بہت سے شرفاء ان سے نکاح کرنا چاہتے تھے مگر انہوں نے قبول نہ کیا جب کہ انہوں نے رسول اکرم صلی اللہ تعالیٰ علیہ وسلم کے لیے خود کو پیش کیا۔ رسول اکرم صلی اللہ تعالیٰ علیہ وسلم نے اس کا ذکر اپنے چچاؤں سے فرمایا۔ اس کے بعد رسول اکرم صلی اللہ تعالیٰ علیہ وسلم حضرت حمزہ رضی اللہ تعالیٰ عنہ کے ساتھ خویلد بن اسد کے پاس تشریف لائے اور ان کو پیام نکاح دیا۔ اس طرح رسول اکرم صلی اللہ تعالیٰ علیہ وسلم کا نکاح حضرت سیدہ خدیجہ رضی اللہ تعالیٰ عنہا سے ہوا۔ نکاح کے بعد رسول اکرم صلی اللہ تعالیٰ علیہ وسلم معاش کی فکر سے آزاد ہو کر اللہ تبارک و تعالیٰ کی عبادت میں ہمہ تن مصروف ہو گئے۔ پانی کی مشک اور ستوؤں کی تھیلی لے کر غار حرا میں عبادت کیا کرتے اور ادھر ام المؤمنین حضرت سیدہ خدیجہ الکبریٰ رضی اللہ تعالیٰ عنہا پھر سے ستوتیار کر کے رکھتیں۔

### حضرت خدیجہ کا ایک عمدہ خواب

اہل سیر بیان کرتے ہیں کہ سیدہ خدیجہ الکبریٰ رضی اللہ تعالیٰ عنہا نے ایک مرتبہ خواب میں دیکھا تھا کہ آفتاب ان کے گھر اتر آیا ہے اور اس کا نور ان کے گھر سے پھیل رہا ہے یہاں تک کہ مکہ مکرمہ کا کوئی بھی گھر ایسا نہیں تھا جو اس نور سے



روشن نہ ہوا ہو۔ جب وہ بیدار ہوئیں تو یہ خواب اپنے چچا زاد بھائی ورقہ ابن نوفل سے بیان کیا۔ اس نے خواب کی یہ تعبیر بتائی کہ نبی آخر الزماں تم سے نکاح فرمائیں گے۔

### حضرت سیدہ خدیجہ کی خصوصیات

ام المؤمنین حضرت سیدہ خدیجہ الکبریٰ رضی اللہ تعالیٰ عنہا کو یہ امتیازی خصوصیت حاصل ہے کہ وہ سب سے پہلے مشرف باسلام ہوئیں۔ کسی بھی مرد یا عورت کو ان پر اسلام میں داخل ہونے کے سلسلے میں سبقت حاصل نہیں ہوئی۔ انہوں نے اپنا دھن دولت رسول اکرم صلی اللہ تعالیٰ علیہ والہ وسلم کی رضا و خوشنودی میں خرچ کر دیا۔ انہیں یہ بھی ایک خصوصیت حاصل ہے کہ سوائے حضرت ابراہیم رضی اللہ تعالیٰ عنہ کے جو حضرت سیدہ ماریہ قطبیہ رضی اللہ تعالیٰ عنہا کے بطن سے پیدا ہوئے تھے، رسول اکرم صلی اللہ تعالیٰ علیہ والہ وسلم کی تمام اولاد لڑکے اور لڑکیاں انہیں سے پیدا ہوئیں۔ ان کی خصوصیات میں سے یہ بھی ہے کہ تمام ازواج مطہرات میں سے سب سے زیادہ عرصہ یعنی پچیس سال تک رسول اکرم صلی اللہ تعالیٰ علیہ وسلم کی خدمت بابرکت میں رہیں۔ یہ بھی ایک اہم خصوصیت ہے کہ رسول اکرم صلی اللہ تعالیٰ علیہ وسلم نے سب سے پہلے انہیں سے نکاح فرمایا اور جب تک وہ باحیات رہیں اس وقت تک کسی اور سے نکاح نہیں فرمایا۔ ان کا وصال ہجرت سے پانچ سال یا تین سال پہلے ہوا۔ اس وقت ان کی عمر شریف پینسٹھ سال تھی اور مقبرہ حجون میں دفن کی گئیں۔ رسول اکرم صلی اللہ تعالیٰ علیہ والہ وسلم خود ان کی قبر میں داخل ہوئے اور دعائے خیر فرمائی۔ اس وقت تک نماز جنازہ مشروع نہیں ہوئی تھی۔ رسول اکرم صلی اللہ تعالیٰ علیہ وسلم کو ان کی وفات سے بہت حزن و ملال ہوا یہی وجہ ہے کہ ان کی وفات کے سال کا



نام ”عام الحزن“ ہے۔

رسول اکرم صلی اللہ تعالیٰ علیہ والہ وسلم جب حضرت سیدہ خدیجہ الکبریٰ رضی اللہ تعالیٰ عنہا سے وحی کے نازل ہونے کا ذکر کیا تو مشکلات نبوت پر غور کرتے ہوئے آپ نے یہ بھی فرمایا کہ ”لقد خشيت على نفسي“ مجھے اپنی جان کا اندیشہ ہے۔ تو حضرت سیدہ خدیجہ الکبریٰ رضی اللہ تعالیٰ عنہا نے جواب میں یہ عرض کیا:

كلا والله ما يخزيك الله أبداً انك لتصل الرحم و تحمل الكل و تكسب المعدوم و ترى الضيف و تعين على نوائب الحق۔ (بخاری شریف کیف کان بدء الوحی ج ۱ ص ۳۱)

ترجمہ: ہرگز نہیں، خدا کی قسم اللہ آپ کو کبھی رسوا نہیں کرے گا۔ آپ تو صلہ رحمی کرنے والے، کمزوروں کا بوجھ اٹھانے والے، محتاجوں کے لیے کمانے والے، مہمان نوازی کرنے والے اور راہ حق میں مصائب سہنے والے ہیں۔

اس واقعہ کے بعد حضرت سیدہ خدیجہ الکبریٰ رضی اللہ تعالیٰ اپنے مزید اطمینان قلب کے لئے رسول اکرم صلی اللہ تعالیٰ علیہ والہ وسلم کو اپنے ہمراہ لے کر اپنے چچا زاد بھائی ورقہ ابن نوفل بن اسد بن عبد العزیٰ کے پاس لے گئیں۔ حضرت سیدہ خدیجہ الکبریٰ رضی اللہ تعالیٰ عنہا نے رسول اکرم صلی اللہ تعالیٰ علیہ والہ وسلم سے عرض کیا کہ حضور (ﷺ) ان کو واقعہ سنائیں۔ سرکارِ دو عالم صلی اللہ تعالیٰ علیہ وسلم نے حضرت جبریل علیہ السلام کے آنے اور وحی پہنچانے کا حال اسے بھی سنا دیا۔ ورقہ بن نوفل نے اقرار کیا کہ یہ وہی ناموس اکبر ہے جو سیدنا موسیٰ علیہ الصلوٰۃ والسلام پر نازل ہوا کرتا تھا۔ اس کے بعد اس نے تمنا کرتے ہوئے یہ کہا۔

یا لیتنی فیہا جذعا۔ یا لیتنی اکون حیاً اذ یخرجک قومک



فقال رسول الله صلى الله عليه وسلم او مخرجي هم قال نعم  
لم يات رجل قط بمثل ما جئت به الا عودي و ان يدركني يومك  
انصرك نصراً مؤزراً ثم لم ينشب ورقة ان توفي۔ (بخاری،  
ج ۱/۳، باب كيف كان بدء الوحي)

ترجمہ: اے کاش میں اس وقت جوان ہوتا، کاش میں زندہ رہتا جب آپ کو  
آپ کی قوم شہر بدر کر دے گی۔ رسول اکرم صلی اللہ تعالیٰ علیہ وسلم نے سن کر فرمایا  
کیا مجھے میری قوم نکال دے گی؟ ورقہ نے کہا ہاں! جو پیغام آپ لے کر آئے  
ہیں ایسا پیغام جب بھی کوئی لایا اس سے عداوت کی گئی اگر میں آپ کا زمانہ پاؤں  
تو آپ کا پوری طرح تعاون کروں گا۔ پھر کوئی زیادہ وقت نہیں گزرا تھا کہ ورقہ کا  
انتقال ہو گیا۔

**حضور کی شان میں ورقہ بن نوفل کے چند اشعار**  
اس موقع پر ورقہ نے کچھ اشعار بھی کہے تھے جو اس طرح ہیں:

لججت و كنت في الذكرى لجوجا لهم طالمابعث النشيجا  
ترجمہ: میں نے ایک ایسے اہم معاملے کا بہت انتظار کیا، جس نے رو رو کر گلو گرفتہ ہو کر  
بیٹھ جانے والے کو بھی اکثر مستعد بنا دیا ہے۔ سچ تو یہ ہے کہ میں چند نصیحت کا ہمیشہ سے  
منتظر ہی رہا ہوں۔

و وصف من خديجة بعد وصف فقد طال انتظاري يا خديجا  
ترجمہ: خدیجہ سے میں نے ایک کے بعد ایک وصف سنا۔ اے خدیجہ انتظار بہت دراز  
ہو گیا ہے۔

ببطن المكتبين على رجائي حديثك ان اري منه خروجا  
ترجمہ: اے خدیجہ! میں سمجھتا ہوں اور امید رکھتا ہوں کہ تمہاری بات کا ظہور مکہ کے



دونوں وادی کے درمیان ہوگا۔

بما خبّر تنّا من قول قسّ من الرهبان اكره ان يحوجا  
ترجمہ: میں یہ بات پسند نہیں کرتا کہ جس بات کی تم نے ہمیں خبری دی ٹیڑھی یا غلط  
ہو جائے۔

بان محمد اسیسوفینا ویخصم من یکون له حبیبا  
ترجمہ: کہ محمد (صلی اللہ تعالیٰ علیہ وسلم) عنقریب ہم میں سرور ہو جائیں گے اور ان کی  
جانب سے جو کسی سے بحث کرے گا وہی غالب رہے گا۔

ویظهر فی البلاد ضیاء نور یقیم بہ البریۃ ان تموجا  
ترجمہ: اور تمام شہروں میں اس نور کی روشنی پھیل جائے گی جو خلق خدا کو سیدھا چلائے  
گی اور منتشر ہونے سے بچائے گی۔

فیلقى من یحاربہ خسارا ویلقى من یسالّمہ وفلوجا  
ترجمہ: اس کے بعد جو آپ سے جنگ کرے گا، نقصان اٹھائے گا اور جو آپ سے  
مصالحت کرے گا فتح مندر ہے گا۔

فیالیتنی اذا ماکان ذاکم شہدت وکنت اکثرهم ولوجا  
ترجمہ: کاش! میں بھی اس وقت رہوں، جب تمہارے سامنے ان واقعات کا ظہور ہو  
اور کاش میں داخل ہونے والے میں سے زیادہ حصہ دار ہوں۔

ولوجا فی الذی کرہت قریش ولوعجت بمکّتیہا عجیبا  
ترجمہ: اس دین میں داخل ہو جاؤں جس سے قریش کو کراہت رہے گی اگرچہ وہ اپنے  
مکہ میں بہت کچھ پکاریں گے۔

ارجی بالذی کرہوا جمیعا الی ذی العرش، ان سفلوا عروجا  
ترجمہ: جس چیز سے قریش کو یقیناً کراہت ہوگی، اس چیز سے ہی میں مالک عرش کے  
پاس سرفرازی کا امیدوار ہوں، جب انہیں ذلت ہوگی۔

وہل امر السفالة غیر کفر بمن یختار من سمک البروجا



ترجمہ: جس نے بلندی کو برجوں کے لیے منتخب فرمایا ہے، اس سے انکار و کفر کے سوا کیا کوئی اور ذلت بھی ہے؟

فان یبقوا وابق تکن امور یضج الکافرون لہا ضجیجا  
ترجمہ: اگر وہ بھی رہیں اور میں بھی رہوں تو وہ دیکھ لیں گے کہ ایسے ایسے واقعات رونما ہوں گے کہ کافران پر سخت آہ وزاری کریں گے۔

و ان اهلك فكل فتی سیلقی من الاقدار متلفة خروجاً  
ترجمہ: اور اگر میں مرجاؤں تو ہر جواں مرد قضا و قدر کے فیصلے کے بموجب ہلاک ہونے اور اس دنیا سے نکل جانے والا ہے۔

### حضرت خدیجہ کے فضائل و مناقب

ام المؤمنین حضرت سیدہ خدیجہ الکبریٰ رضی اللہ تعالیٰ عنہا نے اپنی ذکاوت و طہانت اور خلوص و جاں نثاری کے سبب حضور صلی اللہ تعالیٰ علیہ وسلم کے دل میں وہ مقام بنالیا تھا جو اور کسی کو حاصل نہ ہوا۔ ان کی فضیلت کے لیے بس اتنی سی بات کافی ہوئی چاہیے کہ رسول اکرم صلی اللہ تعالیٰ علیہ وسلم نے چار برگزیدہ عورتوں میں سے حضرت سیدہ خدیجہ الکبریٰ رضی اللہ تعالیٰ عنہا کو بھی شمار کیا ہے۔  
ام المؤمنین حضرت سیدہ عائشہ صدیقہ رضی اللہ تعالیٰ عنہا سے مروی ہے کہ ایک مرتبہ رسول اکرم صلی اللہ تعالیٰ علیہ وسلم نے حضرت خدیجہ کی تعریف ان الفاظ میں فرمائی:

أمنت بی حین کفر بی الناس صدقتنی حین کذبنی الناس، و اشركتني فی مالها حین حرمني الناس ورزقني الله ولدها و حرم ولد غیرها۔

ترجمہ: وہ اس وقت ایمان لائی جب اوروں نے کفر اختیار کیا اس نے اس



وقت میری تصدیق کی جب اوروں نے مجھے جھٹلایا۔ اس نے اپنے مال میں مجھے اس وقت شریک کیا جب اوروں نے مجھے کسب مال سے روکا۔ خدا نے مجھے اس کے لطن سے اولاد دی جب کسی دوسری بیوی سے نہ ہوئی۔

اہل سیر بیان کرتے ہیں کہ کفار قریش کے جھٹلانے سے سرکارِ دو عالم صلی اللہ تعالیٰ علیہ وسلم کو جو غم و اندوہ لاحق ہوتا تھا اور جو تکلیفیں اٹھاتے تھے وہ سب ام المؤمنین حضرت سیدہ خدیجہ الکبریٰ رضی اللہ تعالیٰ عنہا کو دیکھتے ہی جاتا رہتا تھا اور رسول اکرم صلی اللہ تعالیٰ علیہ وسلم خوش ہو جاتے تھے اور جب حضور اکرم صلی اللہ تعالیٰ علیہ والیہ وسلم حضرت سیدہ خدیجہ الکبریٰ رضی اللہ تعالیٰ عنہا کے پاس تشریف لاتے تو وہ آپ کی پاس خاطر فرماتیں۔ (دجوائی فرماتیں) جن سے ہر مشکل آسان ہو جاتا۔

### حضرت خدیجہ کو اللہ تعالیٰ کا سلام:

صحیح بخاری اور صحیح مسلم شریف میں حضرت ابو ہریرہ رضی اللہ تعالیٰ عنہ سے

مروی ہے:

”أتی جبرئیل النبی ﷺ فقال یا محمد! هذه خديجة قد أتتك باناء فيه طعام أو إدام أو شراب. فإذا هي أتتك فأقرأ عليها السلام من ربها ومني و بشرها ببیت فی الجنة من قصب، لا صخب فيه و لا نصب، و القصب: اللؤلؤ المجوف (بخاری: ۵۳۴۱)

ترجمہ: حضرت جبرئیل علیہ السلام نبی صلی اللہ تعالیٰ علیہ وسلم کی خدمت میں حاضر ہوئے اور عرض کیا اے محمد (صلی اللہ تعالیٰ علیہ وسلم) آپ کے پاس حضرت خدیجہ (رضی اللہ تعالیٰ عنہ) دستر خوان لا رہی ہیں جس میں کھانا پانی ہے جب وہ



لائیں تو ان سے ان کے رب کی جانب سے اور میری جانب سے سلام کہہ دیجیے اور انہیں بشارت دے دیجیے کہ ان کے لیے جنت میں ایک ایسا گھر ہے جو خالص مردارید کا ہوگا، جس میں نہ شور و غل ہوگا اور نہ رنج و مشقت، قصب گول موتی کو کہتے ہیں۔

**نکتہ:** اس حدیث مبارک سے دنیا کی تمام عورتوں پر ام المؤمنین حضرت سیدہ خدیجہ الکبریٰ رضی اللہ تعالیٰ عنہا کی فضیلت و برتری ثابت ہوتی ہے۔ کیوں کہ رب تعالیٰ کا سلام یہ ایک ایسا عظیم شرف ہے جو حضرت خدیجہ الکبریٰ رضی اللہ تعالیٰ عنہا کے علاوہ دنیا کی کسی بھی عورت کو حاصل نہیں ہے۔

حضرت عبدالرحمن بن زید رضی اللہ تعالیٰ عنہ سے مروی ہے:

قال آدم عليه السلام: انى لسيد البشر يوم القيامة، الا رجلا من ذريتى نبيا من الانبياء، يقال له أحمد، فضل على باثنتين: زوجته عاونته فكانت له عوناً وكانت زوجته على عوناً، واعانه الله على شيطانه فأسلم، وكفر شيطاني، خرجه الدولا بى كما ذكره الطبرى.

ترجمہ: حضرت آدم علیہ السلام نے فرمایا بلاشبہ میں قیامت کے دن انسانوں کا سردار ہوں مگر انبیاء میں سے میری نسل میں ایک شخص ہے جن کا نام اقدس احمد ہے ان کو مجھ پر دو باتوں میں فضیلت دی گئی ہے۔ ایک یہ کہ ان کی بیوی بھلائی میں ان کی مددگار ثابت ہوگی اور میری بیوی میرے لیے خطا پر آمادہ کرنے میں معاون ہوئی کہ درخت کا پھل کھلایا۔ دوسرے یہ کہ حق تعالیٰ نے ان کو ان کے شیطان (ہمزاد) پر مدد فرمائی کہ وہ مسلمان ہو گیا مگر میرا شیطان (ہمزاد) کافر ہوا۔



اس حدیث پاک کو دولابی نے بیان کیا ہے جیسا کہ طبری اس کا ذکر کرتے ہیں۔ اور اسی طرح کی ایک حدیث خود رسول اکرم صلی اللہ تعالیٰ علیہ وسلم سے بھی مروی ہے کہ حضرت آدم علیہ السلام کے بارے میں پوچھا گیا تو ایسا ہی فرمایا جیسا کہ اوپر گزرا۔ (واللہ تعالیٰ اعلم بالصواب)

علامہ ابن جوزی فرماتے ہیں کہ حضرت عبدالرحمن بن زید رضی اللہ تعالیٰ عنہ کی اس روایت میں سرور دو عالم صلی اللہ تعالیٰ علیہ وسلم کی جس زوجہ محترمہ کی ثنا اور منقبت حضرت ابوالبشر آدم علیہ الصلوٰۃ والسلام کی زبان اقدس پر جاری ہوئی وہ ام المؤمنین حضرت سیدہ خدیجہ الکبریٰ رضی اللہ تعالیٰ عنہا ہی ہیں۔

مسند امام احمد میں سیدنا ابن عباس رضی اللہ تعالیٰ عنہ سے مروی ہے:

أفضل نساء اهل الجنة خديجة بنت خويلد وفاطمة بنت محمد و مريم بنت عمران و آسية امرأة فرعون۔  
جنتی عورتوں میں سب سے افضل سیدہ خدیجہ بنت خویلد، سیدہ فاطمہ بنت محمد اور حضرت مریم بنت عمران اور آسیہ امرأة فرعون (فرعون کی بیوی) رضی اللہ تعالیٰ عنہن ہیں۔

حضرت شیخ ولی الدین عراقی رحمۃ اللہ تعالیٰ علیہ نے فرمایا:

خديجة افضل امهات المؤمنين على الصحيح المختار، و

قل عائشة، انتهى۔

صحیح اور مختار مذہب کے مطابق حضرت سیدہ خدیجہ الکبریٰ رضی اللہ تعالیٰ عنہا امہات المؤمنین میں افضل ہیں جب کہ بعض لوگ کہتے ہیں کہ حضرت سیدہ عائشہ صدیقہ رضی اللہ تعالیٰ عنہا افضل ہیں۔ (انتہی)

شیخ الاسلام حضرت زکریا بن احمد الأنصاری نے شرح بہجۃ الحادی میں



ازواج مطہرات رضی اللہ تعالیٰ عنہن کے تذکرہ کے موقع پر فرمایا:

و أفضلهن خديجة و عائشة و في أفضلهما خلاف۔

امہات المؤمنین رضی اللہ تعالیٰ عنہن میں افضل حضرت سیدہ خدیجہ اور عائشہ

رضی اللہ تعالیٰ عنہن ہیں اور ان دونوں کے درمیان فضیلت میں اختلاف ہے۔

ابن عماد نے حضرت سیدہ خدیجہ الکبریٰ رضی اللہ تعالیٰ عنہا کی افضلیت کو

صحیح گردانتے ہوئے فرمایا:

تفضيل خديجة لما ثبت أنه صلى الله تعالى عليه وسلم

قال لعائشة، حين قالت له: قد رزقك الله خيراً منها فقال: "لا و

الله ما رزقني الله خيراً منها، آمنت بي حين كفر بي الناس و

صدقني حين كذبني الناس و أعطني مالها حين حرمني

الناس۔

ترجمہ: حضرت سیدہ خدیجہ رضی اللہ تعالیٰ عنہا اس بنیاد پر افضل ہیں کہ یہ

ثابت ہے کہ جب رسول اکرم صلی اللہ تعالیٰ علیہ وسلم سے حضرت عائشہ نے عرض

کیا کہ بے شک اللہ تبارک و تعالیٰ نے آپ کو سیدہ خدیجہ رضی اللہ تعالیٰ عنہا سے

بہتر زوجہ عطا فرمائی ہے تو رسول اکرم صلی اللہ تعالیٰ علیہ وسلم نے فرمایا نہیں خدا کی

قسم اللہ تعالیٰ نے سیدہ خدیجہ سے بہتر مجھے زوجہ مرحمت نہ فرمائی کیوں کہ خدیجہ

رضی اللہ تعالیٰ عنہا مجھ پر اس وقت ایمان لائیں جب کہ لوگ مجھے جھٹلا رہے تھے

اور انھوں نے اپنے مال سے اس وقت میری مدد کی جب کہ لوگوں نے مجھے محروم

کر رکھا تھا۔

حضرت ابن داؤد رضی اللہ تعالیٰ عنہ سے پوچھا گیا کہ ان دونوں میں کون

افضل ہیں تو آپ نے فرمایا:



عائشة اقرأها النبی صلی اللہ تعالیٰ علیہ وسلم من  
جبرئیل، و خدیجة أقرأها جبرئیل من ربها السلام علی لسان  
محمد فهي أفضل۔ قيل له فمن أفضل خدیجة ام فاطمة؟ فقال:  
ان رسول اللہ صلی اللہ تعالیٰ علیہ وسلم قال: "فاطمة بضعة  
منی" فلا أعدل ببضعة رسول اللہ صلی اللہ تعالیٰ علیہ وسلم احدا۔  
ترجمہ: سیدہ خدیجہ رضی اللہ تعالیٰ عنہا اس لیے کہ حضرت عائشہ رضی اللہ  
تعالیٰ عنہا کو حضور اکرم صلی اللہ تعالیٰ علیہ وسلم نے جبرئیل علیہ السلام کا سلام کہا اور  
خدیجہ (رضی اللہ تعالیٰ عنہا) کو اللہ تعالیٰ اپنا سلام جبرئیل علیہ السلام کی معرفت  
حضور اکرم صلی اللہ تعالیٰ علیہ وسلم کی زبان سے کہلوایا۔ اس بنا پر سیدہ خدیجہ رضی  
اللہ تعالیٰ عنہا افضل ہوئیں۔ اس کے بعد ابن داؤد سے پوچھا گیا کہ کون افضل  
ہیں حضرت عائشہ یا سیدہ فاطمہ الزہراء رضی تعالیٰ عنہما؟ ابن داؤد نے فرمایا بلاشبہ  
رسول اللہ صلی اللہ تعالیٰ علیہ وسلم نے فرمایا فاطمہ (رضی اللہ تعالیٰ عنہا) میرا جگر  
گوشت ہیں اس بناء پر کوئی بھی حضور اکرم صلی اللہ تعالیٰ علیہ وسلم کے پارہ گوشت  
کے برابر نہیں ہو سکتا۔

پھر حضرت ابن داؤد فرماتے ہیں:

و يشهد له قوله صلی اللہ تعالیٰ علیہ وسلم لها:  
أما ترضين أن تكوني سيدة نساء أهل الجنة الا مریم۔  
ترجمہ: میری اس بات کی گواہی حضور اکرم صلی اللہ تعالیٰ علیہ وسلم کا یہ قول  
مبارک دیتا ہے جو آپ نے سیدہ فاطمہ الزہراء رضی اللہ تعالیٰ عنہا سے فرمایا: کیا تم  
اس سے راضی نہیں کہ تم مریم (رضی اللہ تعالیٰ عنہا) کے علاوہ جنتی عورتوں کی  
سرور ہو۔



حضرت شیخ تاج الدین سبکی رحمۃ اللہ تعالیٰ علیہ سے اس سلسلہ میں دریافت کیا گیا تو فرمایا:

الذی نختارہ، و ندين الله به أن فاطمة بنت محمد أفضل من أمها خديجة ثم أمها خديجة، ثم عائشة، ثم استدل لذلك بما تقدم بعضه۔

ترجمہ: جو کچھ ہم نے اختیار کیا ہے اور جو کچھ خدا کے نزدیک ہم نے اخذ کیا ہے وہ یہ ہے کہ حضرت سیدہ فاطمہ رضی اللہ تعالیٰ تعالیٰ عنہا اپنی ماں خدیجہ رضی اللہ تعالیٰ عنہا سے افضل ہیں ان کے بعد ان کی والدہ ماجدہ سیدہ خدیجہ الکبریٰ رضی اللہ تعالیٰ عنہا پھر ان کے بعد حضرت عائشہ صدیقہ رضی اللہ تعالیٰ عنہا ہیں اور اس بات کے لیے اس سے استدلال کیا جو کچھ پہلے گذرا۔

لیکن طبرانی کی ایک حدیث کے مطابق یہ بات ثابت ہوتی ہے کہ:

خير نساء العالمين مريم بنت عمران ثم خديجة بنت خويلد، ثم فاطمة بنت محمد ثم آسية امرأة فرعون۔

ترجمہ: تمام عورتوں سے بہتر مریم بنت عمران رضی اللہ تعالیٰ عنہا پھر سیدہ خدیجہ بنت خویلد رضی اللہ تعالیٰ عنہا پھر فاطمہ بنت محمد رضی اللہ تعالیٰ عنہا پھر فرعون کی بیوی آسیہ رضی اللہ تعالیٰ عنہا ہیں۔

اس کا جواب ابن عماد نے اس طور پر دیا ہے:

بأن خديجة انما فضلت فاطمة باعتبار الأمومة، لا باعتبار السيادة

ترجمہ: کہ حضرت خدیجہ رضی اللہ تعالیٰ عنہا کو حضرت فاطمہ رضی اللہ تعالیٰ عنہا پر جو فضیلت و برتری حاصل ہے وہ ماں ہونے کے اعتبار سے ہے نہ کہ سیادت کے



اعتبار سے۔

اور حضرت شیخ تاج الدین سبکی رضی اللہ تعالیٰ عنہا نے یہ اختیار کیا ہے کہ:  
 أن مريم أفضل من خديجة لهذا الخبر و للاختلاف في  
 نبوتها. انتھی۔

اس حدیث کی بنا پر اور ان کی نبوت میں اختلاف کی بنیاد پر حضرت مریم  
 رضی اللہ تعالیٰ عنہا افضل ہیں۔ (انتہی)

حضرت ابو امامہ بن النقاش فرماتے ہیں کہ:

إن سبق خديجة و تاثیرها في أول الاسلام و موازرتها و  
 نصرها و قيامها في الدين لله بما لها و نفسها، لم يشركها أحد  
 لعائشة و لا غيرها من أمهات المؤمنين. و تاثیر عائشة في  
 آخر الاسلام و حمل الدين و تبليغه الى الأمة و ادراكها من  
 الأحاديث ما لم تشركها فيه خديجة و لا غيرها مما تميزت به  
 عن غيرها. انتھی۔

ترجمہ: سیدہ خدیجہ کی سبقت اول اسلام میں ان کی تاثیر اور دین خدا کے  
 قیام و نصرت اور اس کو قوت بہم پہنچانے میں اپنے مال کو خرچ کرنے میں ہے  
 جس میں کوئی بھی ان کا شریک نہیں ہے۔ نہ سیدہ عائشہ صدیقہ رضی اللہ تعالیٰ عنہا  
 اور نہ امہات المؤمنین میں سے اور کوئی اور آخر اسلام میں حضرت عائشہ رضی اللہ  
 تعالیٰ عنہا کا اثر اور امت کے ساتھ حمل دین اور تبلیغ اسلام میں ان کی تلقین اور  
 امت کا ان سے اسلام کے مسائل و احکام حاصل کرنا یہ تمام ایسی خوبیاں ہیں جن  
 میں کوئی ان کا شریک نہیں ہے نہ سیدہ خدیجہ رضی اللہ تعالیٰ عنہا اور نہ امہات المؤمنین  
 میں سے اور کوئی، یہ ان کی امتیازی شان ہے جو ان کے سوا کسی میں نہیں ہے۔



سرور و دو عالم صلی اللہ تعالیٰ علیہ وسلم ام المؤمنین حضرت خدیجہ الکبریٰ رضی اللہ تعالیٰ عنہا سے غایت درجہ محبت فرماتے تھے یہی وجہ ہے کہ آپ صلی اللہ تعالیٰ علیہ وسلم نے ان کی حیات میں کسی اور عورت سے شادی نہیں فرمایا کیوں کہ وہ اپنی خداداد مال کے ذریعہ رسول اکرم اللہ صلی اللہ تعالیٰ علیہ وسلم کی خدمت فرماتی تھیں اور رسول اکرم اللہ صلی اللہ تعالیٰ علیہ وسلم ان کے وصال کے بعد بھی ان کی تعظیم فرماتے تھے اور ان کی سہیلیوں کے پاس ہدایا اور تحائف بھیجا کرتے تھے۔

**حضرت خدیجہ کی سہیلیوں کے ساتھ حضور کا**

**حسن سلوک**

ایک دفعہ ام ازفر، حضرت خدیجہ الکبریٰ رضی اللہ تعالیٰ عنہا کی دایہ اور ان کو کنگھی وغیرہ کرنے والی، رسول اکرم اللہ صلی اللہ تعالیٰ علیہ وسلم کی خدمت بابرکت میں حاضر ہوئی تو رسول اکرم اللہ صلی اللہ تعالیٰ علیہ وسلم نے ان کا خوب اعزاز و اکرام کیا اور فرمایا یہ ہمارے پاس (حضرت) خدیجہ (رضی اللہ تعالیٰ عنہا) کی زندگی میں آیا کرتی تھی اور فرمایا کہ حسن عہد ایمان کے شعبوں میں سے ایک عظیم شعبہ ہے۔ (سیرت سید الانبیاء، ص ۶۷۷)

ام المؤمنین حضرت عائشہ صدیقہ رضی اللہ تعالیٰ عنہا سے روایت ہے کہ ایک بار حسانہ مزیہ نبی کریم صلی اللہ تعالیٰ علیہ وسلم سے ملنے کے لیے آئی تو نبی کریم صلی اللہ تعالیٰ علیہ وسلم نے نہایت مہربانی کے ساتھ اس کا حال دریافت فرماتے ہوئے کہا کہ ہمارے بعد تمہارا کیا حال رہا۔ وہ جب چلی گئی تو میں نے پوچھا یہ بڑھیا کون تھی جس سے ایسی عنایت سے حضور صلی اللہ تعالیٰ علیہ وسلم باتیں کر رہے تھے۔ فرمایا خدیجہ (رضی اللہ تعالیٰ عنہا) کی سہیلی ہے، اسے خدیجہ کے ساتھ بہت محبت تھی۔ (الاستیعاب ج ۲، ملخصاً، بحوالہ رحمۃ اللعالمین، ص ۱۲۵)



## فرزند ان خدیجۃ الکبریٰ رضی اللہ تعالیٰ عنہا

ہالہ، طاہر اور ہند، حضرت خدیجۃ الکبریٰ رضی اللہ تعالیٰ عنہا کے یہ تینوں فرزند ابو ہالہ سے ہیں۔ یہ تینوں بھائی صحابی ہیں۔

(۱) ہالہ بن ام المؤمنین خدیجۃ الکبریٰ رضی اللہ تعالیٰ عنہا کا ذکر صحیح بخاری میں آیا ہے کہ انھوں نے رسول اکرم صلی اللہ تعالیٰ علیہ وسلم سے اندر حاضر ہونے کے لیے اجازت طلب کیا تو رسول اکرم اللہ صلی اللہ تعالیٰ علیہ وسلم نے نام سن کر فرمایا اللہم ہالہ، ہالہ کے فرزند کا نام ہند تھا اور وہ اپنے والد سے روایت بھی کرتے ہیں۔

(۲) طاہر بن ام المؤمنین خدیجۃ الکبریٰ رضی اللہ تعالیٰ عنہا کو نبی کریم صلی اللہ تعالیٰ علیہ وسلم نے ایک چوتھائی یمن کا حاکم مقرر فرما دیا تھا اور نبی رسول اکرم اللہ صلی اللہ تعالیٰ علیہ وسلم کے پردہ فرمانے تک یہ بدستور برسر حکومت رہے تھے۔ ان کی حکومت میں قبائل عک اور اشعر تھے۔ نبی کریم صلی اللہ تعالیٰ علیہ وسلم کے پردہ فرما جانے کے بعد یمن کے یہی قبائل سب سے پہلے مرتد ہوئے۔ امیر المؤمنین سیدنا حضرت ابوبکر صدیق رضی اللہ تعالیٰ عنہ نے حضرت طاہر رضی اللہ تعالیٰ عنہ کو اولاً ان سے قتال کرنے کا حکم دیا۔ حضرت طاہر رضی اللہ تعالیٰ عنہ نے مسروق بن الابدع کے ساتھ لشکر کشی کی اور اللہ تبارک و تعالیٰ کے فضل و کرم سے فتح عظیم حاصل ہوئی۔ جس سے یہ فتنہ فوراً دب گیا۔ اس واقعہ کے متعلق حضرت طاہر رضی اللہ تعالیٰ عنہ کے مندرجہ ذیل اشعار ہیں:

فواللہ لولا اللہ لا شیء غیرہ      أما فض بالأجراع جمع العتائب  
ترجمہ: بخدا اگر خدا ہی کی مدد نہ ہوتی تو ان فساد کی گروہوں کو ریگستان میں شکست نہیں دی جاسکتی۔

فلم تر عینی مثل جمع رأیتہ      بجانب مجاز فی جموع الاخابث



ترجمہ: میری آنکھوں نے ایسا کوئی گروہ نہیں دیکھا جیسا کہ میں نے سرِ راہ ان خبیث گروہوں کو دیکھا ہے۔

فقلنا هو ما بین قنۃ خاصر الی القیعة البیضاء ذات النبائث  
ترجمہ: ہم نے ان پہاڑوں کی بلند اور ڈھانپ لینے والی چوٹیوں اور صاف زمین پر قتل کیا۔

وفئنا بأموال الاخابث عنوة جہاراً ولم نحفل بتلك الهثاھث  
ترجمہ: اور ہم نے ان کے مال و زر پر جنگ میں قوت سے قبضہ حاصل کیا اور شورو شغب کی طرف متوجہ نہ ہوئے۔

(۳) ہند بن ام المؤمنین حضرت خدیجہ الکبریٰ رضی اللہ تعالیٰ عنہا یہ رسول اکرم صلی اللہ تعالیٰ علیہ والہ وسلم کے ربیب (پروردہ) ہیں۔ جنگ جمل میں حضرت علی مرتضیٰ رضی اللہ تعالیٰ عنہ کی جانب تھے اور وہیں شہید ہوئے۔  
حضرت ہند رضی اللہ تعالیٰ عنہ کی فصاحت و بلاغت مسلمہ تھی اور وصال النبی صلی اللہ علیہ وسلم سے بہت مشہور تھے۔ رسول اکرم صلی اللہ تعالیٰ علیہ والہ وسلم کا حلیہ نہایت سلیقہ مندی اور صحت سے بیان فرماتے تھے۔

### اقارب

ام المؤمنین حضرت سیدہ خدیجہ الکبریٰ رضی اللہ تعالیٰ عنہا کی ایک بہن ہالہ بنت خویلد تھیں، جو کہ صحابیہ تھیں۔ ان کے فرزند ابوالعاص بن ربیع ہیں جو کہ حضرت سیدہ زینب رضی اللہ تعالیٰ عنہا کے شوہر اور رسول اکرم صلی اللہ تعالیٰ علیہ والہ وسلم کے سب سے اول داماد ہیں۔ ام المؤمنین رضی اللہ تعالیٰ عنہا کی ایک دوسری بہن کا نام رقیہ ہے، جن کی بیٹی امیمہ بنت عبد صحابیہ ہیں۔ امیمہ سے ان کی بیٹی حکیمہ اور محمد بن المنکدر نے حدیث کی روایت کی ہے۔ حضرت عوام رضی اللہ



عنه ام المؤمنین رضی اللہ تعالیٰ عنہا کے حقیقی بھائی ہیں۔ ان کے فرزند حضرت زبیر بن العوام رضی اللہ تعالیٰ عنہا (جو کہ عشرہ مبشرہ میں سے ہیں) اور سائب بن العوام حضرت ام المؤمنین رضی اللہ تعالیٰ عنہا کے حقیقی بھتیجے ہیں۔

**حضرت خدیجۃ رضی اللہ تعالیٰ عنہا سے حضور ﷺ**

**کی اولاد**

سوائے حضرت ابراہیم رضی اللہ تعالیٰ عنہ کے جو حضرت ماریہ قبطیہ رضی اللہ تعالیٰ عنہا کے لڑکے ہیں، حضور ﷺ کی تمام اولاد ام المؤمنین حضرت خدیجہ رضی اللہ تعالیٰ عنہا ہی سے تھی۔ ان میں سے دو صاحبزادے تھے اور چار صاحبزادیاں جن کے اسماء بالترتیب مندرجہ ذیل ہیں۔

(۱) حضرت قاسم رضی اللہ تعالیٰ عنہ جن کی نسبت سے رسول اکرم ﷺ ابوالقاسم کہلاتے ہیں

(۲) حضرت عبداللہ رضی اللہ تعالیٰ عنہ جن کو طیب و طاہر بھی کہا جاتا تھا۔

(۳) حضرت زینب رضی اللہ تعالیٰ عنہا

(۴) حضرت رقیہ رضی اللہ تعالیٰ عنہا

(۵) حضرت ام کلثوم رضی اللہ تعالیٰ عنہا

(۶) حضرت فاطمہ رضی اللہ تعالیٰ عنہا۔

اس امر میں اختلاف پایا جاتا ہے کہ ان میں سے کون کس سے بڑا تھا لیکن یہ معلوم ہے کہ حضرت زینب رضی اللہ تعالیٰ عنہا اس وقت پیدا ہوئیں جب رسول اکرم صلی اللہ تعالیٰ علیہ والہ وسلم کی عمر شریف ۳۰ سال تھی۔ (اصابہ) اور حضرت فاطمہ رضی اللہ تعالیٰ عنہا کی ولادت اس وقت ہوئی جب رسول اکرم صلی اللہ تعالیٰ علیہ والہ وسلم ۴۱ سال کے تھے۔ (شرح مواہب) نیز یہ بھی تاریخ سے ثابت ہے



کہ پہلی ہجرت حبشہ جو سن ۵ بعد بعثت میں ہوئی۔ اس میں حضرت رقیہ رضی اللہ تعالیٰ عنہا اپنے خاوند حضرت عثمان غنی رضی اللہ تعالیٰ عنہ کے ساتھ گئیں تھیں۔ اس کا مطلب یہ ہوا کہ حضرت رقیہ رضی اللہ تعالیٰ عنہا حضرت زینب رضی اللہ تعالیٰ عنہا سے ایک دو سال ہی چھوٹی ہوں گی تب ہی تو سن ۵ بعد بعثت میں شادی شدہ تھیں۔

بعض لوگ خدا سے بالکل بے خوف ہو کر یہ دعویٰ کرتے ہیں کہ حضرت خدیجہ رضی اللہ تعالیٰ عنہا کے بطن سے رسول اکرم صلی اللہ تعالیٰ علیہ والہ وسلم کی صرف ایک ہی صاحبزادی، حضرت فاطمہ رضی اللہ تعالیٰ عنہا تھیں اور باقی صاحبزادیاں حضور صلی اللہ تعالیٰ علیہ وسلم کی اپنی صلب سے نہ تھیں، حالانکہ یہ قرآن کریم کا صریح انکار ہے۔ قرآن کریم میں اللہ تبارک و تعالیٰ ارشاد فرماتا ہے: **يَا أَيُّهَا النَّبِيُّ قُلْ لَأَزْوَاجُكَ وَبَنَاتُكَ** اے نبی صلی اللہ تعالیٰ علیہ وسلم اپنی بیویوں اور بیٹیوں سے کہو، (الاحزاب ۲۲/۵۹) یہ الفاظ صاف طور پر ظاہر کر رہے ہیں کہ حضور صلی اللہ تعالیٰ علیہ وسلم کی ایک ہی نہیں بلکہ کئی بیٹیاں تھیں اور یہ بات تاریخ سے قطعی طور پر ثابت ہے کہ حضرت ماریہ قبطیہ رضی اللہ تعالیٰ عنہا کے سوا حضور صلی اللہ تعالیٰ علیہ وسلم کی باقی ازواج میں سے کسی کی کوئی اولاد حضور صلی اللہ تعالیٰ علیہ وسلم کی صلب سے نہ تھی۔ لہذا الاحوالہ یہ بیٹیاں حضرت خدیجہ رضی اللہ تعالیٰ عنہا ہی کے بطن سے تھیں۔ یہ لوگ تعصب میں اندھے ہو کر یہ بھی نہیں سوچتے کہ اولاد رسول صلی اللہ تعالیٰ علیہ وسلم کے نسب مبارک سے انکار کر کے کتنے بڑے جرم کے مرتکب ہو رہے ہیں اور آخرت میں انہیں اس کی کیسی سخت جواب دہی کرنی ہوگی۔ تمام معتبر روایات اس بات پر متفق ہیں کہ حضرت سیدہ خدیجہ الکبریٰ رضی اللہ تعالیٰ عنہا کے بطن سے حضور صلی اللہ تعالیٰ علیہ وسلم کی صرف ایک ہی صاحبزادی



حضرت فاطمہ ہی نہیں تھیں بلکہ تین اور بیٹیاں بھی تھیں۔

رسول اکرم صلی اللہ تعالیٰ علیہ والہ وسلم کے قدیم ترین سیرت نگار محمد ابن اسحق حضرت خدیجہ رضی اللہ تعالیٰ عنہا سے رسول اکرم صلی اللہ تعالیٰ علیہ والہ وسلم کے نکاح کا ذکر کرنے کے بعد کہتے ہیں: ”(حضرت) ابراہیم (رضی اللہ تعالیٰ عنہ) کے سوانہی صلی اللہ تعالیٰ علیہ وسلم کی تمام اولاد انہی کے لطن سے پیدا ہوئی اور ان کے نام یہ ہیں۔ حضرت قاسم رضی اللہ تعالیٰ عنہ، حضرت طاہر و طیب رضی اللہ تعالیٰ عنہما، زینب رضی اللہ تعالیٰ عنہا، رقیہ رضی اللہ تعالیٰ عنہا، ام کلثوم اور فاطمہ رضی اللہ تعالیٰ عنہما (سیرت ابن ہشام۔ ج ۱، ص ۲۰۲)

ابن القیم نے زاد المعاد میں، سہیل نے روض الانف میں اور ابن قتیبہ نے المعارف میں لکھا ہے کہ طاہر و طیب دو الگ بچے نہیں تھے بلکہ یہ حضرت عبد اللہ بن محمد صلی اللہ تعالیٰ علیہ وسلم کے ہی القاب تھے۔ مشہور ماہر علم الانساب ہشام بن محمد السائب کلبی نے حضرت عبد اللہ بن عباس رضی اللہ تعالیٰ عنہما کے حوالہ سے نقل کیا ہے کہ ”مکہ میں نبوت سے قبل نبی اکرم صلی اللہ تعالیٰ علیہ وسلم کے ہاں سب سے پہلے قاسم رضی اللہ تعالیٰ عنہ پیدا ہوئے، پھر زینب رضی اللہ تعالیٰ عنہا پھر رقیہ رضی اللہ تعالیٰ عنہا پھر فاطمہ رضی اللہ تعالیٰ عنہا، پھر ام کلثوم رضی اللہ تعالیٰ عنہا اور نبوت کے بعد عبد اللہ رضی اللہ تعالیٰ عنہ پیدا ہوئے جن کو طیب و طاہر کہا گیا۔ ان سب کی والدہ حضرت خدیجہ رضی اللہ تعالیٰ عنہا تھیں (طبقات ابن سعد، ج اول، ص ۱۳۳)۔

ابن حزم نے جوامع السیرۃ میں لکھا ہے کہ حضرت خدیجہ رضی اللہ تعالیٰ عنہا کے لطن سے حضور کی چار لڑکیاں تھیں۔ سب سے بڑی حضرت زینب رضی اللہ تعالیٰ عنہا، ان سے چھوٹی حضرت رقیہ رضی اللہ تعالیٰ عنہا، ان سے چھوٹی فاطمہ



رضی اللہ تعالیٰ عنہا اور ان سے چھوٹی ام کلثوم رضی اللہ تعالیٰ عنہا (جوامع السیرۃ، ص ۳۸ تا ۴۰)۔

طبری، ابن سعد، ابو جعفر محمد بن حبیب صاحب کتاب المجمر اور ابن عبد البر صاحب کتاب الاستیعاب، مستند حوالوں سے بیان کرتے ہیں کہ نبی صلی اللہ تعالیٰ علیہ وسلم سے قبل حضرت خدیجہ رضی اللہ تعالیٰ عنہا کے دو شوہر گزر چکے تھے۔ ایک ابو ہالہ تمیمی جس سے ان کے ہاں ہند اور ہالہ پیدا ہوئے۔ دوسرے عقیق بن عائد مخزومی جس سے ان کے ہاں ایک ہند نامی لڑکی پیدا ہوئی۔ اس کے بعد ان کا نکاح حضور اکرم صلی اللہ تعالیٰ علیہ وسلم سے ہوا۔ اور تمام علمائے انساب اس بات پر متفق ہیں کہ حضور اکرم صلی اللہ تعالیٰ علیہ وسلم کی صلب سے ان کے ہاں وہ چاروں صاحبزادیاں پیدا ہوئیں جن کا اوپر تذکرہ ہو چکا ہے۔ (طبری ج ۲، ص ۱۱، طبقات ابن سعد، ج ۸، ص ۱۴ تا ۱۶۔ کتاب المجمر، ص ۷۸، ۷۹، ۸۰۔ الاستیعاب، ج ۲، ص ۷۱۸)۔

بیہقی نے مصعب بن عبد اللہ الزبیری کے حوالہ سے لکھا ہے کہ رسول اکرم صلی اللہ تعالیٰ علیہ والہ وسلم کے سب سے بڑے لڑکے قاسم رضی اللہ تعالیٰ عنہ تھے، پھر صاحبزادی زینب رضی اللہ تعالیٰ عنہا، پھر صاحبزادے عبد اللہ رضی اللہ تعالیٰ عنہ، پھر ام کلثوم رضی اللہ تعالیٰ عنہا، پھر فاطمہ رضی اللہ تعالیٰ عنہا، پھر رقیہ رضی اللہ تعالیٰ عنہا۔ (بیہقی)

یونس بن بکر نے ابن عباس رضی اللہ تعالیٰ عنہما کی روایت نقل کی ہے کہ حضرت خدیجہ رضی اللہ تعالیٰ عنہا کے ہاں رسول اکرم صلی اللہ تعالیٰ علیہ والہ وسلم سے دو صاحبزادے اور چار صاحبزادیاں پیدا ہوئیں۔ قاسم رضی اللہ تعالیٰ عنہ، حضرت عبد اللہ رضی اللہ تعالیٰ عنہ، حضرت فاطمہ رضی اللہ تعالیٰ عنہا، حضرت ام



کَلَّوْمُ رَضِيَ اللہُ تَعَالٰی عَنْہَا، حضرت زینب رَضِيَ اللہُ تَعَالٰی عَنْہَا اور حضرت رقیہ رَضِيَ اللہُ تَعَالٰی عَنْہَا۔

علامہ عبدالرزاق نے اپنی کتاب المصنف میں ابن جریر کے حوالہ سے بیان کیا ہے کہ حضرت خدیجہ رَضِيَ اللہُ تَعَالٰی عَنْہَا سے حضور صلی اللہ تعالیٰ علیہ وسلم کے دو لڑکے عبد اللہ اور قاسم رَضِيَ اللہُ تَعَالٰی عَنْہَا پیدا ہوئے اور چار لڑکیاں جن میں حضرت زینب رَضِيَ اللہُ تَعَالٰی عَنْہَا سب سے بڑی اور حضرت فاطمہ رَضِيَ اللہُ تَعَالٰی عَنْہَا سب سے چھوٹی تھیں۔ ان تمام بیانات کو قرآن کریم کی یہ تصریح قطعی الثبوت بنا دیتی ہے کہ حضور صلی اللہ تعالیٰ علیہ وسلم کی ایک ہی صاحبزادی نہ تھیں بلکہ کئی ایک صاحبزادیاں تھیں۔ (المصنف: بحوالہ سیرت سرور عالم، ج دوم، ص ۱۱۶)

### وفات

ام المؤمنین حضرت خدیجہ الکبریٰ رَضِيَ اللہُ تَعَالٰی عَنْہَا رسول اکرم صلی اللہ تعالیٰ علیہ وسلم کی خدمت بابرکت میں پچیس سال تک رہ کر ہجرت سے ایک سال قبل رمضان المبارک ۱۰ھ نبوی میں وفات پائیں اور مقام جہون ”جنت المعلیٰ“ میں دفن کی گئیں۔ رسول اکرم صلی اللہ تعالیٰ علیہ وسلم خود ان کی قبر انور میں تشریف لائے اور اپنے رحمت بھرے مقدس ہاتھوں سے ان کی نعش مبارک کو سپرد خاک کیا۔ بوقت وفات آپ کی عمر شریف ۶۵ برس تھی۔

ان کی وفات سے رسول اکرم صلی اللہ تعالیٰ علیہ وسلم کو حد درجہ صدمہ پہنچا، اس کی وجہ یہ تھی کہ مکہ المکرمہ میں آپ کے چچا ابوطالب کے بعد سب سے زیادہ حضرت خدیجہ الکبریٰ رَضِيَ اللہُ تَعَالٰی عَنْہَا نے ہی آپ کی نصرت و حمایت کی تھی۔ انھوں نے آپ صلی اللہ تعالیٰ علیہ وسلم پر اپنا تن من، دھن سب کچھ قربان کر دیا تھا، جس وقت آپ کا کوئی مخلص مشیر اور غمخوار نہیں تھا۔ حضرت







باب دوم

# سیدہ عائشہ صدیقہ



حیات و خدمات



## ام المؤمنین حضرت سیدہ عائشہ صدیقہ رضی اللہ تعالیٰ عنہا

### نام و نسب

ام المؤمنین محبوبہ سید المرسلین حضرت سیدہ عائشہ صدیقہ رضی اللہ تعالیٰ عنہا خلیفہ اول امیر المؤمنین حضرت ابو بکر صدیق رضی اللہ تعالیٰ عنہ کی صاحبزادی ہیں ان کی ماں کا نام ام رومان زینب ہے، جن کا سلسلہ نسب، نسب نبوی میں کنانہ سے جا ملتا ہے۔ حضرت صدیقہ کی کنیت ام عبد اللہ اپنے بھانجے عبد اللہ بن جبیر رضی اللہ تعالیٰ عنہ، اسماء بنت ابو بکر رضی اللہ تعالیٰ عنہ کی نسبت سے ہے۔ ام المؤمنین حضرت عائشہ صدیقہ رضی اللہ تعالیٰ عنہا نے رسول اکرم صلی اللہ تعالیٰ علیہ وسلم سے درخواست کی کہ ان کی کنیت مقرر فرمائیں۔ رسول اکرم صلی اللہ تعالیٰ علیہ وسلم نے فرمایا اپنی بہن کے صاحبزادے سے اپنی کنیت رکھ لو یعنی عبد اللہ بن زبیر رضی اللہ تعالیٰ عنہ سے۔ ایک روایت میں آیا ہے کہ جب عبد اللہ بن زبیر رضی اللہ تعالیٰ عنہ پیدا ہوئے تو رسول اکرم صلی اللہ تعالیٰ علیہ وسلم نے تحنیک فرمائی اور اپنا العاب مبارک ان کے منہ میں ڈالا اور سیدہ عائشہ رضی اللہ تعالیٰ عنہا سے فرمایا یہ عبد اللہ ہیں۔ (رضی اللہ تعالیٰ عنہ) اور تم ام عبد اللہ ہو۔

### حضرت عائشہ سے حضور کی شادی:

حضرت سیدہ عائشہ صدیقہ رضی اللہ تعالیٰ عنہا پہلے جبیر بن مطعم سے نامزد ہوئی تھیں اس کے بعد رسول اکرم صلی اللہ تعالیٰ علیہ وسلم نے اپنا پیام نکاح دیا تو ان کا نکاح رسول اکرم صلی اللہ تعالیٰ علیہ وسلم کے ساتھ چھ سال کی عمر شریف میں شوال ۱۰ نبوت میں مکہ معظمہ میں ہوا اور رخصتی شوال ۱۱ھ میں مدینہ منورہ میں



ہوئی۔ امہات المؤمنین رضی اللہ تعالیٰ عنہن میں یہی وہ خوش قسمت اور نصیبہ ور خاتون ہیں، جن کی اسلامی خون سے ولادت اور اسلامی شیر (دودھ) سے پرورش ہوئی۔ جملہ امہات المؤمنین رضی اللہ تعالیٰ عنہن میں یہی وہ طیبہ طاہرہ ہیں جن کا پہلا نکاح رسول اکرم صلی اللہ تعالیٰ علیہ وسلم سے ہوا۔ حضرت صدیقہ رضی اللہ تعالیٰ عنہا اپنے اس امتیاز پر کہ رسول اکرم صلی اللہ تعالیٰ علیہ وسلم نے ازواج مطہرات رضی اللہ تعالیٰ عنہن میں سے میرے علاوہ کسی اور باکرہ سے نکاح نہیں فرمایا، فخر کا اظہار کرتے ہوئے فرماتی ہیں: رسول اکرم صلی اللہ تعالیٰ علیہ وسلم نے میرے سوا کسی باکرہ سے شادی نہ فرمائی اور یہ فضیلت بیویوں میں خاص ہے کہ دوسرے سے دست آلود نہ ہوئی ہو۔ اور باکرہ عورت شوہر کے نزدیک زیادہ محبوب و مانوس ہوتی ہے۔ اس سے پہلے کہ رسول اکرم صلی اللہ تعالیٰ علیہ وسلم میرے لئے پیام نکاح دیں جبرئیل علیہ السلام نے ریشمی کپڑے پر میری صورت رسول اکرم صلی اللہ تعالیٰ علیہ وسلم کو ملاحظہ فرمائی اور کہا کہ یہ آپ کی زوجہ مطہرہ ہے۔ ایک روایت میں ہے کہ یہ آپ کی زوجہ دنیا و آخرت میں ہے۔ مطلب یہ کہ یہ جو صورت منقش ہے آپ کی زوجہ مطہرہ کی ہے۔ واضح رہے کہ اس وقت تک تصویر حرام نہ ہوئی تھی۔ دوسری روایت میں ہے کہ خواب کی حالت میں تھی جو کہ عالم مثال ہے۔ صحیح بخاری و مسلم میں مروی ہے:

”قال رسول الله صلى الله عليه وسلم رأيتك في المنام ثلاث ليال جئتني بك الملك في مرقعة من حرير فيقول هذه امرأتك فأكشف عن وجهك فإذا انت هي فاقول إن يكن هذا من عند الله يمضه.“ (صحیح مسلم کتاب الفضائل و صحیح بخاری)



ترجمہ: رسول اکرم صلی اللہ تعالیٰ علیہ وسلم نے حضرت صدیقہ رضی اللہ تعالیٰ عنہا سے فرمایا میں تجھے تین رات خواب میں اس طرح دیکھتا رہا کہ ایک فرشتہ ریشمی پارچے میں تیری تصویر کو میرے سامنے لاتا تھا اور کہتا تھا کہ یہ آپ کی بیوی ہے اور یہ تصویر کا پردہ اٹھا کر چہرہ دیکھتا تھا جو بالکل تیرا ہی چہرہ ہوتا تھا میں یہ دیکھ کر کہہ دیا کرتا تھا کہ اگر یہ اطلاع خدا کی جانب سے ہے تو وہ خود ہی اسے پورا فرمائے گا۔

اس حدیث پاک سے یہ بات واضح ہو گئی کہ ام المؤمنین حضرت عائشہ صدیقہ رضی اللہ تعالیٰ عنہا کی شادی کا اہتمام خود اللہ عز و جل نے کیا تھا۔

**حضرت عائشہ سے حضور کی شادی کے اسباب**  
 ام المؤمنین حضرت عائشہ صدیقہ رضی اللہ تعالیٰ عنہا کو رسول اکرم صلی اللہ تعالیٰ علیہ وسلم کی زوجیت کا شرف حاصل ہونے کے دو بڑے اسباب تھے۔ ایک آپ کی ذہانت، فطانت اور پاکبازی اور دوسرا آپ کے والد ماجد امیر المؤمنین حضرت ابوبکر صدیق رضی اللہ تعالیٰ عنہ کا اسلام اور پیغمبر اسلام صلی اللہ تعالیٰ علیہ وسلم کے لئے ایثار۔ رسول اکرم صلی اللہ تعالیٰ علیہ وسلم نے جن مقاصد کے لئے متعدد خواتین کو شرف زوجیت عطا فرمایا تھا ام المؤمنین حضرت عائشہ صدیقہ رضی اللہ تعالیٰ عنہا کے ساتھ نکاح سے وہ تمام مقاصد حاصل ہوئے تھے۔ اس نکاح کے ذریعہ رسول اکرم صلی اللہ تعالیٰ علیہ وسلم نے اپنے مخلص ترین صحابی کو ان کی جانثاریوں کا سب سے بڑا صلہ جو اس دنیا میں ممکن ہو سکتا تھا عطا فرمایا تھا۔ حضرت عائشہ صدیقہ رضی اللہ تعالیٰ عنہا رسول اکرم صلی اللہ تعالیٰ علیہ وسلم کی زوجہ محترمہ ہونے کی وجہ سے کئی احکام کے نزول کا سبب بھی بنی تھیں۔ حضرت صدیقہ رضی اللہ تعالیٰ عنہا نے دینی تعلیمات کی اشاعت کے لئے جو گراں قدر خدمات



انجام دیں وہ آپ ہی کا حصہ ہے۔

نکاح کے وقت حضرت عائشہ صدیقہ رضی اللہ تعالیٰ عنہا کی عمر صرف چھ برس تھی اور رخصتی کے وقت ۹ برس جیسا کہ اوپر بیان ہوا جب کہ رسول اکرم صلی اللہ تعالیٰ علیہ وسلم کی عمر پچاس سال سے متجاوز ہو چکی تھی ایسے میں کون ذی شعور آدمی یہ تسلیم کر سکتا ہے کہ پچاس سال سے اوپر کا ایک صاحب اولاد آدمی محض اپنی خواہشات کی تسکین کے لئے ایک کم سن چھ سالہ لڑکی سے نکاح کرے؟ امر واقعہ یہ ہے کہ رسول اکرم صلی اللہ تعالیٰ علیہ وسلم نے اپنے مخلص ترین صحابی خلیفہ اول امیر المؤمنین حضرت ابوبکر صدیق رضی اللہ تعالیٰ عنہ کو شرف مصاہرت عطا کرنا چاہتے تھے۔ یہ نکتہ بھی ذہن میں رہے کہ حضرت عائشہ صدیقہ رضی اللہ تعالیٰ عنہا گرچہ بچی تھیں لیکن نگاہ نبوت نے یہ دیکھ لیا تھا کہ اس بچی میں وہ تمام صفات موجود ہیں جو دین اسلام کی ایک قابل فخر معلمہ اور مبلغہ کے لئے ضروری ہیں۔ اسی کے ساتھ نگاہ نبوت نے ان کی پاکیزگی، فطرت اور ان کی عفت مآبی کا بھی بخوبی اندازہ لگا لیا تھا۔ چنانچہ تاریخ نے ثابت کر دکھایا کہ رسول اکرم صلی اللہ تعالیٰ علیہ وسلم نے اس شادی سے جو توقعات وابستہ کی تھیں وہ کما حقہ پوری ہوئیں۔

### حضرت صدیقہ کا علمی مقام

ام المؤمنین حضرت سیدہ عائشہ صدیقہ رضی اللہ تعالیٰ عنہا کی متعدد خصوصیتوں میں سے ایک بہت بڑی خصوصیت یہ تھی کہ علم میں نہ صرف یہ کہ جملہ امہات المؤمنین رضی اللہ تعالیٰ عنہن میں ان کا مقام بلند ترین تھا بلکہ آپ فقہاء، علماء، بلغا و فصحاء کا برصاحبہ میں سے تھیں اور اکثر و بیشتر صحابہ کرام رضی اللہ تعالیٰ عنہم بھی آپ سے استفادہ کیا کرتے تھے۔



حضرت عروہ بن زبیر رضی اللہ تعالیٰ عنہ جو فقہائے سبعہ میں ایک  
درخشاں ستارہ کے مانند تھے، فرماتے ہیں: ”میں نے کسی کو بھی معانی قرآن،  
احکام حلال و حرام، اشعار عرب، اور علم الانساب میں حضرت عائشہ صدیقہ رضی  
اللہ تعالیٰ عنہا سے زیادہ عالم نہیں دیکھا۔“ (صحیح بخاری)

مشہور صحابی رسول حضرت ابو موسیٰ اشعری رضی اللہ تعالیٰ عنہ سے مروی  
ہے، آپ نے فرمایا:

”ما أشكل علينا أصحاب رسول الله صلى الله عليه وسلم  
حديث فسألنا عائشة إلا وجدنا عندها منه علماً.“ (شبہات و  
أباطیل حول زوجات الرسول، صفحہ ۴۰)

ترجمہ: ہم اصحاب رسول صلی اللہ تعالیٰ علیہ وسلم کو جب بھی کسی حدیث پاک  
کو سمجھنے میں مشکل پیش آئی اور ہم نے اس کے متعلق حضرت عائشہ صدیقہ رضی  
اللہ تعالیٰ عنہا سے پوچھا تو ان کے پاس اس حدیث کے متعلق علم موجود پایا۔

حضرت عروہ بن زبیر رضی اللہ تعالیٰ عنہ ایک دوسری جگہ فرماتے ہیں:

”ما رأيت امرأة أعلم بطب و لافقة و لا شعر من عائشة“  
(شبہات و أباطیل حول زوجات الرسول، ص ۴۰)

ترجمہ: میں نے کسی عورت کو طب، فقہ اور شعر کے علوم میں حضرت عائشہ  
صدیقہ رضی اللہ تعالیٰ عنہا سے بڑھ کر نہیں پایا۔

سیدنا حضرت امام زہری رضی اللہ تعالیٰ عنہ فرماتے ہیں:

”لو جمع علم عائشة الى جميع أمهات المؤمنين وعلم  
جميع النساء لكان علم عائشة افضل.“ (زوجات النبی  
الطاهرات، ص ۳۶)



ترجمہ: اگر حضرت عائشہ صدیقہ رضی اللہ تعالیٰ عنہا کے علم کے مقابلہ میں تمام امہات المؤمنین بلکہ تمام عورتوں کے علوم کو رکھا جائے تو حضرت عائشہ صدیقہ رضی اللہ تعالیٰ عنہا کے علم کا پلہ بھاری نکلے گا۔

حضرت عطاء بن ابی رباح فرماتے ہیں:

”كانت عائشة افقه الناس و أحسن الناس رأيا في العامة“

(أيضا)

ترجمہ: حضرت عائشہ صدیقہ رضی اللہ تعالیٰ عنہا تمام انسانوں سے زیادہ احکام دین کو سمجھنے والی تھیں اور امور عامہ میں آپ کی رائے درست ترین ہوتی تھی۔

ام المؤمنین حضرت سیدہ عائشہ صدیقہ رضی اللہ تعالیٰ عنہا کی اسی علمی شان و شوکت کو ملاحظہ فرما کر رسول اکرم صلی اللہ تعالیٰ علیہ وسلم نے اپنے صحابہ کرام رضی اللہ تعالیٰ عنہم اجمعین کو حکم دیا تھا:

”خذوا نصف دينكم عن هذه الحميراء“ (أيضا، ص ۳۵)

اپنے دین کا نصف علم اس حمیراء یعنی حضرت عائشہ صدیقہ رضی اللہ تعالیٰ عنہا سے سیکھو۔

ام المؤمنین حضرت سیدہ عائشہ صدیقہ رضی اللہ تعالیٰ عنہا کے فضائل و مناقب میں بہت سی احادیث صحیحہ وارد ہوئی ہیں، یہاں پر چند احادیث بیان کی جا رہی ہیں

**حضرت صدیقہ کے فضائل و مناقب**

صحیح بخاری شریف میں حضرت ابو موسیٰ اشعری رضی اللہ تعالیٰ عنہ سے مروی ہے کہ رسول اکرم صلی اللہ تعالیٰ علیہ وسلم نے فرمایا:

”كَمَلُ مِنَ الرِّجَالِ كَثِيرٌ وَلَمْ يَكْمَلْ مِنَ النِّسَاءِ إِلَّا مَرْيَمُ بِنْتُ



عمران و اسية امرأة فرعون و خديجة بنت خويلد و فاطمة بنت محمد و فضل عائشة على النساء كفضل الثريد على سائر الطعام. (زوجات النبی الطاهرات، ص ۳۶)

ترجمہ: مردوں میں بہت سارے مکمل ہوئے مگر عورتوں میں سے حضرت مریم بنت عمران اور آسیہ زوجہ فرعون کے سوا کوئی مکمل نہ ہوئی اور عائشہ کی فضیلت تمام عورتوں پر ایسی ہے جیسی ثرید کی فضیلت تمام کھانے پر۔

حضرت انس بن مالک سے بھی یہ روایت صحیح بخاری شریف میں موجود ہے۔ اس فضیلت کی وجہ ام المؤمنین حضرت سیدہ عائشہ صدیقہ رضی اللہ تعالیٰ عنہا کے وہ روحانی کمالات ہیں، جن کی وجہ سے وہ اللہ تبارک و تعالیٰ کی بارگاہ مقدس میں نہایت بلند و بالا مقام کی حامل تھیں اور جن کے وجود سے ان کو انوار نبوت سے بدرجہ اتم منور ہونے کی قابلیت حاصل ہو گئی تھی۔ اس کا تذکرہ صحیح بخاری شریف کی اس حدیث میں ملتا ہے جسے ام المؤمنین حضرت سیدہ ام سلمہ رضی اللہ عنہا نے روایت کی ہے:

رسول اکرم صلی اللہ تعالیٰ علیہ وسلم نے ارشاد فرمایا:

”والله ما نزل على الوحي و أنا في لحاف امرأة منك غيرها“ (بخاری ۵۳۲۱)

ترجمہ: یہ عائشہ ہی ہے کہ میں اس کے لحاف میں ہوتا ہوں اس وقت بھی وحی کا نزول ہوتا ہے مگر دیگر ازواج کے بستروں پر کبھی ایسا نہیں ہوا۔

یہی وجہ تھی کہ رسول اکرم صلی اللہ تعالیٰ علیہ وسلم نے سیدۃ العالمین حضرت سیدہ فاطمہ الزہراء رضی اللہ تعالیٰ عنہا کو حضرت سیدہ عائشہ صدیقہ رضی اللہ تعالیٰ عنہا سے محبت کا حکم دیا تھا۔ صحیح مسلم شریف میں وارد ہے۔ رسول اکرم صلی اللہ



تعالیٰ علیہ وسلم نے سیدہ فاطمہ رضی اللہ تعالیٰ عنہا سے فرمایا:

”ای بنیۃ الست تحبین ما احب فقالت بلی فقال فاحبی هذه.“  
ترجمہ: پیاری بیٹی! جس سے میں محبت کرتا ہوں کیا تو اس سے محبت نہیں  
رکھتی؟ حضرت فاطمہ نے عرض کیا بالکل فرمایا تب تو بھی عائشہ سے محبت رکھا کر۔  
صحیحین میں روایت شدہ حدیث بھی حضرت عائشہ صدیقہ رضی اللہ تعالیٰ  
عنہا کے اعلیٰ مراتب پر دلالت کرتی ہے۔ ام المؤمنین خود فرماتی ہیں:

”قال لی رسول اللہ صلی اللہ علیہ وسلم یا عائشة هذا  
جبریل یقرئک السلام و برکاتہ قالت: وہو یری مالا اری.“  
(البخاری ۱/ ۵۳۲، زوہات النبی الطاہرات، ص ۳۵)

ترجمہ: رسول اکرم صلی اللہ تعالیٰ علیہ وسلم نے مجھ سے فرمایا: اے عائشہ! یہ  
جبریل ہیں، تمہیں سلام کہتے ہیں میں نے جواب دیا: وعلیہ السلام ورحمۃ اللہ وبرکاتہ  
پھر حضرت صدیقہ نے فرمایا: وہ جو چیزیں دیکھ سکتے ہیں، میں نہیں دیکھ سکتی۔

ام المؤمنین حضرت سیدہ عائشہ صدیقہ رضی اللہ تعالیٰ عنہا کے اعظم فضائل و  
مناقب میں سے ان سے رسول اکرم صلی اللہ تعالیٰ علیہ وسلم کا بہت زیادہ محبت  
فرمانا ہے۔ مشہور صحابی رسول صلی اللہ تعالیٰ علیہ وسلم حضرت انس بن مالک رضی  
اللہ عنہما سے مروی ہے انہوں نے فرمایا: اسلام میں سب سے پہلی جو محبت پیدا  
ہوئی وہ رسول اکرم صلی اللہ تعالیٰ علیہ وسلم کی محبت حضرت عائشہ صدیقہ رضی اللہ  
تعالیٰ عنہا سے ہے۔ رسول اکرم صلی اللہ تعالیٰ علیہ وسلم سے صحابہ کرام رضی اللہ  
تعالیٰ عنہم اجمعین نے پوچھا یا رسول اللہ صلی اللہ تعالیٰ علیہ وسلم آپ کے نزدیک  
سب سے زیادہ محبوب کون ہے؟ فرمایا عائشہ۔ پھر پوچھا مردوں میں؟ فرمایا ان  
کے والد، پھر حضرت عائشہ صدیقہ رضی اللہ تعالیٰ عنہا سے مروی ہے کہ ان سے



پوچھا گیا رسول اکرم صلی اللہ تعالیٰ علیہ وسلم کو آدمیوں میں سے کون محبوب تر تھا؟ فرمایا فاطمہ زہراء، پھر لوگوں نے پوچھا مردوں میں سے کون؟ فرمایا ان کے شوہرا اللہ تعالیٰ بہتر جانتا ہے کہ ان میں تطبیق اس طرح ممکن ہے کہ امہات المؤمنین رضی اللہ تعالیٰ عنہن میں محبوب تر سیدہ صدیقہ رضی اللہ تعالیٰ عنہا، اولاد میں محبوب تر سیدہ فاطمہ زہراء رضی اللہ تعالیٰ عنہا اور اہل بیت میں سے محبوب تر حضرت علی مرتضیٰ کرم اللہ وجہہ الکریم اور اصحاب میں سے محبوب تر حضرت ابو بکر صدیق رضی اللہ تعالیٰ عنہ ہیں۔ البتہ محبت کی زیادتی کے اسباب و وجوہ مختلف ہیں۔

ام المؤمنین حضرت سیدہ عائشہ صدیقہ رضی اللہ تعالیٰ عنہا کے فضائل میں سے ایک یہ بھی ہے کہ ازواج مطہرات رضی اللہ تعالیٰ عنہن میں سے ان کے سوا کسی کے جامہ خواب میں رسول اللہ صلی اللہ تعالیٰ علیہ وسلم پر وحی نازل نہ ہوئی۔ جیسا کہ خود حضرت ام المؤمنین رضی اللہ تعالیٰ عنہا فرماتی ہیں کہ کسی زوجہ مطہرہ کے جامہ خواب میں رسول اکرم صلی اللہ تعالیٰ علیہ وسلم پر وحی نہیں آئی سوائے میرے جامہ خواب کے۔ اس میں حضرت صدیقہ رضی اللہ تعالیٰ عنہا کے لئے کمال فضل و شرف اور غایت امتیاز ہے جس کے شرح و بیان کی حاجت نہیں ہے۔ وحی کے نزول کے وقت کس قدر انوار و اسرار ان پر نازل ہوئے ہوں گے اسے اللہ تعالیٰ اور اس کے رسول صلی اللہ تعالیٰ علیہ وسلم ہی بہتر جانتے ہیں۔ حدیث صحیح میں آیا ہے کہ ام المؤمنین حضرت سیدہ ام سلمہ رضی اللہ تعالیٰ عنہا نے حضرت سیدہ عائشہ صدیقہ رضی اللہ تعالیٰ عنہا کے بارے میں کوئی بات رسول اکرم صلی اللہ تعالیٰ علیہ وسلم سے کہی۔ اس پر رسول اکرم صلی اللہ تعالیٰ علیہ وسلم نے فرمایا: عائشہ (رضی اللہ تعالیٰ عنہا) کے بارے میں مجھے ایذا نہ دو۔ بلاشبہ کسی زوجہ مطہرہ کے جامہ خواب میں مجھ پر وحی نازل نہیں ہوئی بجز عائشہ (رضی اللہ تعالیٰ عنہا) کے۔



حضرت ام سلمہ رضی اللہ تعالیٰ عنہا نے عرض کیا۔ "أتوب إلی اللہ تعالیٰ من اذاک یا رسول اللہ" میں اللہ تعالیٰ سے توبہ کرتی ہوں کہ یا رسول اللہ آپ کو ایذا دوں۔

حضرت صدیقہ رضی اللہ تعالیٰ عنہا ایک جگہ اور فرماتی ہیں کہ رسول اللہ صلی اللہ تعالیٰ علیہ وسلم نے کسی زوجہ مطہرہ کے لئے نہیں چاہا کہ اس کے ماں باپ کو راہ خدا میں ہجرت کرائی جائے سوائے میرے۔ اسی کے مشابہ وہ فضیلت ہے جو ان کے والد گرامی حضرت صدیق اکبر رضی اللہ تعالیٰ عنہ کی فضیلت میں ہے کہ ان کے گھر میں چار صحابی رضی اللہ تعالیٰ عنہم تھے۔ اگر اس کو بھی اپنی فضیلت پر محمول کریں تو وہ اس کے مستحق ہیں۔

ام المؤمنین حضرت سیدہ عائشہ صدیقہ رضی اللہ تعالیٰ عنہا سے مروی ہے کہ ایک دن رسول اکرم صلی اللہ تعالیٰ علیہ وسلم اپنی نعل میں پیوند لگا رہے تھے اور میں چرخہ کات رہی تھی میں نے آپ کے روئے انور کا مشاہدہ کیا تو آپ کی جبین مبارک سے پسینہ بہ رہا تھا اور اس پسینہ سے آپ کے جمال میں ایسی تابانی تھی کہ میں حیران و پریشان تھی۔ رسول اکرم صلی اللہ تعالیٰ علیہ وسلم نے میری طرف نگاہ کرم اٹھا کر فرمایا۔ عائشہ! (رضی اللہ تعالیٰ عنہا) تم حیران سی کیوں ہو؟ سیدہ صدیقہ رضی اللہ تعالیٰ عنہا فرماتی ہیں کہ میں نے عرض کیا یا رسول اللہ صلی اللہ تعالیٰ علیہ وسلم آپ کے بشرۂ نورانی اور آپ کی پیشانی کے پسینہ نے مجھے حیران کر دیا ہے۔

اے خنک چشم کہ او حیران اوست

وے ہمایوں دل کہ آں قربان اوست

بخدا اگر زمانہ جاہلیت کا مشہور و معروف شاعر ابو کبیر ہذلی رسول اکرم

صلی اللہ تعالیٰ علیہ وسلم کو دیکھ پاتا تو اسے معلوم ہو جاتا کہ اس کے اشعار کے صحیح



مصدق رسول اکرم صلی اللہ تعالیٰ علیہ وسلم ہی ہو سکتے ہیں۔ رسول اکرم صلی اللہ تعالیٰ علیہ وسلم نے فرمایا اس کے اشعار کیا ہیں۔ میں نے یہ اشعار پڑھ کر سنا دیئے۔

و مبرئ من کل غیر حیضة و فساد مرضعة و داء معضل  
و إذا نظرت إلى أسره وجهه برقت كبرق العارض المتهلل  
ترجمہ: وہ ولادت اور رضاعت کی آلودگیوں سے مبرا ہیں۔ ان کے درخشاں چہرہ پر نظر کرو تو معلوم ہوگا کہ نورانی اور روشن برق جلوہ دے رہی ہے۔

اس پر رسول اکرم صلی اللہ تعالیٰ علیہ وسلم کھڑے ہوئے اور میرے پاس تشریف لائے اور میری دونوں آنکھوں کے درمیان بوسہ دے کر فرمایا: "جزاك الله يا عائشة خيرا ما سررت مني كسروري منك" اے عائشہ (رضی اللہ تعالیٰ عنہا) اللہ تعالیٰ تمہیں جزائے خیر دے۔ تم اتنا مجھ سے مسرور نہیں ہوئیں جتنا تم نے مجھے مسرور کیا۔ مطلب یہ کہ میرا ذوق و سرور تمہارے ذوق و سرور سے جو مجھ سے ہوا زیادہ ہے اور رسول اللہ صلی اللہ تعالیٰ علیہ وسلم کا ان کے دونوں آنکھوں کے درمیان بوسہ دینے میں حضرت عائشہ رضی اللہ تعالیٰ عنہا کے ساتھ انصاف و شاباشی ہے کہ محبت و معرفت کی آنکھ سے رسول اکرم صلی اللہ تعالیٰ علیہ وسلم کا جمال باکمال دیکھا۔

رسول اکرم صلی اللہ تعالیٰ علیہ وسلم کی بارگاہ مقدس میں ام المؤمنین حضرت سیدہ عائشہ صدیقہ رضی اللہ تعالیٰ عنہا کو جو فضیلت و برتری حاصل تھی اس کا اظہار ام المؤمنین اس طرح فرماتی ہیں کہ رسول اکرم صلی اللہ تعالیٰ علیہ وسلم جب نماز پڑھتے تو میں رسول اکرم صلی اللہ تعالیٰ علیہ وسلم کے آگے سیدھی لیٹی رہتی تھی اور یہ سلوک میرے ہی ساتھ خاص تھا اور رات کی نماز میں جب رسول اکرم صلی اللہ



تعالیٰ علیہ وسلم قیام فرماتے اور حضرت سیدہ صدیقہ رضی اللہ تعالیٰ عنہا اپنی جگہ ہوتی تھیں تو سجدہ کے وقت سر مقدس حضرت سیدہ صدیقہ رضی اللہ تعالیٰ عنہا کے پائے مبارک تک پہنچتا تھا۔ یہ بات اس کو لازم نہیں کہ رسول اکرم صلی اللہ تعالیٰ علیہ وسلم حضرت سیدہ صدیقہ رضی اللہ تعالیٰ عنہا کے مواجہہ میں نماز پڑھتے تھے بلکہ ان کے پاؤں کی جانب کیونکہ حضرت سیدہ صدیقہ رضی اللہ تعالیٰ عنہا رسول اللہ اکرم صلی اللہ تعالیٰ علیہ وسلم کی داہنی جانب سوئی ہوتی تھیں۔ اگرچہ حدیث کا ظاہری لفظ اس جگہ ایسے ہی واقع ہے کہ "و أنا معترض بین یدی رسول اللہ مثل الجنازة۔" یعنی میں رسول اکرم صلی اللہ تعالیٰ علیہ وسلم کے آگے جنازہ کی طرح لیٹی ہوتی تھی۔ اس سے ام المؤمنین حضرت صدیقہ رضی اللہ تعالیٰ عنہا کی مزید فضیلت ثابت ہوتی ہے کیونکہ رسول اکرم صلی اللہ تعالیٰ علیہ وسلم کی نماز کی یہ حالت انہیں کے ساتھ خاص تھی اور اختصاص کا مطلب یہ ہے کہ اس کا وقوع اتفاق سے اسی دن ہوتا تھا جس دن باری حضرت صدیقہ رضی اللہ تعالیٰ عنہا کے ہاں ہوتی تھی اختصاص کا یہ معنی نہیں کہ ان کے ساتھ جائز تھا اور نہ کسی اور زوجہ مطہرہ کے ہاں ایسا ہوتا تھا کہ ان کے ساتھ بھی جائز ہوتا۔

مذکورہ حدیث کے آخر میں آیا ہے کہ رسول اکرم صلی اللہ تعالیٰ علیہ وسلم جب اپنے دست اقدس کو میرے پاؤں سے چھواتے تو میں اپنے پاؤں کو کھینچ لیتی تھی اور پھر جب رسول اکرم صلی اللہ تعالیٰ علیہ وسلم سجدہ سے سر مبارک کو اٹھاتے تو میں اپنے پاؤں کو دراز کر لیتی تھی۔ اس سے معلوم ہوا کہ سجدہ کرنے کی جگہ حضرت صدیقہ رضی اللہ تعالیٰ عنہا کے پاؤں کے قریب تھی اور قیام کے وقت پاؤں کو پھیلانے کی وجہ یا تو نیند کا غلبہ تھا یا کوئی اور وجہ تھی۔ (واللہ تعالیٰ اعلم بالصواب) اور نماز کی اس حالت کا عذر یہ تھا کہ اس رات حجرہ مبارک میں



چراغ روشن نہ تھا۔

### ایک نکتہ

یہاں پر یہ نکتہ بھی خیال رہے کہ حضرت عائشہ صدیقہ رضی اللہ تعالیٰ عنہا کی روایت کردہ اس حدیث میں علمائے احناف کے اس موقف کی واضح دلیل ہے کہ عورت کو چھونے سے وضوء نہیں ٹوٹتا۔ (فافہم)

ام المؤمنین حضرت سیدہ عائشہ صدیقہ رضی اللہ تعالیٰ عنہا اپنی ایک اور امتیازی فضیلت کو بیان کرتے ہوئے فرماتی ہیں کہ میں اور رسول اکرم صلی اللہ تعالیٰ علیہ وسلم ایک ہی برتن سے غسل کرتے تھے اور آپ کسی اور زوجہ مطہرہ کے ساتھ ایسا نہ کرتے تھے۔ مشکوٰۃ شریف میں حضرت معاذ عدویہ رضی اللہ تعالیٰ عنہا نے حضرت سیدہ عائشہ صدیقہ رضی اللہ تعالیٰ عنہا سے روایت کیا ہے کہ میں اور رسول اکرم صلی اللہ تعالیٰ علیہ وسلم ایک برتن سے غسل کرتے تھے جو صرف میرے اور رسول اکرم صلی اللہ تعالیٰ کے درمیان تھا۔ رسول اکرم صلی اللہ تعالیٰ علیہ وسلم مجھ سے سبقت و جلدی فرماتے یہاں تک کہ میں عرض کرتی کہ میرے لئے تو پانی یا برتن چھوڑیئے تاکہ میں بھی پانی لوں۔ راوی فرماتے ہیں حالانکہ رسول اکرم صلی اللہ تعالیٰ علیہ وسلم اور حضرت صدیقہ رضی اللہ تعالیٰ عنہا جنبی ہوتے۔

ام المؤمنین حضرت عائشہ صدیقہ رضی اللہ تعالیٰ عنہا کے فضائل میں سے یہ بھی ہے کہ رسول اکرم صلی اللہ تعالیٰ علیہ وسلم انہیں کے گھر میں، انہیں کی باری میں اور انہیں کے سینے اور گلوں کے درمیان وفات پائی۔ چنانچہ وہ فرماتی ہیں:

”توفي النبي صلى الله تعالى عليه وسلم في بيتي و نربتني و بين سحري و نحري و جمع الله بين ريقی و ريقه قالت:



دخل عبد الرحمن بسواك فضعف النبي صلى الله عليه وسلم  
فاخذته فمضضته ثم سننته“

ترجمہ: نبی کریم صلی اللہ تعالیٰ علیہ وسلم میرے گھر میں، میری باری میں اور  
میرے سینے اور گلو کے درمیان وفات پائی اور آخر میں اللہ تعالیٰ نے میرے  
لعاب کو ان کے لعاب سے ملا دیا وہ اس طرح کہ (میرے بھائی) عبد الرحمن  
مسواک لے کر آئے حضور کو کمزوری تھی (یہ دیکھ کر کہ) رسول اکرم صلی اللہ علیہ  
وسلم مسواک کرنا چاہتے ہیں، میں نے مسواک پہلے اپنے دانتوں سے نرم کی اور  
رسول اکرم صلی اللہ تعالیٰ علیہ وسلم کو مسواک کرا دی۔

### حضرت عائشہ اور آیت تیمم کا نزول

ام المؤمنین حضرت سیدہ عائشہ صدیقہ رضی اللہ تعالیٰ عنہا کی خصوصیات میں  
سے ایک یہ بھی ہے کہ انہیں کے ذریعہ امت محمدیہ علیہ التحیۃ والثناء کو تیمم جیسی عظیم  
نعمت نصیب ہوئی تھی۔ جی ہاں! صحیح بخاری شریف میں ہے کہ ایک سفر میں  
حضرت عائشہ صدیقہ رضی اللہ تعالیٰ عنہا کے پاس ایک ہار اپنی بہن حضرت اسماء  
بنت ابوبکر رضی اللہ تعالیٰ عنہما سے مانگا ہوا تھا جو کہ راستے میں کہیں گم ہو گیا۔ رسول  
اکرم صلی اللہ تعالیٰ علیہ وسلم نے چند صحابہ کرام علیہم الرضوان کو ہار کی تلاش کے  
لئے بھیجا۔ راستے میں نماز کا وقت ہو گیا۔ پانی موجود نہ ہونے کی وجہ سے ان  
صحابہ کرام رضی اللہ تعالیٰ عنہم اجمعین نے بلا وضو نماز ادا کی اور جب رسول اکرم  
صلی اللہ تعالیٰ علیہ وسلم کی خدمت اقدس میں حاضر ہوئے تو بڑے رنج و الم کے  
ساتھ سارا واقعہ آپ کی خدمت میں پیش کیا۔ اسی وقت آیت تیمم کا نزول ہوا۔  
اس عظیم نعمت کو یاد کر کے حضرت اسید بن حضیر رضی اللہ تعالیٰ عنہ نے حضرت سیدہ  
عائشہ صدیقہ رضی اللہ تعالیٰ عنہا کو مخاطب کرتے ہوئے فرمایا تھا:



”جزاك الله خيرا ما نزل بك أمرا لإجعل الله لك منه فرجا

و مخرجا و جعل للمسلمين بركة“ (البخاری: ۵۳۲/۸)

ترجمہ: اللہ تعالیٰ آپ کو بہترین بدلہ عطا فرمائے جب بھی آپ کو کوئی مشکل پیش آئی اللہ تعالیٰ نے خود آپ کے لئے اس مصیبت سے نکلنے کا راستہ پیدا فرمادیا اور وہ مشکل عام مسلمانوں کے لئے برکت و رحمت کا باعث بن گئی۔

رسول اکرم صلی اللہ تعالیٰ علیہ وسلم کو ام المؤمنین حضرت سیدہ عائشہ صدیقہ رضی اللہ تعالیٰ عنہا سے اس قدر محبت تھی کہ اس کو بیان نہیں کیا جاسکتا۔ ایک سفر میں ام المؤمنین حضرت سیدہ عائشہ صدیقہ رضی اللہ تعالیٰ عنہا اور ام المؤمنین حضرت سیدہ حفصہ رضی اللہ تعالیٰ عنہا رسول اکرم صلی اللہ تعالیٰ علیہ وسلم کے ہم سفر تھیں۔ اس روز حضرت سیدہ حفصہ رضی اللہ تعالیٰ عنہا نے اپنی سواری کا اونٹ حضرت عائشہ صدیقہ رضی اللہ تعالیٰ عنہا کے اونٹ سے بدل لیا۔ راستے میں رسول اکرم صلی اللہ تعالیٰ عنہا حضرت سیدہ عائشہ صدیقہ رضی اللہ تعالیٰ عنہا کے اونٹ کی طرف گئے جس پر حضرت سیدہ حفصہ رضی اللہ تعالیٰ عنہا سوار تھیں اور انہیں کے ساتھ چل پڑے۔ ام المؤمنین حضرت سیدہ عائشہ صدیقہ رضی اللہ تعالیٰ عنہا کو اس جدائی کی برداشت نہ ہوئی۔ جب وہ منزل پر پہنچ کر سواری سے اتریں، تو انھوں نے اپنا پاؤں گھاس کے اندر ڈال کر فرمایا: ”یا رب سلط علی عقربا او حية تلد غنی، رسولك و لا استطیع أن أقول له شیئا۔“ اے رب کسی سانپ یا بچھو کو بھیج کہ وہ مجھے کاٹ کھائے اور وہ تیرے رسول ہیں..... ان کی شان میں تو میں کچھ نہیں کہہ سکتی۔

امہات المؤمنین رضی اللہ تعالیٰ عنہن کی حالت ساری دنیا کی خواتین سے مختلف تھی۔ عام مشاہدہ یہ ہے کہ غریب و نادار لوگوں کی بیویاں روکھی سوکھی کھا کر



اور جو ملے پہن کر صبر و شکر سے زندگی بسر کرنے پر مجبور ہوتی ہیں جب کہ امراء اور حکمرانوں اور بادشاہوں کی بیویاں ناز و نعمت میں رہتی ہیں۔ ازواج النبی صلی اللہ تعالیٰ علیہ وسلم تاجدار عرب و عجم کی ازواج ہونے کے باوجود ان کے گھر کی مالی حالت وہ تھی جس کا اس معیار کی خواتین تصور بھی نہیں کر سکتیں۔

بعض مستشرقین نے یہ تاثر دینے کی کوشش کی ہے کہ رسول اللہ صلی اللہ تعالیٰ علیہ وسلم ہر سال خیبر وغیرہ کی زمینوں کی آمدنی سے انہیں ایک بڑا حصہ عطا فرماتے تھے اور مال کی کثرت کی وجہ سے ان کے درمیان حسد و کینہ پروان چڑھنے لگا تھا۔ اگر حقیقت کا جائزہ لیں تو مستشرقین کا یہ الزام تاریخی وزینی حقائق کو جھٹلانے کے مترادف نظر آئے گا۔ اس امر میں کسی کے لئے بھی شک و شبہ کی گنجائش نہیں ہے کہ قومی آمدنی کی بہت سی مدیں ایسی تھیں جو مکمل طور پر رسول اکرم صلی اللہ تعالیٰ علیہ وسلم کے قبضہ تصرف میں تھیں اور آپ صلی اللہ تعالیٰ علیہ وسلم کو بارگاہ خداوندی سے قومی آمدنی کی ان مدوں سے اپنے اہل خانہ پر خرچ کرنے کی پوری اجازت بھی حاصل تھی لیکن اس کے باوجود آپ صلی اللہ تعالیٰ علیہ وسلم نے اپنے گھر کے لئے فقر و قناعت کی نعمت عظمیٰ کو ہی اختیار فرمایا تھا۔

جی ہاں! ازواج مطہرات رضی اللہ تعالیٰ عنہن نے جب مہاجرین و انصار کے گھروں کی فارغ البالی کو دیکھا، جس کی وجہ سے مہاجرین و انصار پہلے کی نسبت خوشحالی کی زندگی گزار رہے ہیں لیکن کاشانہ نبوت کا حال یہ ہے کہ اب بھی یہاں فقر ہی کی حکمرانی ہے، تو سب نے متفقہ طور پر رسول اکرم صلی اللہ تعالیٰ علیہ وسلم سے اپنی حالت کی شکایت کرنے کا فیصلہ کر لیا۔ جب ازواج مطہرات رضی اللہ تعالیٰ عنہن نے رسول اکرم صلی اللہ تعالیٰ علیہ وسلم کی خدمت اقدس میں اپنا مطالبہ پیش کیا۔ تو اللہ تبارک و تعالیٰ نے یہ آیت تخیّر نازل فرمائی:



آیت: "یا ایہا النبی قل لأزواجك إن كنتن تردن الحیوة الدنیا و زینتها فتعالین أمتعن و أسرحکن سراحا جمیلا و إن كنتن تردن اللہ و رسولہ و الدار الآخرة فإن اللہ أعد للمحسنات منک أجرا عظیما" (الاحزاب: ۲۱/۲۸-۲۹)

ترجمہ: اے غیب بتانے والے! نبی اپنی بیویوں سے فرما دے اگر تم دنیا کی زندگی اور اس کی آرائش چاہتی ہو تو آؤ میں تمہیں مال دوں اور اچھی طرح چھوڑ دوں۔ (کنز الایمان)

اس آیت کریمہ میں رسول اکرم صلی اللہ تعالیٰ علیہ وسلم کو یہ حکم دیا گیا کہ آپ اپنی ازواج مطہرات (رضی اللہ تعالیٰ عنہن) سے فرمادیں کہ اگر تم مال دنیا چاہتی ہو تو آؤ میں تمہیں زیادہ سے زیادہ مال عطا کر کے عہدگی کے ساتھ فارغ کر دوں اور اگر تم اللہ اور اس کے رسول (صلی اللہ تعالیٰ علیہ وسلم) کا قرب چاہتی ہو تو پھر تمہیں اسی عسرت و تنگدستی کی زندگی پر صبر کرنا پڑے گا۔ البتہ قرب رسول میں عسرت کی زندگی پر تمہیں عظیم اجر ملے گا۔

اس آیت کریمہ کے ذریعہ ام المؤمنین حضرت عائشہ صدیقہ رضی اللہ تعالیٰ عنہا کی فضیلت اس طور پر ثابت ہوتی ہے کہ جب یہ آیت کریمہ نازل ہوئی تو رسول اکرم صلی اللہ تعالیٰ علیہ وسلم نے سب سے پہلے حضرت صدیقہ رضی اللہ تعالیٰ عنہا کو یہ آیت کریمہ سنائی اور آیت کی تلاوت سے قبل یہ بھی فرمایا کہ:

”میں تم سے ایک بات کہنے والا ہوں، اس کے جواب میں جلد بازی سے کام مت لینا بلکہ اپنے والدین سے مشورہ کر کے ہی اس کا جواب دینا۔ اس کے بعد رسول اکرم صلی اللہ تعالیٰ علیہ وسلم نے مذکورہ بالا آیت تحیر پڑھ کر سنائی۔

اس میں حضرت صدیقہ رضی اللہ تعالیٰ عنہا کی محبت کا بھی امتحان تھا آپ کی



عقل کا بھی امتحان اور آپ کے خلوص و جان نثاری کا بھی امتحان تھا لیکن آیت کریمہ سنتے ہی اس کے جواب میں جوابات کہی اس نے یہ ثابت کر دیا کہ آپ ان تمام امتحانوں میں کامیاب نکلی ہیں۔ آپ نے عرض کیا:

”أوفى هذا أستأمر أبوى فإنى أريد الله ورسوله ودار الآخرة.“ (شبہات و ابطال حول زوجات الرسول ۴۱)

ترجمہ: کیا میں اس بات میں اپنے والدین سے مشورہ کروں! میں تو اللہ تبارک و تعالیٰ، اس کے رسول اور آخرت کی زندگی کو منتخب کرتی ہوں۔

ام المؤمنین حضرت عائشہ صدیقہ رضی اللہ تعالیٰ عنہا کے اس مثالی جواب نے جہاں ایک طرف خود ان کو وفا کے اس امتحان میں کامیاب قرار دیا، وہیں دوسری جانب آپ کا یہ عمل دوسرے ازواج مطہرات رضی اللہ تعالیٰ عنہن کے لئے بھی ایک عمدہ اور بہترین نمونہ عمل بن گیا اور ان سبھوں نے بھی آپ رضی اللہ تعالیٰ عنہا کے نقشہ قدم پر چلتے ہوئے وہی جواب دے کر اس کڑے امتحان میں کامیابی حاصل کر لی۔ ازواج مطہرات رضی اللہ تعالیٰ عنہن کو اس کا یہ عظیم صلہ! کہ رسول اکرم صلی اللہ تعالیٰ علیہ وسلم کو ان کے علاوہ دوسرے خواتین سے نکاح کرنے اور ان کے بدلے دوسری عورتوں کو اپنی زوجیت میں لینے سے منع کر دیا گیا۔

**حضرت صدیقہ کا ایک صبر آزما امتحان:**

ام المؤمنین حضرت سیدہ عائشہ صدیقہ رضی اللہ تعالیٰ عنہا کو رسول اکرم صلی اللہ تعالیٰ علیہ وسلم سے جو غایت درجہ محبت و انسیت تھی ان میں حضرت صدیقہ رضی اللہ تعالیٰ عنہا کو سخت امتحان بھی دینا پڑا لیکن آپ اس امتحان میں کامیاب نکلیں۔ اس کی ایک واضح مثال کا ذکر ہو چکا ہے اور دوسری مثال یہ ہے کہ غزوہ انمار میں حضرت صدیقہ رضی اللہ تعالیٰ عنہا کی سواری کیمپ میں تاخیر سے پہنچی



جس کی وجہ سے منافقین نے ان کی شان میں گستاخیاں کیں۔ ہر کوئی بخوبی جانتا ہے کہ جنس لطیف کے لئے ایسا موقع سخت مصیبت کا ہوتا ہے لیکن ایسے پریشان مرحلے میں بھی کیا قوت ایمانیہ اور پاکی فطرت تھی حضرت صدیقہ رضی اللہ تعالیٰ عنہا کی کہ جب رسول اکرم صلی اللہ تعالیٰ علیہ وسلم نے ان سے اس کے متعلق پوچھا تو حضرت صدیقہ رضی اللہ تعالیٰ عنہا نے اپنے میکے والوں کو مخاطب کرتے ہوئے کہا:

”فلئن قلت لكم إني بريئة لا تصدقوني ولئن اعترفت لكم بأمر والله يعلم أني بريئة منه لتصدقني فوالله لا أجد لي و لكم مثلاً إلا أبا يوسف حين قال فصبر جميل. والله المستعان على ما تصفون“ (صحیح بخاری شریف غزوہ انمارج: ۵۹۶/۲)

ترجمہ: اگر میں کہوں گی کہ میں پاک ہوں تو میری اس بات پر کوئی یقین نہیں کرے گا اور اگر میں کسی بات کا اعتراف کر لوں حالانکہ اللہ تعالیٰ جانتا ہے کہ میں بالکل اس سے پاک ہوں تو وہ باور کر لی جائے گی۔ ایسی حالت میں میں اپنے لئے صرف حضرت یعقوب علیہ السلام کی مثال پاتی ہوں جنہوں نے کہا تھا کہ آزمائش کے وقت صبر کرنا ہی خوب ہوتا ہے اس سلسلہ میں خدا ہی مددگار ہے۔

**حضرت عائشہ کی طہارت کے متعلق آیت کا نازل ہونا**

حضرت سیدہ عائشہ صدیقہ رضی اللہ تعالیٰ عنہا فرماتی ہیں کہ مجھے اپنی پاکی اور صفائی کی وجہ سے اس بات پر یقین تھا کہ اللہ تبارک و تعالیٰ روایا میں رسول اکرم صلی اللہ تعالیٰ علیہ وسلم کو میرے متعلق بتا دے گا، میں نے کبھی یہ سوچا تک نہ تھا کہ میرے حق میں اللہ تعالیٰ وحی نازل فرمائے گا لیکن رسول اکرم صلی اللہ تعالیٰ علیہ وسلم اسی جگہ تشریف فرماتے تھے کہ اللہ تبارک و تعالیٰ نے وحی نازل فرمائی:



آیت: "الْخَبِيثَاتُ لِلْخَبِيثِينَ وَالْخَبِيثُونَ لِلْخَبِيثَاتِ وَ  
 الطَّيِّبَاتُ لِلطَّيِّبِينَ وَالطَّيِّبُونَ لِلطَّيِّبَاتِ أُولَئِكَ مُبَرَّءُونَ مِمَّا  
 يَقُولُونَ لَهُمْ مَغْفِرَةٌ وَرِزْقٌ كَرِيمٌ" (النور: ۲۶/۱۸)  
 ترجمہ: ناپاک عورتیں ناپاک مردوں کے لئے اور ناپاک مرد ناپاک عورتوں  
 کے لئے ہیں اور پاک دامن عورتیں پاک دامن مردوں کے لئے ہیں اور پاک  
 دامن مرد پاک دامن عورتوں کے لئے ہیں۔ یہ مبرا ہیں ان تہمتوں سے جو وہ  
 (ناپاک) لگاتے ہیں۔ ان کے لئے ہی (اللہ کی) بخشش ہے اور عزت والی  
 روزی۔ (کنز الایمان)

اس آیت طہارت کے ذریعہ اللہ تبارک و تعالیٰ نے جہاں ایک طرف ام  
 المؤمنین حضرت سیدہ عائشہ صدیقہ رضی اللہ تعالیٰ عنہا کی پاکی و بے قصوری ظاہر  
 کی اور اس بات کی خبر دی کہ بخشش اور رزق کریم ان ہی کے لئے ہے، وہیں  
 دوسری جانب یہ بھی واضح فرما دیا کہ منافقین کے ذریعہ اس بہتان تراشی سے  
 حضرت صدیقہ رضی اللہ تعالیٰ عنہا کی شان پاک میں کمی کی بجائے ان کا رتبہ ہی  
 بلند ہوا ہے۔ ان کی پاکی و طہارت سے آسمان گونج اٹھا۔ وہ وحی نازل ہوئی جس  
 کی قیامت تک محرابوں میں تلاوت کی جائے گی اور جب جب تلاوت ہوگی تب  
 تب اہل علم کے دل میں حضرت صدیقہ رضی اللہ تعالیٰ عنہا کا مقام بلند تر ہوگا اور  
 ایک نئی محبت پیدا ہوگی۔

یہ نتیجہ و ثمرہ تھا اس تواضع اور انکساری کا جو حضرت صدیقہ رضی اللہ تعالیٰ عنہا  
 میں تھا کیونکہ انھوں نے اپنی پاکی و صفائی کے باوجود اور منافقین کو جھوٹا جاننے  
 کے باوجود اپنے آپ کو اس درجہ نہیں سمجھا کہ اللہ تبارک و تعالیٰ ان کے حق میں وحی  
 نازل فرمائے گا، اس کے ساتھ ہی اگرچہ ان کو یہ بھی معلوم تھا کہ ان کی تکلیف



سے جہاں ان کے والدین سمیت تمام اہل علم کو سخت صدمہ پہنچا ہے، وہیں رسول اکرم صلی اللہ تعالیٰ علیہ وسلم کے قلب مبارک کو بھی ایذا پہنچی ہے (اور کیوں نہ ہو کہ ایک عام میاں بیوی میں سے بھی بیوی کو تکلیف پہنچے تو اس کے شوہر کو بھی اس کی تکلیف سے تکلیف پہنچے گی) پھر بھی وہ انکساری سے یہ سمجھتی رہیں کہ ان کی پاکی عالم رویا میں ظاہر فرمادی جائے گی۔ لیکن اللہ تبارک و تعالیٰ ان ہی کے مراتب بلند کرتا ہے جو اس کی بارگاہ میں تواضع اور انکساری اختیار کرتے ہیں۔

قرآن کی مذکورہ آیت طہارت سے یہ بات پوری طرح واضح ہوگئی کہ کسی خاتون کا حبیب خدا کی زوجیت (نکاح) میں آنا اس خاتون کے پاکباز ہونے کی دلیل ہے کیونکہ اللہ تبارک و تعالیٰ اپنے پاک بندوں کے لئے پاک بیویوں کا ہی انتخاب فرماتا ہے۔

رسول اکرم صلی اللہ تعالیٰ علیہ وسلم اور حضرت صدیقہ رضی اللہ تعالیٰ عنہا کے درمیان آپس میں جو غایت درجہ محبت تھی اس کی بنا پر حضرت مسروق رضی اللہ تعالیٰ عنہ جو اکابر تابعین میں سے ہیں جب ام المؤمنین حضرت سیدہ عائشہ صدیقہ رضی اللہ تعالیٰ عنہا سے روایت کرتے تو فرمایا کرتے:

”حدثتني الصديقة بنت الصديق حبيبة رسول الله صلى الله عليه وسلم“ مجھ سے حدیث بیان کی صدیقہ بیٹی صدیق کی محبوبہ رسول اللہ صلی اللہ تعالیٰ علیہ وسلم نے۔

یا کبھی اس طرح حدیث بیان کرتے: ”حبيبة حبيب الله امرأة من السماء“ اللہ کے محبوب کی محبوبہ آسمانی بیوی۔



رسول اکرم صلی اللہ تعالیٰ علیہ وسلم اور سیدہ  
صدیقہ کے درمیان دلچسپ مکالمے

اسی الفت و محبت کا نتیجہ ہے کہ رسول اکرم صلی اللہ تعالیٰ علیہ وسلم اور ام  
المؤمنین حضرت عائشہ صدیقہ رضی اللہ تعالیٰ عنہا کے مابین ایسا ناز و نیاز تھا جیسا  
کہ محبت و محبوب کے درمیان ہوتا ہے اور وہ جو چاہتیں بلا جھجک عرض کر دیتی  
تھیں۔ حضرت صدیقہ رضی اللہ تعالیٰ عنہا سے مروی ہے کہ ایک دن رسول اکرم  
صلی اللہ تعالیٰ علیہ وسلم میرے پاس تشریف لائے، میں اپنی گڑیاں گھر کے ایک  
دریچے میں رکھ کر اس پر پردہ ڈالے رکھتی تھی رسول اکرم صلی اللہ تعالیٰ علیہ وسلم کے  
ساتھ حضرت زید رضی اللہ تعالیٰ عنہ بھی تھے انھوں نے دریچے (کھڑکی) کے پردہ  
کو اٹھایا اور گڑیاں رسول اکرم صلی اللہ تعالیٰ علیہ وسلم کو دیکھا میں۔ رسول اکرم صلی  
اللہ تعالیٰ علیہ وسلم نے فرمایا: یہ سب کیا ہیں؟ میں نے عرض کیا یہ میری بیٹیاں ہیں  
یعنی یہ میری گڑیاں ہیں۔ رسول اکرم صلی اللہ تعالیٰ علیہ وسلم نے ان گڑیوں میں  
ایک گھوڑا بھی ملاحظہ فرمایا جس کے دو بازو تھے۔ فرمایا: کیا گھوڑوں کے بھی بازو  
ہوتے ہیں؟ میں نے عرض کیا شاید رسول اکرم صلی اللہ تعالیٰ علیہ وسلم نے نہیں سنا  
ہے کہ حضرت سلیمان علیہ السلام کے گھوڑے کے دو بازو تھے۔ رسول اکرم صلی اللہ  
تعالیٰ علیہ وسلم نے اس پر اتنا تبسم فرمایا کہ آپ کے دند انہائے مبارک کھل گئے۔

ایک مرتبہ رسول اکرم صلی اللہ تعالیٰ علیہ وسلم نے فرمایا: "من حوسب  
عذب" جس کا حساب کیا گیا وہ عذاب میں پڑا۔ اس پر حضرت سیدہ صدیقہ رضی  
اللہ تعالیٰ عنہا نے عرض کیا یا رسول اللہ صلی اللہ تعالیٰ علیہ وسلم حق تعالیٰ تو فرماتا ہے:  
"فسوف يحساب حسابا يسيرا" تو عنقریب حساب کیا جائے گا آسان  
حساب، جب حساب آسان ہوگا تو اس پر عذاب کیسے ہوگا؟ رسول اکرم صلی اللہ



تعالیٰ علیہ وسلم نے اس کے جواب میں فرمایا: ”یہ پیشی ہے حساب نہیں ہے۔ مراد حساب میں مناقشہ ہے۔“

ایک اور مرتبہ رسول اکرم صلی اللہ تعالیٰ علیہ وسلم نے فرمایا جو خدا کے لقا کو محبوب رکھتا ہے حق تعالیٰ بھی اس کے لقا کو پسند فرماتا ہے اور جو اس کی لقا کو برا جانتا ہے حق تعالیٰ بھی اس کی لقاء کو برا جانتا ہے۔ لقا سے مراد موت لیتے ہیں: اس پر حضرت صدیقہ رضی اللہ تعالیٰ عنہا نے عرض کیا ہم تو ناپسند کرتے ہیں۔ مطلب یہ کہ ہم تو نفس و طبع کے اعتبار سے موت کو برا (جانتے ہیں) سمجھتے ہیں۔ رسول اکرم صلی اللہ تعالیٰ علیہ وسلم نے جواب دیا یہ بات ایسی نہیں ہے جیسی تم نے سمجھی ہے بلکہ حق تعالیٰ اپنے بندوں میں سے جسے چاہتا ہے اس کے دل میں موت کی محبت پیدا کر دیتا ہے اگرچہ ایام موت کے قریب ہو۔

اسی طرح ایک مرتبہ کا ذکر ہے کہ رسول اکرم صلی اللہ تعالیٰ علیہ وسلم نے فرمایا کوئی شخص جنت میں نہیں جائے گا مگر حق تعالیٰ کی رحمت اور اس کے فضل سے سیدہ عائشہ صدیقہ رضی اللہ تعالیٰ عنہا نے عرض کیا یا رسول اللہ صلی اللہ تعالیٰ علیہ وسلم! کیا آپ بھی جنت میں داخل نہ ہوں گے مگر اللہ تعالیٰ کی رحمت سے؟ فرمایا ”ہاں میں بھی داخل نہ ہوں گا، مگر یہ کہ مجھے حق تعالیٰ نے اپنی رحمت میں چھپالیا ہے۔“

ایک اور مرتبہ رسول اکرم صلی اللہ تعالیٰ علیہ وسلم نے حضرت عائشہ صدیقہ رضی اللہ تعالیٰ عنہا سے فرمایا تمہارے قرین شیطان نے تمہیں اس پر آمادہ کیا۔ اس پر حضرت سیدہ عائشہ صدیقہ رضی اللہ تعالیٰ عنہا نے عرض کیا: آدمی کے ساتھ شیطان بھی ہوتا ہے؟ رسول اکرم صلی اللہ تعالیٰ علیہ وسلم نے فرمایا: ”ہر آدمی کے ساتھ قرین (ہمزاد) شیطان ہوتا ہے۔ حضرت سیدہ صدیقہ رضی اللہ تعالیٰ عنہا



نے عرض کیا ”کیا آپ کا بھی ہے یا رسول اللہ صلی اللہ تعالیٰ علیہ وسلم! رسول اکرم صلی اللہ تعالیٰ علیہ وسلم نے فرمایا ”ہاں! میرا شیطان میرا مطیع (فرمانبردار) ہو گیا اور مسلمان ہو گیا۔

ام المؤمنین حضرت عائشہ صدیقہ رضی اللہ تعالیٰ عنہا سے منقول ہے کہ رسول اکرم صلی اللہ تعالیٰ علیہ وسلم نے فرمایا: ”اے عائشہ (رضی اللہ تعالیٰ عنہا) میں جانتا ہوں کہ تم کبھی مجھ سے خوش ہوتی ہو اور کبھی مجھ سے ناراض“ میں نے عرض کیا یا رسول اللہ صلی اللہ تعالیٰ علیہ وسلم! آپ اسے کیسے جانتے ہیں؟ فرمایا: جب تم خوش ہوتی ہو تو کہتی ہو ”لا ورب محمد“ نہیں محمد صلی اللہ تعالیٰ علیہ وسلم کے رب کی قسم اور جب تم ناراض ہوتی ہو تو کہتی ہو ”لا ورب ابراہیم“ نہیں ابراہیم علیہ السلام کے رب کی قسم۔ میں نے عرض کیا یا رسول اللہ صلی اللہ تعالیٰ علیہ وسلم! آپ نے بالکل درست و صحیح فرمایا۔ ”ولکن ما اھجر إلا اسمک“ لیکن میں صرف آپ کے نام کو چھوڑتی ہوں۔ اس کا مطلب یہ کہ ناراضگی اور ناخوشی کی حالت میں صرف آپ کا نام نہیں لیتی ہوں لیکن آپ کی ذات گرامی اور آپ کی یاد میرے دل میں ہے اور میری جان آپ کی محبت میں مستغرق ہے۔ اس محبت میں کوئی تبدیلی واقع نہیں ہوتی۔ اور یہ بھی انہیں سے منقول ہے کہ رسول اکرم صلی اللہ تعالیٰ علیہ وسلم نے فرمایا: اے عائشہ (رضی اللہ تعالیٰ عنہا)! اگر تم چاہتی ہو کہ جنت میں میرے ساتھ رہو تو تمہیں چاہئے کہ دنیا میں اس طرح رہو جس طرح راہ چلتا مسافر ہوتا ہے کہ وہ کسی کپڑے کو پرانا نہیں سمجھتا اور جب تک کہ وہ پیوند کے قابل ہے وہ اس میں پیوند لگاتا ہے۔

ایک روایت میں ہے کہ حضرت سیدہ عائشہ صدیقہ رضی اللہ تعالیٰ عنہا نے رسول اکرم صلی اللہ تعالیٰ علیہ وسلم سے عرض کیا ”یا رسول اللہ صلی اللہ تعالیٰ علیہ



وسلم! میرے لئے دعا فرمائیے کہ حق تعالیٰ مجھے جنت میں آپ کے ازواج مطہرات (رضی اللہ تعالیٰ عنہن) میں سے رکھے۔ رسول اکرم صلی اللہ تعالیٰ علیہ وسلم نے فرمایا: اگر تم اس مرتبہ کو چاہتی ہو تو کل کے لئے کھانا بچا کے نہ رکھو اور کسی کپڑے کو جب تک کہ اس میں پیوند لگ سکتا ہے بیکار نہ کرو۔ حضرت سیدہ صدیقہ رضی اللہ تعالیٰ عنہا رسول اکرم صلی اللہ تعالیٰ علیہ وسلم کی اس نصیحت پر ہمیشہ کاربند رہیں کہ کبھی آج کا کھانا کل کے لئے بچا کر نہ رکھا۔

حضرت عروہ بن زبیر رضی اللہ تعالیٰ عنہ سے مروی ہے وہ فرماتے ہیں کہ میں نے حضرت سیدہ صدیقہ رضی اللہ تعالیٰ عنہا کو ستر ہزار درہم راہ خدا میں صدقہ کرتے دیکھا ہے حالانکہ ان کی قمیص مبارک کے دامن میں پیوند لگا ہوا تھا۔ ایک مرتبہ حضرت عبد اللہ بن زبیر رضی اللہ تعالیٰ عنہ نے ان کے لئے ایک لاکھ درہم بھیجے تو انھوں نے اسی دن سب اللہ تعالیٰ کی بارگاہ میں خرچ کر دیئے اور رشتہ دار و فقراء پر تقسیم فرما دیئے اس دن وہ روزے سے تھیں لیکن شام کے کھانے کے لئے ان میں سے کچھ نہ بچایا۔ باندی نے عرض کیا کہ اگر ایک درہم روٹی خریدنے کے لئے بچالے تیں تو اچھا ہوتا، فرمایا یا نہیں آیا اگر یاد آ جاتا تو میں بچا لیتی۔ (مدارج النبوة ج ۲، ص ۱۱-۱۰-۸۰۹)

یہ حالت بھی ام المؤمنین حضرت سیدہ عائشہ صدیقہ رضی اللہ تعالیٰ عنہا کی زیادتی فضیلت و انس و محبت کا باعث ہے کہ حضرت زینب رضی اللہ تعالیٰ عنہا نے حضرت یوسف علیہ السلام کو صرف ایک مرتبہ دیکھا تھا اور وہ عاشق و فریفتہ ہو گئیں تھیں جب کہ رسول اکرم صلی اللہ تعالیٰ علیہ وسلم کو حضرت عائشہ صدیقہ رضی اللہ تعالیٰ عنہا کی تصویر خواب میں تین مرتبہ دکھائی گئی۔

ام المؤمنین حضرت سیدہ عائشہ صدیقہ رضی اللہ تعالیٰ عنہا کی عظمت و



فضیلت اور طہارت و پاکیزگی کے پیش نظر صحابہ کرام رضی اللہ تعالیٰ عنہم اجمعین کے دلوں میں ان کے لئے غایت درجہ احترام و اکرام کا جذبہ پایا جاتا تھا اور وہ کسی سے بھی حضرت صدیقہ رضی اللہ تعالیٰ عنہا کی شان میں ادنیٰ سی بھی گستاخی کو معاف نہیں فرماتے تھے۔ حضرت عمار بن یاسر رضی اللہ تعالیٰ عنہما سے مروی ہے کہ انھوں نے کسی کو سیدہ عائشہ صدیقہ رضی اللہ تعالیٰ عنہا کے بارے میں بدگوئی کرتے سنا تو فرمایا: ”أَسْكَتَ مَقْبُوحًا مَنبُوحًا اتَّقِ فِي حَبِيبَةِ رَسُولِ اللَّهِ صَلَّى اللَّهُ عَلَيْهِ وَسَلَّمَ“ ذلیل و خوار خاموش رہ، کیا تو اللہ تعالیٰ کے رسول کی محبوبہ پر بدگوئی کرتا ہے۔

ام المؤمنین حضرت سیدہ عائشہ صدیقہ رضی اللہ تعالیٰ عنہا بہت ہی متواضع اور منکسر المزاج واقع ہوئی تھیں اسی کے ساتھ ساتھ ان کو دنیا سے کافی حد تک بیزاری و شگستگی بھی تھی۔ یہی وجہ ہے کہ حضرت صدیقہ رضی اللہ تعالیٰ عنہا نے اپنی وفات کے وقت فرمایا: ”..... کاش کہ میں درخت ہوتی کہ مجھے کاٹ ڈالتے، ..... کاش کہ میں ایسی ہوتی ..... کہ کوئی مجھے یاد نہ کرتا، کاش کہ میں پیدا ہی نہ ہوئی ہوتی۔“

ان کے والد بزرگوار خلیفہ اول امیر المؤمنین حضرت ابو بکر صدیق رضی اللہ تعالیٰ عنہ نے بھی ایسا ہی کہا تھا۔ اس لئے وہ کیوں نہیں کہتیں؟ علمائے کرام فرماتے ہیں کہ خدا کے مقرب و برگزیدہ بندے ہر چند کہ مامور و مبشر ہوتے ہیں لیکن بارگاہ خداوندی کا خوف ہمیشہ ان کے ساتھ ہوا کرتا ہے۔

اہل سیر بیان کرتے ہیں کہ ایک شخص نے حضرت سیدہ عائشہ صدیقہ رضی اللہ تعالیٰ عنہا سے سوال کیا کہ میں کیسے جانوں کہ میں نیک ہوں۔ فرمایا جب تم اپنی بدی کو جان لو۔ اس شخص نے کہا میں کیسے جانوں کہ میں برا ہوں؟ فرمایا:



”جب تم جان لو کہ یہ نیکی ہے اور وہ ہمیشہ فرمایا کرتیں کہ تمہارے لئے جنت کے دروازے کھلے رہیں گے۔ پوچھا کس طرح اور کس عمل سے؟ فرمایا بھوک اور پیاس سے۔“

ایک مرتبہ ام المؤمنین حضرت سیدہ عائشہ صدیقہ رضی اللہ تعالیٰ عنہا قرآن کریم کی تلاوت کر رہی تھیں۔ جب اس آیت کریمہ پر پہنچیں کہ:

”وَلَقَدْ أَنْزَلْنَا إِلَيْكُمْ مَا فِيهِ ذِكْرُكُمْ أَفَلَا تَعْقِلُونَ“ (الانبیاء: ۱۷/۱۰)

ترجمہ: بلاشبہ ہم نے تمہاری طرف وہ قرآن نازل فرمایا جس میں تمہاری یاد و نصیحت ہے تم غور و فکر کیوں نہیں کرتے“ (کنز الایمان)

اس کے بعد ہمیشہ قرآن پڑھتیں اور آیات قرآنی کے معانی میں غور و فکر کرتی تھیں۔ یہاں تک کہ ایک مرتبہ فرمایا ”حق تعالیٰ نے میرے ذکر اور میری صفت کی قرآن میں خبر دی ہے۔ لوگوں نے پوچھا وہ کون سی جگہ ہے انھوں نے فرمایا یہ ہے کہ حق تعالیٰ فرماتا ہے:

”وَأَخْرَجُوا عَتَرَفُوا بِذُنُوبِهِمْ خَلَطُوا عَمَلًا صَالِحًا وَآخَر  
سَيِّئًا عَسَىٰ اللَّهُ أَنْ يَتُوبَ عَلَيْهِمْ“ (التوبة: ۱۱/۱۰۲)

**حضرت عائشہ اور امومت امت**

بشر بن عقرہ رضی اللہ تعالیٰ عنہما سے روایت ہے کہ جنگ احد کے دن میرے والد گرامی شہید ہو گئے تھے۔ میں وہاں بیٹھا رو رہا تھا، رسول اکرم صلی اللہ تعالیٰ علیہ وسلم نے فرمایا:

”أَمَا تَرْضَىٰ أَنْ تَكُونَ عَائِشَةَ أُمِّكَ وَأَكُونَ أَبَاكَ“  
(الاستيعاب ج ۱، ص ۶۳)



ترجمہ: کیا تو اس سے خوش نہیں کہ عائشہ رضی اللہ تعالیٰ عنہا تو تیری ماں ہو اور میں تیرا باپ ہوں۔

اس حدیث پاک میں رسول اکرم صلی اللہ تعالیٰ علیہ وسلم نے دیگر امہات المؤمنین رضی اللہ تعالیٰ عنہن کے بالمقابل حضرت سیدہ عائشہ صدیقہ رضی اللہ تعالیٰ عنہا کی تخصیص امومت فرمائی ہے یعنی ان کے ماں ہونے کو خاص فرمایا ہے۔ اس سے بھی آپ کی فضیلت واضح ہوتی ہے۔

### حضرت صدیقہ رضی اللہ تعالیٰ عنہا کی جہادی خدمات

ام المؤمنین حضرت سیدہ عائشہ صدیقہ رضی اللہ تعالیٰ عنہا نے تعلیمی، تشریحی، اقتصادی خدمات کے علاوہ میدان جہاد میں بھی گران نمایاں خدمات انجام دیں، جن کی ہلکی جھلک مندرجہ ذیل سطور میں پیش کرنے کی کوشش کی گئی ہے۔ مشہور صحابی رسول صلی اللہ تعالیٰ علیہ وسلم حضرت انس بن مالک رضی اللہ تعالیٰ عنہ فرماتے ہیں:

”وَلَقَدْ رَأَيْتِ عَائِشَةَ بِنْتَ أَبِي بَكْرٍ وَأُمَّ سَلِيمٍ وَأَنْهَمَا لِمَشْمَرَتَانِ أَرَى خَدَمَ سَوْقَهُمَا تَنْقِزَانِ الْقَرَبَ عَلَى مَتْنِهِمَا تَفَرَّغَانِهِ فِي أَفْوَاهِ الْقَوْمِ ثُمَّ تَرْجِعَانِ فَيَمْلَأْنَهُمَا ثُمَّ تَجِيئَانِ فَيَفَرَّغَانِهِ فِي أَفْوَاهِ الْقَوْمِ.“ (صحیح بخاری شریف: باب غزوہ احد ج: ۵۸۱/۲)

ترجمہ: میں نے حضرت عائشہ بنت ابوبکر اور ام سلیم رضی اللہ تعالیٰ عنہما کو دیکھا کہ کندھوں پر مشکیں اٹھائے ہوئے زخمیوں اور مؤمنین کے منہ میں پانی ڈالتی تھیں پانی ختم ہو جاتا تو پھر مشک بھر لاتی تھیں اور زخمیوں کے منہ میں پانی پکاتی تھیں۔



جنگ بدر میں لشکر نبوی کا پرچم مرط عائشہ صدیقہ رضی اللہ تعالیٰ عنہا تھا۔ یعنی جس نشان کے تحت ملائکہ نے خدمت اسلام ادا کی اور جس نشان پر اللہ کی اولین نصرت و فتح نازل ہوئی وہ نشانی حضرت عائشہ صدیقہ رضی اللہ تعالیٰ عنہا کی اوڑھنی کی تھی۔ اس سے بھی حضرت صدیقہ رضی اللہ تعالیٰ عنہا کی فضیلت واضح ہوتی ہے۔ (سیرت حلبیہ ج ۲، ص ۱۴۷)

معروف نعت خوان رسول صلی اللہ تعالیٰ علیہ وسلم سیدنا حضرت حسان بن ثابت رضی اللہ تعالیٰ عنہ ام المؤمنین حضرت سیدہ عائشہ صدیقہ رضی اللہ تعالیٰ عنہا کی شان مبارک میں فرماتے ہیں:

حصان رزان ماترون بريبة	و تصبح غرثی من لحوم الغوافل
عضيلة اصل من لوى بن غالب	كرام المساغى مجدهم غير زائل
مهذبة قد طهر الله خيمها	و طهرها من كل بغي و باطل
فان كان ما قد قيل عنى قلته	فلا رفعت صوتى الى انامل
و ان الذى قد قيل ليس بلائط	بها الدهر بل قول امرء متماحل
فكيف و ورى ما حييت و نصرتى	لال رسول زين المحافل
رايتك و ليغفر لك الله حرة	من المحصنات غير ذات الفوائل

(السيرة الحلبية ۲/ ۱۴۷)

**اپنی سوت کے بارے میں حضرت عائشہ کی رائے**  
 ام المؤمنین حضرت عائشہ صدیقہ رضی اللہ تعالیٰ عنہا کے انصاف و صداقت کی حقیقت اس وقت پوری طرح واضح ہو جاتی ہے جب ہم ان کی کسی سوت کے متعلق ان کی رائے کا مطالعہ کرتے ہیں ذیل میں اسی قسم کی چند مثالیں تحریر کی جاتی ہیں۔



(الف) ام المؤمنین حضرت سیدہ سودہ بنت زمعہ رضی اللہ تعالیٰ عنہا کی تعریف میں فرماتی ہیں:

”ما من الناس أحدا أحب إليّ من أن أكون في سلاخه من سودة بنت زمعة إلا أن بها حدة.“

سودہ رضی اللہ تعالیٰ عنہا میں ذرا تیزی تو تھی۔ ورنہ اور کوئی بھی ایسا نہیں جس کے درجہ میں ہونا مجھے سب سے زیادہ پیارا ہو۔

(ب) ام المؤمنین حضرت سیدہ زینب بنت جحش رضی اللہ تعالیٰ عنہا کی تعریف میں رطب اللسان ہیں:

(۱) قالت: قال رسول الله عليه وسلم يوما للنساءه يسرعن لحر قابي أطولكن يدا قالت فكانت تعمل بيدها و تنصدق“

فرماتی ہیں ایک روز رسول اکرم صلی اللہ تعالیٰ علیہ وسلم نے اپنی ازواج (مطہرات رضی اللہ تعالیٰ عنہن) سے فرمایا تم میں سے وہ عورت مجھے جلد آ کر ملے گی جو زیادہ سخی ہوگی۔ یہ سن کر سب ازواج بڑھ چڑھ کر کام کرنے لگیں لیکن ہم میں سب سے زیادہ سخی زینب رضی اللہ عنہا ثابت ہوئیں کیونکہ وہ اپنی ہاتھوں کی محنت سے کماتی اور پھر اس کو راہ خدا میں صدقہ دیا کرتی تھیں۔

(۲) انہیں کے بارے میں دوسری جگہ فرماتی ہیں:

”وما رأيت امرأة قط خيرا في الدين من زينب و اتقى الله و أصدق حديثا و أوصل للرحم و أعظم صدقة“

میں نے کوئی عورت زینب رضی اللہ تعالیٰ عنہا سے دین میں بہتر نہیں دیکھی۔ وہ اللہ کا زیادہ تقویٰ رکھنے والی بہت زیادہ سچ بولنے والی اقارب سے



بہت بڑھ کر سلوک کرنے والی اور بہت زیادہ دینے والی تھیں۔

(ج) ام المؤمنین حضرت سیدہ صفیہ رضی اللہ تعالیٰ عنہا کی تعریف میں فرماتی ہیں:

”و ما رأیت صانعة طعام مثل صفیة“ (صحیح نسائی)

میں نے صفیہ رضی اللہ تعالیٰ عنہا جیسی کوئی عورت کھانا بنانے والی نہیں دیکھی۔

(د) ام المؤمنین حضرت جویریہ رضی اللہ تعالیٰ عنہا کی صفت جمال میں فرماتی ہیں:

”کانت جویریة علیہا حلاوة و صلاحة لا یکاد یراہا أحا

الا وقعت فی نفسہ۔“

جویریہ رضی اللہ تعالیٰ عنہا میں ایسی شیرینی و دل کشی پائی جاتی تھی کہ

دیکھنے والے کے دل میں ان کی جگہ ہو جاتی تھی۔

### لغزش

خطا، نسیان اور لغزش سے کوئی بھی انسان بچ نہیں سکتا چنانچہ ام المؤمنین

حضرت سیدہ عائشہ صدیقہ رضی اللہ تعالیٰ عنہا سے بھی لغزش واقع ہوئی۔ ان کی

لغزش یہ ہے کہ وہ جنگ جمل میں شرک ہوئیں۔ جو کہ ۱۵/ جمادی الآخرہ ۳۶ھ کو

ہوا۔ اسے جنگ جمل کے نام سے اس لئے شہرت حاصل ہے کہ اس میں حضرت

عائشہ صدیقہ رضی اللہ تعالیٰ عنہا کا ہودج ایک اونٹ پر تھا، جس کا نام عسکر تھا۔ اس

جنگ میں سامنے کی طرف خلیفہ راشد امیر المؤمنین حضرت علی مرتضیٰ رضی اللہ

تعالیٰ عنہ تھے۔ جنگ کے اختتام پر حضرت سیدہ عائشہ صدیقہ رضی اللہ تعالیٰ عنہا

نے فرمایا تھا کہ میری اور علی (رضی اللہ تعالیٰ عنہا) کی لشکر رنجی ایسی ہی ہے جیسے

عام طور پر بھاوج اور دیور میں ہو جایا کرتی ہے۔ حضرت علی مرتضیٰ رضی اللہ تعالیٰ

عنہا نے فرمایا بخدا یہی سچی بات ہے۔



اللہ تبارک و تعالیٰ نے قرآن کریم میں فرمایا: ”وَإِنْ طَائِفَتَانِ مِنَ  
الْمُؤْمِنِينَ اقْتَتَلُوا فَأَصْلَحُوا بَيْنَهُمَا.“ (الحجرات: ۹/۲۶)  
جن دونوں جنگ جہل کی ابتداء تھی، حضرت عمار بن یاسر رضی اللہ تعالیٰ  
عنہما نے مسجد کوفہ میں حضرت علی مرتضیٰ رضی اللہ تعالیٰ عنہ کے رفقاء کے سامنے  
خطبہ فرمایا تھا، جس کے الفاظ کچھ اس طرح ہیں:

”إِنِّي لَأَعْلَمُ أَنَّهَا زَوْجَتُهُ فِي الدُّنْيَا وَالْآخِرَةِ وَلَكِنَّ اللَّهَ  
إِبْتَلَاكُمْ لَتَتَّبِعُوهُ أَوْ إِيَّاهَا.“ (صحیح بخاری باب فضل عائشہ رضی اللہ تعالیٰ  
عنہا، ج: ۱/۵۳۲)

ترجمہ: میں جانتا ہوں کہ عائشہ (رضی اللہ عنہا) رسول اکرم صلی اللہ  
تعالیٰ علیہ وسلم کی زوجہ ہیں دنیا و آخرت میں لیکن خدا نے تم سب پر آزمائش ڈالی  
ہے کہ ایسی حالت میں تم اس کا اتباع کرتے ہو یا علی مرتضیٰ رضی اللہ عنہ کا۔  
ام المؤمنین حضرت سیدہ عائشہ صدیقہ رضی اللہ تعالیٰ عنہا کی صداقت  
اور حضرت علی مرتضیٰ و حضرت فاطمہ الزہراء رضی اللہ تعالیٰ عنہما کی محبت و الفت کی  
توثیق ترمذی شریف کی اس حدیث شریف سے بھی ہوتی ہے جسے جامع بن عمیر  
نے روایت کی ہے:

”قَالَ دَخَلْتُ مَعَ عَمَّتِي عَلِيٍّ عَائِشَةَ رَضِيَ اللَّهُ تَعَالَى عَنْهَا  
فَسَأَلْتُ أَيْ النِّسَاءِ كَانَ أَحَبَّ إِلَى رَسُولِ اللَّهِ صَلَّى اللَّهُ تَعَالَى  
عَلَيْهِ وَسَلَّمَ قَالَتْ فَاطِمَةُ قِيلَ مِنَ الرِّجَالِ قَالَتْ زَوْجُهَا.“  
(تیسیر الأصول فی جامع الأصول ج ۲، ص ۱۴۷)

ترجمہ: راوی نے کہا میں اپنی پھوپھی کے ساتھ عائشہ صدیقہ رضی اللہ  
تعالیٰ عنہا کے پاس گیا۔ ان سے سوال کیا گیا کہ عورتوں میں سب سے پیاری



رسول اکرم صلی اللہ تعالیٰ علیہ وسلم کون تھی؟ انھوں نے کہا فاطمہ رضی اللہ تعالیٰ عنہا۔ پھر سوال کیا گیا۔ مردوں میں سے کون تھا؟ فرمایا ان کے شوہر۔

### ذاتی تکلیف پر اسلامی خدمات کو ترجیح

ام المؤمنین حضرت سیدہ عائشہ صدیقہ رضی اللہ تعالیٰ عنہا کی ایک بہت بڑی خوبی یہ تھی کہ وہ ذاتی رنج و تکلیف پر اسلامی خدمات کو ترجیح دیتی تھیں۔ جس کے بہت سے نمونے تاریخ کی کتابوں میں موجود ہیں سر دست یہاں پر صرف دو تین نمونے پیش کئے جا رہے ہیں!

معاویہ بن خدیج نے حضرت صدیقہ رضی اللہ عنہا کے بھائی محمد بن ابوبکر رضی اللہ تعالیٰ عنہما کو قتل کیا تھا جس کی بناء پر حضرت صدیقہ رضی اللہ تعالیٰ عنہا کو معاویہ سے بہت ہی رنجش تھی لیکن معاویہ کو افریقہ میں اسلامی فتوحات اور دینی غزوات میں بڑی شہرت حاصل تھی۔ عبدالرحمن بن شماسہ المہری کا بیان ہے کہ میں نے معاویہ کی سربراہی میں افریقہ میں کام کیا تھا۔ میں ایک روز ام المؤمنین حضرت عائشہ صدیقہ رضی اللہ تعالیٰ عنہا سے ملنے گیا۔ انھوں نے مجھ سے پوچھا کہ افریقہ میں تمہارے سربراہ لشکر کا حال کیسا تھا۔ پھر فرمایا میری طبیعت کا خیال نہ کرو۔ بلکہ اس کی خوبیاں بتاؤ۔ عبدالرحمن نے عرض کیا کہ میدان جنگ میں اگر اونٹ مر جاتا تو سپہ سالار اسی وقت دوسرا اونٹ مہیا کر دیتا تھا۔ گھوڑا مر جاتا تو فوراً دوسرے گھوڑا کا انتظام کیا جاتا تھا۔ کوئی غلام بھاگ جاتا تو اس کے بدلے دوسرا آدمی فوراً بھیج دیتا تھا۔ یہ سن کر حضرت سیدہ عائشہ صدیقہ رضی اللہ تعالیٰ عنہا نے فرمایا:

”أستغفر الله اللهم اغفر لي أن كنت لأبغضه من أجل أنه قتل أخى وقد سمعت رسول الله صلى الله عليه وسلم يقول



اللهم من رفق بأمّتي فأرفق به و من شق عليهم فاشق عليه.  
(الاستيعاب، ج ۱، ص ۷۲)

ترجمہ: میں خدا سے بخشش چاہتی ہوں۔ خدایا مجھے معاف فرمانا میں تو اس سے بغض رکھتی تھی اس لئے کہ اس نے میرے بھائی کو قتل کیا تھا اور میں تو رسول اللہ صلی اللہ تعالیٰ علیہ وسلم کو یہ فرماتے ہوئے سنا ہے کہ الہی جو کوئی میری امت کے ساتھ مہربانی کرے اس پر مہربانی فرمانا اور جو کوئی امت پر سختی کرے تو بھی اس پر سختی کرنا۔

ام حکیم بنت خالد اور ام حکیم بنت عبد اللہ رضی اللہ تعالیٰ عنہم کا بیان ہے کہ وہ حضرت سیدہ عائشہ صدیقہ رضی اللہ تعالیٰ عنہا کے ساتھ خانہ کعبہ کے طواف میں شامل تھیں۔ حضرت حسان بن ثابت رضی اللہ تعالیٰ عنہ کا ذکر چل پڑا دونوں نے انہیں گالی کے ساتھ یاد کیا اس پر حضرت سیدہ صدیقہ رضی اللہ تعالیٰ عنہا نے فرمایا تم انہیں گالی دیتی ہو اور مجھے امید ہے کہ اللہ تعالیٰ اسے جنت میں داخل فرمائے گا۔ ذرا ملاحظہ کرو حسان رضی اللہ عنہ رسول اکرم صلی اللہ تعالیٰ علیہ وسلم کی شان اقدس میں کس طرح کہتے ہیں۔

هجرت محمداً فأجبت عنه و عند الله في ذاك الجزاء

فإن أبى و والدتي و عرضي لعرض محمد منكم و قاء

یہ سن کر دونوں نے کہا کہ ہم تو اس لئے کہے تھے کہ اس نے آپ کی شان میں کچھ کچھ کہتا تھا حضرت ام المؤمنین سیدہ صدیقہ رضی اللہ تعالیٰ عنہا نے فرمایا وہ تو کچھ بھی نہیں۔ اس سلسلے میں مختلف روایات ہیں کہ حضرت حسان بن ثابت رضی اللہ تعالیٰ عنہ نے قصہ انک میں حصہ لیا تھا یا نہیں لیکن ان کا مندرجہ ذیل شعر اس بات کو واضح کرتا ہے کہ انھوں نے اس میں حصہ نہیں لیا تھا۔ وہ حضرت سیدہ



صدیقہ رضی اللہ تعالیٰ عنہا کی تعریف کرتے ہوئے اس تہمت سے اپنی برأت ظاہر کرتے ہوئے کہتے ہیں:

فإن كان ما قد قيل عني قلته فلا رفعت سوطي إلى أنامل  
ترجمہ: کہا جاتا ہے کہ میں نے ان کی شان میں گستاخانہ لفظ کہا ہے۔ اگر یہ  
سچ ہے تو خدا کرے کہ میرا ایک ہاتھ ہی مکمل طور پر نکما ہو جائے۔

جب کوئی شخص تعصب و عناد کا عینک اتار کر ام المؤمنین حضرت سیدہ عائشہ  
صدیقہ رضی اللہ تعالیٰ عنہا کی سماجی، فلاحی، اقتصادی، تشریحی اور علمی کارناموں نیز  
آپ کی ذکاوت و فطانت اور خلوص و للہیت کا سنجیدگی سے مطالعہ کرتا ہے تو اس  
کے اوپر یہ حقیقت بالکل واضح ہو جاتی ہے کہ رسول اکرم صلی اللہ تعالیٰ علیہ وسلم  
نے محض چھ سال کی عمر شریف میں آپ کا انتخاب کیوں کیا تھا۔

سارے حقائق کے بیان کئے جانے کے بعد بھی اگر کوئی جماعت یا فرد  
رسول اکرم صلی اللہ علیہ وسلم اور ام المؤمنین حضرت سیدہ عائشہ صدیقہ رضی اللہ  
تعالیٰ عنہا کے نکاح کا مقصد کسی سفلی جذبہ کو قرار دے تو اس کے بارے میں یہی  
کہا جائے گا کہ اس کی سرشت ہی میں مذہب اسلام اور اس کے قائد اعظم اور دیگر  
عظیم ہستیوں کے تئیں عناد و تعصب کا عنصر داخل ہے۔

### حضرت صدیقہ کے نکاح پر اعتراضات

واضح رہے کہ رسول اکرم صلی اللہ تعالیٰ علیہ وسلم اور ام المؤمنین حضرت سیدہ  
عائشہ صدیقہ رضی اللہ تعالیٰ عنہا کے نکاح پر بعض متعصب اور تنگ نظر حضرات یہ  
اعتراض کرتے ہوئے نظر آتے ہیں کہ ایک ۵۵ سالہ شخص کا ۹ سال کی ایک  
لڑکی سے شادی کرنا اور ۱۸ سال کی عمر میں اسے بیوہ چھوڑ جانا جب کہ قرآن  
کے مطابق اس کے لئے دوسری شادی کرنا بھی ممنوع ہو۔ (معاذ اللہ) کیا یہ اس



کے اوپر ظلم نہیں ہے؟ اور کیا اتنے عمر دراز آدمی کے لئے اتنی کم عمر لڑکی سے نکاح کو نفس پرستی نہیں کہا جاسکتا؟ (معاذ اللہ) اور کیا ۹ سال کی عمر ایسی ہوتی ہے کہ اس میں کسی لڑکی پر ازادواجی زندگی کا بوجھ ڈال دیا جائے۔

اصل میں اس قسم کے اعتراضات وہی لوگ کیا کرتے ہیں، جنہوں نے رسول اکرم صلی اللہ تعالیٰ علیہ وسلم اور ام المؤمنین حضرت سیدہ عائشہ صدیقہ رضی اللہ تعالیٰ عنہا کے نکاح کو ایک عام مرد اور ایک عام لڑکی کا نکاح سمجھ رکھا ہے۔ حالانکہ رسول اکرم صلی اللہ تعالیٰ علیہ وسلم کو جن عظیم مقاصد کے تحت اللہ تبارک و تعالیٰ نے مبعوث فرمایا تھا، وہ اسلامی زندگی میں ایک ہمہ گیر انقلاب برپا کرنا اور معاشرے کو اس انقلاب کے لئے تیار کرنا تھا۔ حضرت سیدہ عائشہ صدیقہ رضی اللہ تعالیٰ عنہا ایک غیر معمولی قسم کی ذہین و فطین لڑکی تھیں جنہیں اپنی عظیم صلاحیتوں کی بنا پر معاشرے میں انقلاب لانے میں رسول اکرم صلی اللہ تعالیٰ علیہ وسلم کا ساتھ دے کر اتنا عظیم اور گراں قدر کارنامہ انجام دینا تھا جتنا دوسری تمام ازواج مطہرات رضی اللہ تعالیٰ عنہن سمیت اس وقت کی کسی عورت نے بھی نہیں کیا بلکہ بلا خوف و لومت لائے یہ کہا جاسکتا ہے کہ دنیا کے کسی بھی رہنما کی بیوی اپنے شوہر کے لئے ایسی زبردست مددگار نہیں بنی جیسی کہ ام المؤمنین حضرت عائشہ صدیقہ رضی اللہ تعالیٰ عنہا رسول اکرم صلی اللہ تعالیٰ علیہ وسلم کے لئے معاون و مددگار ثابت ہوئیں۔ ان کے بچپن میں ان کی عظیم صلاحیتوں کا علم سوائے اللہ عز و جل کے کسی کو نہ تھا یہی وجہ ہے کہ اللہ تبارک و تعالیٰ نے اپنے رسول صلی اللہ تعالیٰ علیہ وسلم کے لئے ان کا انتخاب خود فرمایا۔

جو حضرات اس معاملہ میں رسول اکرم صلی اللہ تعالیٰ علیہ وسلم پر نفس پرستی کا الزام تھوپتے ہوئے نہیں تھکتے ہیں ان سے یہ مشورہ ہے کہ تھوڑی دیر کے لئے



تعصب و عناد کو ترک کر کے ٹھنڈے دل سے غور کریں کہ کیا ایک ایسا شخص نفس پرست ہو سکتا ہے جو پچیس سال کی عمر سے پچاس سال کی عمر تک صرف ایک ایسی بیوی کے ساتھ رہے جو عمر میں اس سے ۱۵ برس بڑی ہو نیز جو پہلی بیوی کے وفات کے بعد ایک پچپن سال کی بیوہ سے نکاح کرے اور چار پانچ برس تک صرف اسی پر عمر کئے رہے؟ جو اگر نفس پرستی کے لئے شادیاں کرنے کا ارادہ رکھتا تو معاشرے میں اسے اتنی زبردست مقبولیت و عزت و عظمت حاصل تھی کہ وہ جتنی اور جیسی حسین و جمیل باکرہ لڑکیوں کو اپنے نکاح میں لینا چاہتا ان کے والدین اپنے لئے فخر و عزت سمجھ کر اس کی خدمت میں پیش کرنے کے لئے تیار ہو جاتے؟ جو ان سب کے باوجود ایک باکرہ لڑکی کے علاوہ اور بعد میں جتنی بھی شادیاں کرے بیوہ یا شوہر دیدہ یعنی ٹیٹہ عورتوں سے ہی کرے؟ امر واقعہ یہ ہے کہ اس قسم کے اعتراضات کرنے والوں کے ذہن میں ازدواجی زندگی کا صرف اور صرف شہوانی تصور ہی ہوتا ہے ان کے پست ذہن اتنی بلندی تک جا ہی نہیں سکتے کہ وہ اس عظیم انسان کے نکاح کے مقاصد کو سمجھ سکیں جو دراصل ایک نمایاں اور گراں قدر کام کی مصلحتوں کے پیش نظر کچھ خواتین کو اپنا شریک حیات اور شریک کار بنائے۔

رہا معاملہ ظلم کے الزام کا تو اس بابت بھی معترضین کے ذہن میں واقعہ کی صرف یہی تصویر رہتی ہے کہ ایک عمر رسیدہ آدمی نے ۹ سال کی کم سن لڑکی سے نکاح کر کے محض ۱۸ سال کی عمر میں اسے بیوہ چھوڑ دیا۔ جب کہ اسے دوسرے نکاح کی بھی اجازت نہیں تھی اور اسے ساری جوانی بیوگی کے عالم میں ہی گزارنی تھی۔ اس سطح سے اوپر اٹھ کر یہ لوگ کبھی اسے سمجھنے کی کوشش نہیں کرتے بلکہ کرنا بھی نہیں چاہتے کہ جس عظیم کام کا فائدہ خلق خدا کو کسی محدود و وزمانے کے لئے نہیں



بلکہ ہمیشہ کے لئے اور کسی محدود و متعین علاقے میں نہیں بلکہ پوری دنیا میں پہنچنے والا ہو، اس کام میں ہزاروں لاکھوں انسانوں کی جانیں اور ان کے مال کا خرچ ہو جانا کوئی مہنگا سودا نہیں ہے۔ چہ جائے کہ صرف ایک خاتون کی جوانی اس میں کھپ جانے کو قربانی کی بجائے ظلم تعبیر کیا جائے اور وہ جوانی بھی اگر قربان ہوئی تو صرف اس حیثیت سے کہ اس کو ازدواجی زندگی کے لطف سے محروم ہونا پڑا۔ اس کے علاوہ معترضین کسی اور نقصان کی نشاندہی نہیں کر سکتے جو اس عظیم شخصیت کی حامل خاتون کو پہنچا ہو لیکن اس کے ساتھ تصویر کے اس پہلو پر بھی غور کیجئے کہ گھریلو زندگی کی تمام آسائشوں اور مشغولیتوں سے فارغ ہو کر اس عظیم ہستی نے اپنی پوری بقیہ زندگی کو عورتوں اور مردوں میں اسلام اور اس کے احکام و قوانین اور اس کے اخلاق و آداب کی تعلیم کو عام کرنے میں صرف کر کے کس قدر گراں قدر خدمات انجام دیں۔ علم حدیث کا جس کسی نے بھی مطالعہ کیا ہے وہ اس حقیقت سے بخوبی واقف ہیں کہ ام المؤمنین حضرت سیدہ عائشہ صدیقہ رضی اللہ تعالیٰ عنہا کے ذریعہ جتنا علم دین مسلمانوں کو پہنچا اور فقہ اسلامی کی جس قدر معلومات حاصل ہوئیں۔ اس کے مقابلے میں عہد نبوت کی عورتیں تو درکنار، مرد بھی کم ہی ایسے ہیں جن کی علمی خدمات کو پیش کیا جاسکے۔ اب آپ اس بات پر غور کریں کہ اگر رسول اکرم صلی اللہ تعالیٰ علیہ وسلم حضرت سیدہ عائشہ صدیقہ رضی اللہ تعالیٰ عنہا سے نکاح نہیں فرماتے اور رسول اکرم صلی اللہ تعالیٰ علیہ وسلم سے تعلیم و تربیت پانے کا موقع انہیں نہیں ملتا تو اسلام کا کتنا بڑا حصہ ہم تک پہنچے سے رہ جاتا۔ وہ صرف محدث ہی نہیں بلکہ فقیہ، مفسر، مجتہد اور مفتی بھی تھیں جس کی تفصیل چند صفحات قبل بیان ہو چکی ہے۔ انہیں بالاتفاق مسلمان عورتوں میں سب سے زیادہ فقیہ مانا جاتا ہے۔ اس عظیم تر اجتماعی فائدے کے مقابلے میں وہ تھوڑا سا ذاتی



نقصان کیا معنی رکھتا ہے جو حضرت سیدہ عائشہ صدیقہ رضی اللہ تعالیٰ عنہا کو جوانی میں بیوہ ہو جانے سے پہنچا اور حیرت کی بات تو یہ ہے کہ اس معاملہ میں یہ اعتراض وہ عیسائی حضرات کرتے ہیں جن کے ہاں کسی اجتماعی مفاد کے بغیر محض بے مقصد تجرد کی زندگی بسر کرنا راہبوں اور راہبات کے لئے صرف قابل تعریف ہی نہیں بلکہ ایسا کرنا مذہبی خدمات انجام دینے والوں کے لئے لازم بھی ہے۔

اسی طرح جن لوگوں کو اس بات پر اعتراض ہے کہ رسول اکرم صلی اللہ تعالیٰ علیہ وسلم نے حضرت سیدہ عائشہ صدیقہ رضی اللہ تعالیٰ عنہا سے ۹ برس کی عمر میں زفاف کیا انہیں یہ نہیں معلوم کہ اسلام دین فطرت ہے اور فطری حیثیت سے اگر کسی لڑکی کا نشوونما اتنا اچھا ہو کہ وہ اس عمر میں جسمانی طور پر بالغ ہو چکی ہو تو اس کا شوہر کے پاس جانا بالکل جائز و معقول ہے۔ صرف ایک غیر فطری اور غیر اخلاقی قانون ہی نکاح کے لئے لڑکے اور لڑکی کی ایک خاص عمر مقرر کر سکتا ہے کہ یہ قید صرف جائز ازدواجی تعلق ہی پر پابندی لگاتی ہے۔ نکاح سے باہر مردوں اور عورتوں کے آئے دن کے تعلقات پر کسی قسم کی پابندی نہیں لگاتی۔ اسی پر بس نہیں بلکہ ایسے قوانین بنانے والوں کو نکاح کی عمر سے قبل زنا جیسے حرام اور قبیح فعل کے ارتکاب پر کوئی اعتراض نہیں ہے۔ حد تو یہ ہے کہ عملی طور پر ان کے یہاں ۹-۱۰ سال کی لڑکیاں اور لڑکے آزادانہ جنسی عمل کرتے ہیں، جس کے پاداش میں اگر کوئی لڑکی ”کنواری ماں“ بن جائے تو ان کی ساری ہمدردیاں اسی کے ساتھ ہوتی ہیں۔ اس وقت کوئی اعتراض نہ تو متاثرہ لڑکی پر ہوتا ہے اور نہ اس لڑکے پر ہی ہوتا ہے جس نے نکاح کی عمر سے قبل ایک لڑکی کو ماں بنایا۔ اس قدر ردِ ذیل اور گھٹیا اخلاقی اقدار رکھنے والے آخر کس منہ سے اسلام کے اس قانون پر اعتراض کرتے ہیں کہ جسمانی طور پر جو لڑکے لڑکیاں بالغ ہوں انہیں کا نکاح



جائز و درست ہے اور اس کے لئے کسی خاص عمر کی شرط نہیں ہے؟ شادی کے لئے قانونی طور پر ایک عمر مقرر کر دینے کا صاف مطلب ہے کہ عمر کے اس حصہ کو پہنچنے سے پہلے عقد حلال نہیں ہو سکتا، خواہ فعل حرام کا ارتکاب کتنا ہی ہوتا رہے۔

### حضرت صدیقہ کے اقارب:

(۱) ام رومان کنانیہ۔ ام المؤمنین حضرت سیدہ عائشہ صدیقہ رضی اللہ تعالیٰ عنہا کی والدہ محترمہ ہیں، جن کا انتقال رمضان شریف ۶ ہجری میں ہوا تھا۔ رسول اکرم صلی اللہ تعالیٰ علیہ وسلم ان کی قبر میں خود اترے تھے اور یہ فرمایا تھا: "اللهم لاتخف عليك مالقيت أم رومان فيك و في رسولك." (الاستيعاب ج ۱، ص ۹)

ترجمہ: الہی تجھ سے مخفی نہیں کہ ام رومان نے تیرے لئے اور تیرے رسول (صلی اللہ تعالیٰ علیہ وسلم) کے لئے کیا کچھ برداشت کیا ہے۔

یہ بھی فرمایا: "من سره أن ينظر الى امرأة من الحور العين فينظر الى أم رومان" (الاستيعاب، ج ۱، ص ۹)  
ترجمہ: اگر کوئی شخص حوران جنت میں سے کسی عورت کا دیکھنا پسند کرتا ہو تو وہ ام رومان کو دیکھ لے۔

(۲) حضرت عبدالرحمن بن ابوبکر رضی اللہ تعالیٰ عنہما ان کے حقیقی بھائی ہیں، عرب کے بہادروں میں ان کا شمار ہوتا تھا۔ جنگ یمن میں فتح گویا ان ہی کی شجاعت و جواں مردی سے ہوئی۔ حضرت امیر معاویہ رضی اللہ تعالیٰ عنہ صحابہ کرام رضی اللہ تعالیٰ عنہم کے سامنے، جن میں حضرت امام حسین اور حضرت عبد اللہ بن زبیر رضی اللہ تعالیٰ عنہما بھی تھے۔ جب یزید کے ولی عہدی کا ذکر کیا تو حضرت عبدالرحمن رضی اللہ تعالیٰ عنہ ہی نے جواب میں لکھا تھا۔



أهرقلية إذا مات كسرى قام كسرى مكانه لا نفعل و الله  
ابدا۔ کیا یہ بھی دنیا کی سلطنت ہے کہ جب کسری مر گیا تو دوسرا اس کی جگہ کسری  
بن بیٹھا۔ بخدا ہم ایسا کبھی نہ کریں گے۔

حضرت عبدالرحمن رضی اللہ تعالیٰ عنہ کا بیٹا بھی صحابی ہے۔ اس طرح ابو بکر  
صدیق رضی اللہ تعالیٰ عنہ کے خاندان میں چار نسلیں صحابی ہیں اور یہ وہ شرف ہے  
جو کسی دوسرے صحابی کو حاصل نہیں۔

ام المؤمنین حضرت عائشہ صدیقہ رضی اللہ تعالیٰ عنہا نے ان کی وفات پر  
مندرجہ ذیل دو اشعار بطور تمثیل پڑھی تھیں۔

کنا کنا کنا فی جذیمة حقبة من الذهب حتی قیل لن یتصدعا  
فلما تفرقنا کانی و مالکا ل طول اجتماع لم نبت لیلة معا  
ترجمہ: ہم دونوں نعمان کے مصاحبوں کی طرح ایسے اکٹھے رہتے تھے کہ لوگ سمجھنے  
لگے کہ یہ کبھی جدا ہی نہ ہوں گے۔ لیکن جدائی ہوئی تو فراق میں ایسا معلوم ہوتا تھا  
کہ گویا کبھی ایک رات بھی اکٹھے نہ رہے تھے۔

(۳) طفیل بن نجرہ ان کا اخیانی بھائی ہے۔

(۵) ذات النطاقین حضرت اسماء بنت ابوبکر رضی اللہ تعالیٰ عنہما حضرت  
سیدہ صدیقہ رضی اللہ تعالیٰ عنہا کی علاقائی بہن ہیں۔ ۱۸ لوگوں کے اسلام لانے  
کے بعد انھوں نے اسلام لایا تھا۔ تقریباً سو سال کی عمر میں جمادی الاولیٰ ۳۷ھ  
میں وفات پائی۔ حضرت اسماء زبیر بن العوام کی بیوی اور عبداللہ بن زبیر رضی اللہ  
تعالیٰ عنہ کی والدہ ہیں۔

(۴) عبداللہ بن فضالہ لیشی رضی اللہ تعالیٰ عنہما حضرت سیدہ عائشہ صدیقہ  
رضی اللہ تعالیٰ عنہا کے رضاعی باپ تھے۔ یہی وجہ ہے کہ وہ ابو عائشہ کنیت بتاتے



تھے۔ بصرہ کے قاضی ہو گئے تھے۔ عبد اللہ اور فضالہ دونوں صحابی تھے۔

(۶) محمد بن ابوبکر رضی اللہ تعالیٰ عنہما ان کے علاقائی بھائی ہیں۔ جو امیر المؤمنین حضرت علی مرتضیٰ رضی اللہ تعالیٰ عنہ کے ربیب ہیں۔ حضرت علی مرتضیٰ رضی اللہ تعالیٰ عنہ نے اپنی خلافت کے دوران ان کو مصر کا حاکم بنایا تھا۔

(۷) ان کے علاقائی بھائی حضرت عبد اللہ بن ابوبکر رضی اللہ تعالیٰ عنہ بھی ہیں، جو غزہ حنین میں زخمی ہو کر اور کچھ عرصہ بیمار رہ کر وفات پائے تھے۔ رسول اکرم صلی اللہ تعالیٰ علیہ وسلم نے نجران کے عیسائیوں کو ان کے حقوق کے متعلق جو فرمان دیا تھا۔ اس کے کاتب یہی عبد اللہ بن ابی بکر رضی اللہ تعالیٰ عنہما تھے۔ (کتاب الخراج، ص ۴۱)

ام المؤمنین حضرت سیدہ عائشہ صدیقہ رضی اللہ تعالیٰ عنہا کی ایک اور بہن ہیں، جو اسماء بنت عمیس کے لطن سے تھیں اور حضرت ابوبکر صدیق رضی اللہ تعالیٰ عنہا کے وفات سے چند ماہ بعد پیدا ہوئی تھیں۔

(۸) حضرت سیدہ عائشہ صدیقہ رضی اللہ تعالیٰ عنہا کی ایک لونڈی بریرہ تھی۔ عبد الملک کا بیان ہے کہ سلطنت ملنے سے قبل وہ مدینہ میں بریرہ کے پاس بیٹھا کرتا تھا اور بریرہ مجھ سے کہا کرتی تھی کہ عبد الملک تجھ میں کچھ خصلتیں اچھی ہیں اور میں سمجھتی ہوں کہ تیری شان کے مطابق سلطنت ہے پس اگر تو صاحب سلطنت ہو گیا تو خونریزی سے بچنا کیونکہ میں نے رسول اکرم صلی اللہ تعالیٰ علیہ وسلم کو فرماتے ہوئے سنا ہے:

”إن الرجل ليدفع عن باب الجنة بعد أن ينظر إليها بملاء  
محجمة من دم يريقه من مسلم بغير حق. (الإستيعاب، ج ۱،  
ص ۷۹۲)



ترجمہ: کوئی شخص جنت کے قریب پہنچ جائے گا یہاں تک کہ اسے دیکھنے لگے۔ پھر اسے داخل ہونے سے روک دیا جائے گا۔ کیونکہ اس نے بے وجہ مسلمانوں کا بہت سا خون کیا ہوگا۔

### حضرت صدیقہ کی مرویات

ام المؤمنین حضرت سیدہ عائشہ صدیقہ رضی اللہ تعالیٰ عنہا سے کتب معتبرہ میں دو ہزار دو سو حدیثیں مروی ہیں۔ ان میں سے بخاری و مسلم میں ایک سو چوہتر متفق علیہ ہیں۔ صرف بخاری شریف میں چون اور صرف مسلم شریف میں سرسٹھ ہیں بقیہ دو ہزار سترہ حدیثیں تمام کتابوں میں ہیں۔ صحابہ و تابعین رضی اللہ تعالیٰ عنہم اجمعین میں سے بہت حضرات نے ان سے روایتیں لی ہیں۔

### وفات

ام المؤمنین حضرت سیدہ عائشہ صدیقہ رضی اللہ تعالیٰ عنہا رسول اکرم صلی اللہ تعالیٰ علیہ وسلم کی صحبت و معاشرت میں بالاتفاق ۹ سال تک رہیں یعنی رسول اکرم صلی اللہ تعالیٰ علیہ وسلم کی رحلت کے وقت ان کی عمر شریف اٹھارہ سال تھیں۔ ہاں! اس بارے میں اختلاف پایا جاتا ہے کہ ان کا وصال کب ہوا۔ ایک قول یہ ہے کہ ان کی وفات ۵۵ھ میں ہوئی تھی۔ جب کہ واقعہ رحمتہ اللہ تعالیٰ علیہ کے مطابق وہ منگل کے دن ۱۷ رمضان شریف ۵۸ھ میں چھیا سٹھ سال کی عمر شریف میں پردہ فرمائیں اور یہ وصیت فرمائی تھیں کہ رات کے وقت بقیع شریف میں دفنایا جائے۔ ان کی نمازہ جنازہ حضرت ابو ہریرہ رضی اللہ تعالیٰ عنہ نے پڑھائی تھیں۔ اس زمانے میں حضرت امیر معاویہ رضی اللہ تعالیٰ عنہ خلیفہ تھے۔ مدینہ طیبہ میں مروان ان کا حاکم تھا اور قاسم بن محمد بن ابوبکر اور عبد اللہ بن عبد الرحمن بن ابی بکر رضی اللہ عنہم ان کے متولی ہوتے تھے۔



یہ بات واضح رہے کہ حضرت سیدہ عائشہ صدیقہ رضی اللہ تعالیٰ عنہا کی وفات طبعی تھی روافض یہ جو افتراء بیان کرتے ہیں کہ حضرت امیر معاویہ رضی اللہ تعالیٰ عنہ نے ایک کنواں کھود کر اوپر سے منہ بند کر دیا اور پھر حضرت سیدہ عائشہ صدیقہ رضی اللہ تعالیٰ عنہا کو ضیافت کے لئے بلایا تو وہ اس کنویں میں گر پڑیں اور اس طرح وہ وفات پا گئیں یہ سب غلط اور بے بنیاد باتیں ہیں۔



## امام المؤمنین سیدہ سوودہ بنت زمعہ اور سیدہ عائشہ رضی اللہ تعالیٰ عنہما کے نکاح کے مقدم اور مؤخر ہونے کی تفصیلی بحث

امام احمد، طبرانی، ابن جریر طبری اور بیہقی نے ایک مفصل روایت کی ہے، جس میں یہ ذکر ہے کہ جب ام المؤمنین حضرت سیدہ خدیجہ الکبریٰ رضی اللہ تعالیٰ عنہا کا انتقال ہو گیا تو حضرت عثمان بن مظعون رضی اللہ تعالیٰ عنہما کی بیوی خویلہ بنت حکیم السلمیہ رسول اکرم صلی اللہ تعالیٰ علیہ وسلم کی خدمت میں حاضر ہوئیں اور عرض کیا یا رسول اللہ صلی اللہ تعالیٰ علیہ وسلم! آپ شادی کریں گے؟ رسول اکرم صلی اللہ تعالیٰ علیہ وسلم نے فرمایا کس سے کروں؟ انہوں نے کہا آپ کنواری چاہیں تو وہ بھی موجود ہے، بیوہ چاہیں تو وہ بھی حاضر ہے۔ رسول اکرم صلی اللہ تعالیٰ علیہ وسلم نے پوچھا کنواری کون؟ انہوں نے کہا تمام خلق میں جو شخص آپ کو سب سے زیادہ محبوب ہے اس کی بیٹی، یعنی (حضرت) عائشہ بنت ابوبکر (رضی اللہ تعالیٰ عنہما)۔ پھر رسول اکرم صلی اللہ تعالیٰ علیہ وسلم نے پوچھا بیوہ کون؟ انہوں نے عرض کیا سوودہ بنت زمعہ (رضی اللہ تعالیٰ عنہا) جو آپ پر ایمان لائیں اور جنہوں نے آپ صلی اللہ تعالیٰ علیہ وسلم کی پیروی کی۔ رسول اکرم صلی اللہ تعالیٰ علیہ وسلم نے فرمایا دونوں جگہ جا کر بات کرو۔

پہلے وہ حضرت ابوبکر صدیق رضی اللہ تعالیٰ عنہ کے ہاں گئیں اور ان کی اہلیہ ام رمان رضی اللہ تعالیٰ عنہا سے کہا کیسی خیر و برکت سے اللہ نے تمہیں نوازا دیا ہے۔ انہوں نے پوچھا وہ کیا؟ حضرت خولہ رضی اللہ تعالیٰ عنہا نے کہا مجھے رسول اکرم صلی اللہ تعالیٰ علیہ وسلم نے عائشہ صدیقہ (رضی اللہ تعالیٰ عنہا) کے لئے پیغام



دے کر بھیجا ہے۔ ام رمان رضی اللہ تعالیٰ عنہا نے کہا ابو بکر (رضی اللہ تعالیٰ عنہ) کو آ جانے دو۔ وہ جب تشریف لائے تو ام رمان نے ان سے کہا اللہ نے کیسی خیر و برکت سے آپ کو نوازا دیا ہے۔ انھوں نے پوچھا وہ کیا ہے؟ انھوں نے کہا رسول اکرم صلی اللہ تعالیٰ علیہ وسلم نے میرے پاس عائشہ (رضی اللہ تعالیٰ عنہا) کے لئے پیغام بھیجا ہے۔ انھوں نے کہا کیا وہ ان کے لئے جائز ہے؟ وہ تو ان کی بھتیجی ہے۔ حضرت خولہ رضی اللہ تعالیٰ عنہا رسول اکرم صلی اللہ تعالیٰ علیہ وسلم کے پاس گئیں اور یہ بات عرض کی۔ رسول اکرم صلی اللہ تعالیٰ علیہ وسلم نے فرمایا ان سے کہو تم میرے دینی بھائی ہو۔ تمہاری بیٹی میرے لئے جائز ہے۔ حضرت خولہ رضی اللہ تعالیٰ عنہا نے یہی جواب حضرت ابو بکر صدیق رضی اللہ تعالیٰ عنہ کو پہنچا دیا۔ انھوں نے کہا ذرا انتظار کرو۔ یہ کہہ کر حضرت ابو بکر صدیق رضی اللہ تعالیٰ عنہ چلے گئے۔ ام رمان نے خولہ سے کہا مطعم بن عدی نے اپنے بیٹے کے لئے عائشہ (رضی اللہ تعالیٰ عنہا) کو مانگا تھا اور خدا کی قسم ابو بکر رضی اللہ تعالیٰ عنہ نے کبھی کسی سے وعدہ کر کے اس کے خلاف نہیں کیا۔ ادھر حضرت ابو بکر رضی اللہ تعالیٰ عنہ مطعم کے پاس تشریف لے گئے۔ اس کے پاس اس کی بیوی جو کہ اس لڑکے کی ماں تھی، جس کے لئے مطعم نے پیغام بھیجا تھا، بیٹھی ہوئی تھی، وہ بولی اے ابو بکر! ہمیں اندیشہ ہے کہ اگر ہم اپنے لڑکے کا بیاہ تمہارے ہاں کر دیں تو تم ہمارے لڑکے کو بھی دین سے پھیر دو گے۔ یہ جواب سن کر حضرت ابو بکر رضی اللہ تعالیٰ عنہ نے مطعم سے پوچھا ”جو کچھ یہ کہہ رہی ہے یہی تمہارا قول بھی ہے“ اس نے کہا وہ کہتی ہے۔ یہ جواب سن کر حضرت ابو بکر صدیق رضی اللہ تعالیٰ عنہ ان کے یہاں سے نکل آئے۔ اور اللہ نے اس شخص سے ان کو نکال دیا جس میں وہ مطعم سے وعدہ کر کے پھنس گئے تھے، پھر انھوں نے حضرت خولہ رضی اللہ تعالیٰ عنہا سے



کہا رسول اکرم صلی اللہ تعالیٰ علیہ وسلم کو میرے ہاں بلال لاؤ۔ وہ رسول اکرم صلی اللہ تعالیٰ کو بلال لائیں اور حضرت ابو بکر رضی اللہ عنہ نے حضرت سیدہ عائشہ صدیقہ رضی اللہ تعالیٰ عنہا کا نکاح رسول اکرم صلی اللہ تعالیٰ علیہ وسلم سے کر دیا۔ اس وقت وہ ۶ برس کی تھیں۔

اس کے بعد حضرت خولہ رضی اللہ تعالیٰ عنہا وہاں سے نکل کر حضرت سیدہ سودہ بنت زمعہ رضی اللہ تعالیٰ عنہا کے ہاں گئیں اور کہا کیسی خیر و برکت ہے جس سے اللہ تبارک و تعالیٰ نے تم کو نوازا دیا ہے۔ انھوں نے پوچھا وہ کیا؟ حضرت خولہ رضی اللہ تعالیٰ عنہا نے کہا رسول اکرم صلی اللہ علیہ وسلم نے نکاح کا پیغام دے کر مجھے تمہارے پاس بھیجا ہے۔ انھوں نے کہا میرے باپ سے اس کا ذکر کرو۔ وہ بہت بوڑھا آدمی تھا۔ حضرت خولہ رضی اللہ تعالیٰ عنہا اس کے پاس گئیں اور ”جاہلیت کے طریقے پر اسے سلام کر کے پہلے اپنا تعارف کرایا اور پھر کہا مجھے محمد بن عبد اللہ (صلی اللہ تعالیٰ علیہ وسلم) نے سودہ کے لئے پیغام دے کر بھیجا ہے۔ اس نے کہا جوڑ تو بہت اچھا ہے۔ مگر تمہاری سہیلی کیا کہتی ہے؟ حضرت خولہ رضی اللہ تعالیٰ عنہا نے کہا وہ بھی اس رشتے کو پسند کرتی ہیں۔ اس نے حضرت سیدہ سودہ رضی اللہ تعالیٰ عنہا کو بلا کر ان کی مرضی پوچھی اور جب انھوں نے اپنی رضامندی کا اظہار کیا تو اس نے رسول اکرم صلی اللہ تعالیٰ علیہ وسلم کو اپنے ہاں بلا کر نکاح کر دیا۔ بعد میں حضرت سیدہ سودہ رضی اللہ تعالیٰ عنہا کا بھائی عبد بن زمعہ حج کر کے آیا تو یہ سن کر کہ اس کی بہن کی شادی رسول اکرم صلی اللہ تعالیٰ علیہ وسلم سے ہو گئی ہے، اس نے اپنے سر پر خاک ڈالنی شروع کر دی۔ پھر جب یہ صاحب خود مسلمان ہو گئے تو کہتے تھے کہ میں اس وقت کیسا بے وقوف تھا کہ اپنی بہن سے رسول اکرم صلی اللہ تعالیٰ علیہ وسلم کے نکاح پر میں نے اپنے سر پر خاک ڈالی۔



اس روایت سے نہ صرف یہ ظاہر ہوتا ہے کہ ام المؤمنین حضرت عائشہ صدیقہ رضی اللہ تعالیٰ عنہا کا نکاح ام المؤمنین حضرت سیدہ سودہ بنت زمعہ رضی اللہ تعالیٰ عنہا سے پہلے ہوا تھا۔ بلکہ یہ بھی ظاہر ہوتا ہے کہ ہجرت سے تین سال پہلے ۱۰ بعد بعثت کے ماہ شوال میں جب رسول اکرم صلی اللہ تعالیٰ علیہ وسلم کے ساتھ حضرت عائشہ صدیقہ رضی اللہ تعالیٰ عنہا کا نکاح ہوا اس وقت وہ ۶ برس کی تھیں۔ یہاں یہ سوال پیدا ہوتا ہے کہ اگر حضرت سیدہ عائشہ صدیقہ رضی اللہ تعالیٰ عنہا شوال ۱۰ بعد بعثت میں ۶ سال کی تھیں تو ہجرت کے وقت ان کی عمر ۹ سال ہونی چاہئے تھی اور معتبر روایت کی رو سے جب شوال ۲ ہجری میں ان کی رخصتی ہوئی تو انہیں گیارہ سال کی ہونی چاہیے۔ حالانکہ تمام روایات اس بات پر متفق ہیں کہ ام المؤمنین حضرت سیدہ عائشہ صدیقہ رضی اللہ تعالیٰ عنہا کا نکاح ۶ سال کی عمر میں ہوا اور رخصتی ۹ سال کی عمر میں ہوئی۔ اس سوال کا جواب بعض علمائے کرام نے یہ دی ہے کہ ام المؤمنین حضرت سیدہ عائشہ صدیقہ رضی اللہ تعالیٰ عنہا کی رخصتی ہجرت کے سات مہینے بعد ہوئی اور حافظ ابن حجر نے اسی کو ترجیح دی ہے۔ لیکن امام نووی نے تہذیب الاسماء واللغات میں اور حافظ ابن کثیر رحمۃ اللہ علیہ نے البدایہ میں اور علامہ قسطلانی نے المواہب اللدنیہ میں قطعیت کے ساتھ کہا ہے کہ رخصتی ۲ ہجری میں ہوئی تھی۔

حضرت حافظ بدرالدین عینی نے عمدۃ القاری میں لکھا ہے کہ رسول اکرم صلی اللہ تعالیٰ علیہ وسلم کے غزوہ بدر سے واپس تشریف لانے کے بعد شوال ۲ میں ام المؤمنین حضرت سیدہ عائشہ صدیقہ رضی اللہ تعالیٰ عنہا کی رخصتی ہوئی۔ امام نووی اور علامہ عینی دونوں نے اس قول کو دواہمی قرار دیا ہے کہ یہ رخصتی ہجرت کے سات مہینے بعد ہوئی۔ اس کے بعد لازمی طور پر ایک دوسرا سوال یہ ابھر کر سامنے



آتا ہے کہ اگر رخصتی ۳ھ میں ہوئی تو پھر نکاح کی تاریخ کوئی تھی جو حضرت عائشہ صدیقہ رضی اللہ تعالیٰ عنہا کے نکاح کے وقت کی عمر شریف ۶ سال اور زفاف کے وقت کی عمر ۹ سال سے مطابقت رکھتی ہو۔ اس کا جواب حضرت امام بخاری رحمۃ اللہ تعالیٰ علیہ کی اس حدیث سے ملتا ہے جو انہوں نے عروہ بن زبیر کے حوالہ سے نقل کی ہے۔ اس میں حضرت عروہ رضی اللہ تعالیٰ عنہ کہتے ہیں کہ ہجرت سے تین سال پہلے ام المؤمنین حضرت خدیجہ رضی اللہ تعالیٰ عنہا کی وفات ہوئی، دو سال یا اس کے قریب ٹھہرنے کے بعد رسول اکرم صلی اللہ تعالیٰ علیہ وسلم نے ام المؤمنین حضرت عائشہ صدیقہ رضی اللہ تعالیٰ عنہا سے نکاح کیا جب کہ وہ ۶ سال کی تھیں۔ پھر ۹ سال کی عمر میں ان کی رخصتی ہوئی۔ اس سے حساب بالکل صحیح بیٹھتا ہے کہ حضرت عائشہ صدیقہ رضی اللہ تعالیٰ عنہا کا نکاح ۶ سال کی عمر میں ہجرت سے تقریباً ایک سال پہلے ہوا اور زفاف ۳ھ میں ہوا۔ حضرت عروہ بن زبیر رضی اللہ تعالیٰ عنہما کی یہ روایت اگرچہ مرسل ہے لیکن حضرت حافظ ابن حجر کہتے ہیں کہ عروہ چونکہ اس طرح کی روایات ام المؤمنین حضرت عائشہ صدیقہ رضی اللہ تعالیٰ عنہا سے سن کر ہی بیان کرتے ہیں اس لئے اسے متصل کے ہی حکم میں سمجھنا چاہئے۔ خیال رہے کہ حضرت عروہ بن زبیر رضی اللہ تعالیٰ عنہ ام المؤمنین حضرت سیدہ عائشہ صدیقہ رضی اللہ تعالیٰ عنہا کے بھانجے تھے۔ اس لئے اپنی خالہ صاحبہ کے متعلق جو بات وہ بیان کرتے تھے وہ ان سے سن کر ہی بیان کرتے تھے، خواہ روایت میں ان کا حوالہ انہوں نے دیا ہو، یا نہ دیا ہو۔

(سیرت سرور دو عالم، ص ۸-۶۲۷)





باب سوم

# سیدہ حفصہ



حیات و خدمات



## ام المؤمنین حضرت سیدہ حفصہ رضی اللہ تعالیٰ عنہا

### نام و نسب

ام المؤمنین حضرت سیدہ حفصہ بنت عمر (امیر المؤمنین حضرت عمر فاروق اعظم رضی اللہ تعالیٰ عنہ) بن الخطاب بن نفیل بن عبد العزی بن ریح بن عبد اللہ بن قرط بن رزاح بن عدی بن کعب بن لوی رضی اللہ تعالیٰ عنہا کی پیدائش رسول اکرم صلی اللہ تعالیٰ علیہ وسلم کی بعثت سے پانچ سال قبل ہوئی۔ ان کی اور ان کے بھائی حضرت عبد اللہ بن عمر رضی اللہ عنہما کی ماں عثمان بن مظعون کی بہن زینب بنت مظعون ہیں۔

### ان کا پہلا نکاح

رسول اکرم صلی اللہ تعالیٰ علیہ وآلہ وسلم سے پہلے حضرت خنیس بن حذافہ بن قیس بن عدی السلمی کی زوجیت میں تھیں۔ حضرت خنیس رضی اللہ تعالیٰ عنہ سابقین میں سے تھے۔ انھوں نے ہجرت حبشہ اور ہجرت مدینہ کی تھی۔ ہجرت میں ام المؤمنین حضرت سیدہ حفصہ رضی اللہ تعالیٰ عنہا بھی آپ کے ساتھ ساتھ تھیں۔ آپ نہایت ہی بہادر، جنگجو اور جاں نثار مجاہد تھے۔ آپ کی بہادری کا یہ عالم تھا کہ اعلائے کلمۃ الحق کے لیے ہر قسم کے مسائل و مشکلات سے نمٹنے کے لیے ہمہ وقت تیار رہتے تھے۔ ان کے وصال کے سلسلے میں مورخین کے ہاں اختلاف ملتا ہے۔

ایک قول کے مطابق غزوہ بدر میں ان کو جو شدید زخم لگے تھے انہیں کی وجہ سے مدینہ منورہ میں وصال فرمائے اور ایک دوسرا قول یہ بھی ہے کہ غزوہ احد میں شہید



ہوئے۔ ان میں پہلا قول رائج اور مشہور ہے۔ (سبل الہدیٰ والرشاد، ج ۱۱، ص ۱۸۴)  
 آپ کی زوجہ محترمہ حضرت سیدہ حفصہ رضی اللہ تعالیٰ عنہا بھی اس جنگ  
 میں زخمیوں کی دیکھ بھال کر رہی تھیں اور مرہم پٹی کی خدمات انجام دینے میں  
 سرگرم تھیں۔ لیکن واہ رے ان کے صبر و شکر کا عالم کہ اسی جنگ کے دوران اپنے  
 سہاگ کو لٹتے ہوئے دیکھ کر بھی انھوں نے انتہائی حوصلہ مندی کے ساتھ اپنا کام  
 جاری رکھا۔ جنگ ختم ہو گئی۔ حضرت حمیس رضی اللہ تعالیٰ عنہ شہید ہو گئے۔ اس  
 شہادت کی وجہ سے ام المؤمنین حضرت سیدہ حفصہ رضی اللہ تعالیٰ عنہا کے دل پر جو  
 کچھ گذرا ہوگا اس کا صحیح اندازہ وہی عورت لگا سکتی ہے، جس کا سہاگ لٹ  
 جائے۔ حضرت سیدہ حفصہ رضی اللہ تعالیٰ عنہا پر جو غم و اندوہ سے پر مشکل گھڑی  
 آن پڑی اس کی ٹیس اور کسک آپ کے والدین کیوں کرنے محسوس کرتے؟ امیر  
 المؤمنین حضرت عمر فاروق اعظم رضی اللہ تعالیٰ عنہ کو اپنی پارسا اور نیک لخت جگر  
 کے مستقبل کی فکر ستانے لگی۔

### حضور سے نکاح کی تفصیل

امیر المؤمنین حضرت فاروق اعظم رضی اللہ تعالیٰ عنہ سب سے پہلے حضرت  
 ابوبکر صدیق رضی اللہ تعالیٰ عنہ کو حضرت حفصہ کی پیشکش کی۔ لیکن انھوں نے کوئی  
 جواب نہیں دیا۔ ان کی خاموشی سے حضرت عمر رضی اللہ تعالیٰ عنہ ناراض ہوئے  
 پھر انھوں نے حضرت عثمان غنی (ذوالنورین) رضی اللہ تعالیٰ عنہ سے عرض کیا،  
 کیوں کہ ان کی بیوی سیدہ رقیہ بنت رسول اکرم صلی اللہ تعالیٰ علیہ وسلم کا انتقال  
 بھی انہیں دنوں میں ہوا تھا۔ حضرت عثمان رضی اللہ تعالیٰ عنہ نے جواباً کہا: آج  
 کل تو میں شادی کرنے کا ارادہ نہیں رکھتا۔ حضرت عمر رضی اللہ تعالیٰ عنہ نے رسول  
 اکرم صلی اللہ تعالیٰ علیہ وآلہ وسلم سے حضرت عثمان رضی اللہ تعالیٰ عنہ کی شکایت کی



اور عرض کیا کہ میں نے ان سے حفصہ (رضی اللہ تعالیٰ عنہا) کی پیشکش کی تھی مگر انھوں نے منظور نہیں کیا۔ رسول اکرم صلی اللہ تعالیٰ علیہ وآلہ وسلم نے ارشاد فرمایا:

یتزوج حفصۃ من ہو خیر من عثمان و یتزوج عثمان من

ہی خیر من حفصۃ۔ (اسد الغابہ۔ ج ۷۔ ص ۶۷)

ترجمہ: حفصہ کی شادی اس سے ہوگی جو کہ عثمان سے بہتر ہے اور عثمان کی شادی اس سے ہوگی جو حفصہ سے بہتر ہے۔

خیال رہے کہ حضرت عثمان رضی اللہ تعالیٰ عنہ حضرت رقیہ رضی اللہ تعالیٰ عنہا کے وصال کے بعد حضرت ام کلثوم بنت رسول اللہ صلی اللہ علیہ وسلم کو چاہ رہے تھے اور رسول اللہ صلی اللہ علیہ وسلم سے عرض بھی کیا تھا چنانچہ ایسا ہی واقع بھی ہوا۔ رسول اکرم صلی اللہ تعالیٰ علیہ وآلہ وسلم نے اپنی دوسری صاحبزادی حضرت سیدہ ام کلثوم رضی اللہ تعالیٰ عنہا سے حضرت عثمان کا نکاح کر دیا۔ اور خود اپنے لیے حضرت حفصہ رضی اللہ تعالیٰ عنہا کے متعلق پیام بھیجا۔ پیام ملنے کے بعد حضرت عمر فاروق اعظم رضی اللہ تعالیٰ عنہ نے حضرت سیدہ حفصہ رضی اللہ تعالیٰ عنہا کا نکاح رسول اکرم صلی اللہ تعالیٰ علیہ وآلہ وسلم سے کر دیا۔ امام زہری اور اکثر علمائے کرام کے مطابق یہ شادی ہجرت کے تیسرے سال ہوئی جب کہ حضرت ابو عبیدہ رضی اللہ تعالیٰ عنہ کے قول کے مطابق ۲ھ میں ہوئی۔ (اسد الغابہ۔ ج ۷، ص ۶۸)

شادی کے بعد حضرت ابوبکر صدیق رضی اللہ تعالیٰ عنہ حضرت عمر رضی اللہ تعالیٰ عنہ سے ملے اور فرمایا: شاید تم مجھ سے اس بات پر خفا ہو گئے ہو کہ تم نے مجھ سے حفصہ سے شادی کی پیش کش کی اور میں خاموش رہا۔ انھوں نے کہا ہاں! حضرت ابوبکر صدیق نے فرمایا: تمہاری پیشکش کا جواب نہ دینے کی واحد وجہ یہ تھی



کہ مجھے معلوم تھا کہ رسول اکرم صلی اللہ تعالیٰ علیہ وآلہ وسلم نے حفصہ کو یاد فرمایا ہے اس لیے میں آپ کے راز کو فاش نہیں کر سکتا تھا۔ اگر آپ حفصہ سے نکاح نہ کرتے تو میں ان کو ضرور قبول کر لیتا۔

### اس شادی کے مقاصد

ایسے حالات میں جب کہ حضرت عمر رضی اللہ تعالیٰ عنہ اپنی صاحبزادی کے مستقبل کے تئیں کافی پریشان تھے، رسول اکرم صلی اللہ تعالیٰ علیہ وآلہ وسلم نے آپ کی صاحبزادی ام المؤمنین حضرت سیدہ حفصہ رضی اللہ تعالیٰ عنہا کو اپنے نکاح میں لے کر ایک ساتھ کئی دینی و دنیوی مقاصد کو حاصل کیا۔ ان مقاصد میں سب سے اہم اور نمایاں دو مقاصد ہیں۔

(۱) اس نکاح کے ذریعہ رسول اکرم صلی اللہ تعالیٰ علیہ وآلہ وسلم نے اپنے معزز اور بزرگ صحابی امیر المؤمنین حضرت عمر فاروق اعظم رضی اللہ تعالیٰ عنہ کو اپنے خسرو کا درجہ دے کر انہیں حضرت ابوبکر صدیق رضی اللہ تعالیٰ عنہ کے صف میں کھڑا کر دیا۔ دراصل رسول اکرم صلی اللہ تعالیٰ علیہ وآلہ وسلم یہ نہیں چاہتے تھے کہ حضرت ابوبکر صدیق رضی اللہ تعالیٰ عنہ کو جو امتیازی اعزاز حاصل ہے اس سے حضرت عمر فاروق اعظم رضی اللہ تعالیٰ عنہ محروم رہیں۔

(۲) دوسرا اہم مقصد یہ تھا کہ رسول اکرم صلی اللہ تعالیٰ علیہ وآلہ وسلم نے اس شادی کے ذریعہ دین اسلام کی اس عظیم اور مخلص مجاہدہ کے لیے سہارا بنے اور انہیں دنیا و آخرت میں عزت و عظمت کا بلند مقام عطا فرمایا جس نے خدمت اسلام کی خاطر اپنے سہاگ تک کو قربان کر دیا تھا۔ اس نکاح کو رسول اکرم صلی اللہ تعالیٰ علیہ وآلہ وسلم کے حکیمانہ و مشفقانہ عمل سے تعبیر کیا جائے گا نہ کہ آپ پر بدینتی پر مبنی بہتان طرازی کی جائے گی جیسا کہ مشترقین کیا کرتے ہیں۔



ایک روایت میں ہے کہ رسول اکرم صلی اللہ تعالیٰ علیہ وآلہ وسلم نے ام المؤمنین حضرت سیدہ حفصہ رضی اللہ تعالیٰ عنہا کو ایک طلاق رجعی دی۔ جب اس کی اطلاع حضرت عمر رضی اللہ تعالیٰ عنہ کو ہوئی تو آپ کو بہت دکھ ہوا۔ اس کے بعد حضرت جبریل امین علیہ الصلوٰۃ والتسلیم وحی لے کر تشریف لائے اور فرمایا:

راجع حفصة فانها قوامه صوامه وانها زوجتك في الجنة.

(المواهب اللدنیہ۔ ج ۲، ص ۸۳)

ترجمہ: حفصہ (رضی اللہ تعالیٰ عنہا) سے رجوع فرمائیں کیوں کہ وہ عبادت میں مشغول رہنے والی اور روزے کی پابند ہیں اور وہ جنت میں بھی آپ کی زوجہ مطہرہ ہوں گی۔

### آپ کی مرویات

ام المؤمنین حضرت سیدہ حفصہ رضی اللہ تعالیٰ عنہا سے کتب متداولہ میں ۶۰ حدیثیں مروی ہیں جن میں سے چار متفق علیہ یعنی بخاری شریف و مسلم شریف دونوں میں ہیں۔ چھ صحیح مسلم شریف میں اور بقیہ پچاس دیگر کتب احادیث میں ہیں۔

### اقتارب

(۱) امیر المؤمنین حضرت عمر فاروق اعظم رضی اللہ تعالیٰ عنہ ام المؤمنین حضرت سیدہ حفصہ رضی اللہ تعالیٰ عنہا کے والد مکرم ہیں۔ وہ امیر المؤمنین (اول) حضرت ابوبکر صدیق رضی اللہ تعالیٰ عنہ کے وفات کے بعد ۱۳ھ میں خلیفہ کے عہدہ سے سرفراز کئے گئے اور کسی ایک شخص نے بھی ان کے دست اقدس پہ بیعت کرنے سے انکار نہیں کیا تھا اور نہ تامل کیا تھا۔ دس سال چھ ماہ تک اس عظیم عہدے پر فائز رہے۔ ۲۳/ ذی الحجہ ۲۳ھ کو شہید ہوئے۔ زخمی ہونے کے



بعد انھوں نے اپنے قاتل کی تفتیش کرائی۔ جب ان کو پتہ لگا کہ وہ عجمی غلام ابو لولو نصرانی ہے۔ تب فرمایا ”الحمد لله الذی لم یجعل قتلی بید رجل یحاجنی بلا الہ الا اللہ“ خدا کا شکر ہے کہ میرا قاتل ایسے شخص کے ذریعہ نہیں ہوا جو لا الہ الا اللہ کا سہارا لے سکتا ہو۔

(۲) عبداللہ ابن عمر رضی اللہ تعالیٰ عنہما ان کے بھائی ہیں۔ وہ ۷۳ھ میں مکہ مکرمہ میں وفات پائے۔ حضرت عبداللہ رضی اللہ تعالیٰ عنہ سے ۲۲۱۰ حدیثیں مروی ہیں۔

(۳) حضرت زینب بنت مطعون رضی اللہ تعالیٰ عنہا جو کہ بہت ہی قدیم الاسلام تھیں۔ وہ حضرت ام المؤمنین سیدہ حفصہ رضی اللہ تعالیٰ عنہا کی والدہ ہیں۔ ان کا ہجرت سے پہلے مکہ مکرمہ میں وصال ہوا تھا۔ حضرت بنت مطعون کا سلسلہ نسب رسول اکرم صلی اللہ تعالیٰ علیہ وآلہ وسلم سے کعب میں جا ملتا ہے اور ام المؤمنین کی نانی کا سلسلہ نسب بھی کعب میں شامل ہوتا ہے۔

(۴) حضرت عثمان بن مطعون رضی اللہ تعالیٰ عنہ جو کہ اسلام قبول کرنے میں ۱۴ویں نمبر پہ ہیں، حضرت ام المؤمنین رضی اللہ تعالیٰ عنہا کے ماموں ہیں۔ حضرت مطعون ذوالحجرتین مہاجرین میں سے مدینہ میں سب سے پہلے وفات پائے۔ رسول اکرم صلی اللہ تعالیٰ علیہ وآلہ وسلم نے انہیں کفنانے کے بعد ان کی پیشانی پر بوسہ دیا تھا اور اپنے فرزند حضرت ابراہیم رضی اللہ تعالیٰ عنہ کی قبر ان کے قریب بنا کر فرمایا تھا ”الحق بالسلف الصالح منہ“۔

## وفات

ام المؤمنین حضرت سیدہ حفصہ رضی اللہ تعالیٰ عنہا کی تاریخ وصال کے سلسلے میں کئی اقوال ملتے ہیں۔ ایک قول کے مطابق شعبان المعظم ۴۵ھ کو مدینہ



منورہ میں آپ کا وصال ہوا۔ مدینہ کے امیر مروان بن حکم نے ان کی نماز جنازہ پڑھائی اور بعض راستے تک جنازہ کو لے گئے۔ پھر حضرت ابو ہریرہ رضی اللہ تعالیٰ عنہ قبر تک لے گئے اور ان کے بھائی عبداللہ اور عبداللہ کے بیٹوں سالم، عبداللہ اور حمزہ نے ان کو قبر میں اتارا۔ ابوبکر بن ابوخیشمہ کے قول کے مطابق ۳۱ھ میں وصال ہوا۔ ایک قول کے مطابق امیر المؤمنین حضرت عثمان غنی کے دور خلافت میں وصال ہوا۔ (سبل المحدثی والرشاد، ج ۱۱، ص ۱۸۶)





باب چهارم

# سیره ائم حبیبه



حیات و خدمات



# ام المؤمنین حضرت سیدہ ام حبیبہ رملہ بنت ابوسفیان رضی اللہ تعالیٰ عنہا

## نام و نسب

ام المؤمنین حضرت سیدہ ام حبیبہ رملہ رضی اللہ تعالیٰ عنہا بن حرب بن امیہ بن عبد شمس بن عبد مناف بن قصی بن کلاب بن مرہ بن کعب بن لوی ایک مخلص مومنہ ہونے کے ساتھ ساتھ پاکیزہ ذات، حمیدہ صفات، بواد اور بلند ہمت خاتون تھیں۔ ام حبیبہ ان کی کنیت ہے۔ اسی سے زیادہ مشہور ہوئیں۔

## حضرت ام حبیبہ کے نام کی تحقیق

ان کے اصل نام کے سلسلہ میں دو اقوال ملتے ہیں (۱) رملہ بنت ابوسفیان بن حرب بن امیہ بن عبد شمس (۲) بعض لوگوں کے مطابق ”ہندہ“ لیکن ان دونوں میں زیادہ صحیح پہلا قول ہے۔ ان کی والدہ صفیہ بنت ابی العاص بن امیہ بن عبد شمس تھی جو امیر المؤمنین حضرت عثمان بن عفان بن العاص کی پھوپھی تھیں۔ یہ اسلام کی کڑ دشمن تھیں۔ (الاصابة فی تمیز الصحابة ج ۸، ص ۱۲۰)

## حضرت ام حبیبہ کا پہلا نکاح

ام المؤمنین حضرت سیدہ ام حبیبہ رضی اللہ تعالیٰ عنہا رسول اکرم صلی اللہ تعالیٰ علیہ وسلم کے حوالہ عقد میں آنے سے قبل حضرت عبد اللہ بن جحش الہندی رضی اللہ تعالیٰ عنہ کے بھائی عبد اللہ بن جحش کے نکاح میں تھیں۔ آپ نہایت قدیم الاسلام تھیں اور مذہب اسلام کی خاطر اپنے وطن عزیز، قبیلہ، گھر اور والدین تک کو تیاگ کر اپنے شوہر عبد اللہ بن جحش کے ساتھ حبشہ کی طرف ہجرت ثانیہ کی تھیں۔ عبید اللہ بن جحش حبشہ میں شراب کا عادی ہو گیا تھا جس کی وجہ سے وہ عیسائیوں میں بیٹھا کرتا تھا اور پھر ان سے متاثر ہو کر مرتد بھی ہو گیا، عیسائیت



قبول کر لیا اور اسی حالت میں اس کا انتقال بھی ہو گیا۔ ام المؤمنین حضرت ام حبیبہ رضی اللہ تعالیٰ عنہا دین اسلام پر قائم رہیں یہاں تک عبید اللہ بن جحش کی بہت کوششوں کے باوجود بھی اس سے برأت کا اظہار کر دیا۔

وطن، قبیلہ، گھر اور والدین وغیرہ کو چھوڑ کر تو وہ ہجرت کر ہی لی تھیں۔ اپنے خاوند کو چھوڑنے کے بعد دیار غیر میں اب وہ بالکل ہی بے یار و مددگار ہو گئیں تھیں۔ ان کے ساتھ ان کی بیٹی حبیبہ بھی تھیں۔ مکہ مکرمہ دوبارہ واپس جانے کے لیے تو وہ سوچ بھی نہیں سکتی تھیں، کیوں کہ ان کے والدین اسلام کے بہت ہی بڑے دشمنوں میں سے شمار کیے جاتے تھے۔ مکہ واپس جانے کا سیدھا مطلب تھا کہ یا تو انہیں اسلام کو چھوڑنا پڑتا یا پھر اسلام پر قائم رہ کر اپنی جان کو قربان کرنا پڑتا۔ اس لیے وہ کسی طرح کسمپرسی کی حالت میں حبشہ ہی میں زندگی گزار رہی تھیں۔

### حضور سے نکاح کی تفصیل

اسی دوران ام المؤمنین حضرت سیدہ ام حبیبہ رضی اللہ تعالیٰ عنہا نے ایک خواب دیکھا جس کے بارے میں وہ خود فرماتی ہیں کہ ”میں نے خواب میں دیکھا کہ ایک شخص مجھے ”یا ام المؤمنین“ کہہ کر پکار رہا ہے۔ میں نے اس خواب کی تعبیر یہ لی کہ رسول اکرم صلی اللہ تعالیٰ علیہ وسلم مجھے اپنے عقد میں لیں گے۔ چنانچہ رسول اکرم صلی اللہ تعالیٰ علیہ وآلہ وسلم نے دین کی اس مخلص مجاہدہ، جنہوں نے دین اسلام کی خاطر اپنا سب کچھ قربان کر دیا تھا، کی پریشانیوں کو ختم کر کے انہیں سہارا بہم پہنچانے کے لیے حضرت عمرو بن امیہ ضمیری رضی اللہ تعالیٰ عنہ کو حبشہ کے شاہ نجاشی کے پاس بھیجا کہ وہ ام حبیبہ رضی اللہ تعالیٰ عنہا کو رسول اکرم صلی اللہ تعالیٰ علیہ وآلہ وسلم کے لیے پیام دیں اور نکاح کریں۔ بادشاہ نے اپنی لونڈی ”ابرہہ“ کو ام المؤمنین حضرت سیدہ ام حبیبہ رضی اللہ تعالیٰ عنہا کے پاس



بھیجا۔ وہ اس سے قبل خواب میں دیکھ ہی چکی تھیں کہ کوئی شخص انہیں ”یا ام المؤمنین“ کہہ کر مخاطب کر رہا ہے۔ اب شاہ حبش کی لونڈی سے رسول اکرم صلی اللہ تعالیٰ علیہ وآلہ وسلم کا پیام نکاح سن کر وہ بہت خوش ہوئیں وہ جتنی خوش ہوئی ہوگی اس کا اندازہ صرف انہیں کو ہے۔ انھوں نے اس پیام پر اللہ تعالیٰ کا شکر ادا کیا اور شکرانہ میں لونڈی کو اپنا کنگن اور چاندی کی انگوٹھی بطور انعام عطا کر دیا۔ اس کے بعد ام المؤمنین حضرت سیدہ ام حبیبہ رضی اللہ تعالیٰ عنہا نے خالد بن سعید بن العاص رضی اللہ تعالیٰ عنہ کو جو کہ حبشہ میں موجود تھے وکیل بنایا۔ نجاشی نے نکاح کی مجلس خود منعقد کی جس میں حضرت جعفر بن ابوطالب رضی اللہ تعالیٰ عنہ اور حبشہ کے دیگر مسلمان بھی شامل ہوئے۔ نجاشی نے خطبہ پڑھا۔

الحمد لله الملك القدوس السلام المؤمن المهيمن العزيز الجبار المتبكر۔ أشهد أن لا اله الا الله و أشهد أن محمدا عبده و رسوله أرسله بالهدى و دين الحق ليظهره على الدين كله و لوكره المشركون أما بعد فقد أجبت الى ما دعى اليه رسول الله صلى الله تعالى عليه وسلم و قد اصدقته اربع مائة ديناراً۔ اس کے بعد دیناروں کو حاضرین کے سامنے ڈال دیا۔ پھر حضرت خالد بن سعید رضی اللہ تعالیٰ عنہ نے جو ام المؤمنین حضرت سیدہ ام حبیبہ رضی اللہ تعالیٰ عنہا کے وکیل تھے خطبہ پڑھا:

الحمد لله أحمده و أستعينه و أستغفر الله و أشهد أن لا اله الا الله وحده لا شريك و أشهد ان محمدا عبده و رسوله أرسله بالهدى و دين الحق ليظهره على الدين كله و لوكره المشركون۔ اما بعد فقد أجبت الى ما دعى رسول الله صلى الله



تعالیٰ علیہ وسلم و زوجته أم حبیبہ بنت أبی سفیان . فبارک  
اللہ لرسول اللہ صلی اللہ تعالیٰ علیہ وسلم فیہا۔

اس کے بعد شاہ مجلس نجاشی نے دیناروں کو حضرت خالد بن سعید رضی اللہ  
تعالیٰ عنہ کے حوالہ کیا۔ انہوں نے لے لیا پھر سب نے جانا چاہا لیکن نجاشی نے  
انہیں بیٹھا لیا اور یہ بیان کیا "ان من سنة الانبياء اذا تزوجوا ان يؤكل  
طعام على الترويج" یعنی انبیائے کرام کی سنت سے ہے کہ جب شادی کرو تو  
تروج پر (مجلس نکاح میں) کھانا کھلایا جائے۔ پھر اس نے کھانا منگایا اور جملہ  
حاضرین کو کھانا کھلایا۔ مہر کی مقدار کتنی تھی اس سلسلے میں دو اقوال ملتے ہیں۔ پہلے  
قول کے مطابق چار سو دینار جب کہ دوسرا قول چار ہزار دینار کا ہے۔ ان دونوں  
اقوال میں پہلا انسب ہے۔ (سبل الہدیٰ والرشاد ج ۱۱، ۱۹۳ یہی مقدار اسد  
الغابۃ فی معرفۃ الصحابہ میں بھی ہے ج ۷، ص ۱۱۶)

بہر کیف! ام المؤمنین حضرت سیدہ ام حبیبہ رضی اللہ تعالیٰ عنہا نے ان میں  
سے پچاس مثقال سونا نجاشی کی اس ابرہہ باندی کو بھیجا اور معذرت کی کہ اس روز  
جب کہ تم خوش خبری لائی تھی واقعہ کے مطابق انعام نہ دے سکی تھی۔ لیکن نجاشی  
نے ان زیورات کو جنہیں ام المؤمنین نے خوشخبری دینے کے وقت باندی کو عطا  
کیا تھا اور اس پچاس مثقال سونا کو بھی دوبارہ ام المؤمنین کے پاس لوٹا دیا کہ آپ  
ان چیزوں کی مستحق ہیں کیوں کہ آپ اپنے شوہر کی خدمت میں جا رہی ہیں۔  
نجاشی نے ان سے کہا کہ میں آپ سے یہ درخواست کرتا ہوں کہ بارگاہ رسالت  
میں میرا سلام عرض کر دیں اور یہ عرض کر دیں کہ میں آپ کے صحابہ کے دین پر  
ہوں اور ہمیشہ درود و سلام بھیجتا رہتا ہوں۔ نجاشی کی عورتوں نے ام المؤمنین  
حضرت سیدہ ام حبیبہ رضی اللہ تعالیٰ عنہا کے لیے عطر و خوشبو وغیرہ بھی بھیجیں۔



صحیح حدیث کے مطابق جب رسول اکرم صلی اللہ تعالیٰ علیہ وآلہ وسلم کو اس عقد کے استحکام کی خبر پہونچی تو رسول اکرم صلی اللہ تعالیٰ علیہ وآلہ وسلم نے حضرت شرجیل رضی اللہ تعالیٰ عنہ کو ام المؤمنین حضرت سیدہ ام حبیبہ رضی اللہ تعالیٰ عنہا کو مدینہ منورہ لانے کے لیے بھیجا۔ نجاشی نے حضرت شرجیل رضی اللہ تعالیٰ عنہ کے ساتھ عزت و تکریم کے ساتھ ام المؤمنین رضی اللہ تعالیٰ عنہا کو مدینہ بھیج دیا۔ مدینہ منورہ پہنچنے کے بعد رسول اکرم صلی اللہ تعالیٰ علیہ وآلہ وسلم نے ان سے زفاف فرمایا۔ جب رسول اکرم صلی اللہ تعالیٰ علیہ وآلہ وسلم کو نجاشی کے اسلام کی اطلاع ہوئی تو آپ نے جواب میں فرمایا ورحمۃ اللہ وبرکاتہ۔ (مدارج النبوة، ج ۲، ص ۴۲۳)

رسول اکرم صلی اللہ تعالیٰ علیہ وآلہ وسلم کا ام المؤمنین حضرت سیدہ ام حبیبہ رضی اللہ تعالیٰ عنہا سے نکاح مشہور قول کے مطابق ۷ھ میں ہوا تھا۔ جب کہ ایک قول ۶ھ کا بھی ہے۔ (ان دونوں قول کے راوی حضرت ابن سعد رضی اللہ تعالیٰ عنہما ہیں)

### اس شادی کے اثرات

اس نکاح کے ذریعہ رسول اکرم صلی اللہ تعالیٰ علیہ وآلہ وسلم نے نہ صرف یہ کہ ان کے غم اور پریشانیوں کو دور فرمایا بلکہ اس نکاح سے بے شمار سیاسی فوائد بھی حاصل ہوئے۔ جی ہاں! ابوسفیان اور اس کا قبیلہ رسول اکرم صلی اللہ تعالیٰ علیہ وآلہ وسلم کو نسب میں اپنے برابر سمجھتا تھا اس لیے اسے اس نکاح پر کوئی اعتراض نہ تھا بلکہ ابوسفیان نے اس نکاح کی خبر سن کر لاکھ دشمنی کے باوجود رسول اکرم صلی اللہ تعالیٰ علیہ وآلہ وسلم کے ساتھ اس رشتے پر فخر و مباہات کا اظہار بھی کیا تھا۔ اگر ابوسفیان رسول اکرم صلی اللہ تعالیٰ علیہ وآلہ وسلم کو اپنے ہم پلہ نہیں سمجھتا تو اس کی دشمنی میں اور اضافہ ہو جاتا اور اسلام اور مسلمانوں کے خلاف ایک نئے جوش کے ساتھ حرکت میں آتا۔ لیکن اس کی بیٹی حضرت ام حبیبہ رضی اللہ تعالیٰ عنہا سے



رسول اکرم صلی اللہ تعالیٰ علیہ والہ وسلم کے نکاح کی وجہ سے ان کی دشمنی میں بہت کمی آگئی۔ یہی وجہ ہے کہ ابوسفیان اس کے بعد کبھی بھی اسلام کے خلاف کسی کارروائی کی قیادت نہیں کی۔ خیال رہے کہ قوم قریش کا نشان جنگ ابوسفیان کے گھر میں رہتا تھا۔ جب یہ نشان باہر کھڑا کیا جاتا تو قوم کے ہر فرد کے اوپر آبائی ہدایات اور قومی روایات کی اتباع لازم ہو جاتا تھا کہ سب کے سب اس جھنڈے کے نیچے فوری طور پر جمع ہو جائیں۔ اسلام کے خلاف اکثر جنگوں میں ابوسفیان ہی نے لشکر قریش کی قیادت کی۔ لیکن اس نکاح کے بعد اس نے قیادت نہیں کی تھی۔

### ابوسفیان کا غرور چکنا چور

امام اہل سیر حضرت ابن اسحاق رضی اللہ تعالیٰ عنہ نے بیان کیا ہے کہ ایک مرتبہ ابوسفیان صلح حدیبیہ کے بعد تجدید صلح کے لیے مدینہ منورہ آیا۔ اس دوران وہ اپنی بیٹی ام المؤمنین حضرت سیدہ ام حبیبہ رضی اللہ تعالیٰ عنہا سے بھی ملنے کے لیے گیا، اس نے چاہا کہ وہ رسول اکرم صلی اللہ تعالیٰ علیہ والہ وسلم کے بستر مبارک پر بیٹھے، لیکن حضرت ام حبیبہ رضی اللہ تعالیٰ عنہا نے جائز نہ جانا اور بستر کو فوراً الپیٹ دیا۔ ابوسفیان حیران رہ گیا۔ چھابیٹی! کیا تم مجھے اس بستر کے قابل نہیں سمجھتی یا تمہارا خیال ہے کہ یہ بستر میرے شایان شان نہیں؟ حضرت ام حبیبہ رضی اللہ تعالیٰ عنہا نے فرمایا کہ یہ بستر طاہر و مطہر ہے اور تم نجاست شرک سے آلودہ ہو۔ اپنی لخت جگر کے دل میں اپنے سب سے بڑے دشمن کے تئیں یہ محبت دیکھ کر ابوسفیان کا سارا غرور چکنا چور ہو گیا۔ اس کے بعد وہ زیادہ عرصہ تک اسلام سے دور نہ رہ سکا اور اسلام میں داخل ہو گیا۔ اس طرح اس نکاح نے پہلے کفار مکہ کی اسلام دشمنی کی شدت کو کم کیا۔ پھر اس نکاح کی برکت سے سردار قریش ابوسفیان کو اسلام کی دولت نصیب ہوئی اور اس کے بعد لوگ فوج در فوج اسلام میں داخل



ہوتے چلے گئے۔ (ضیاء النبی، ج ہفتم، ص ۵۱۲)

### آپ کی مرویات

ام المؤمنین حضرت سیدہ ام حبیبہ رضی اللہ تعالیٰ عنہا سے کل ۱۶۵ احادیث کریمہ مروی ہیں ان میں سے دو متفق علیہ ہیں، ایک صحیح مسلم شریف میں اور دیگر کتب احادیث میں۔ ۱۶۲ احادیث مروی ہیں۔

ان سے ان کی بیٹی حبیبہ، ان کے بھائی معاویہ اور عتبہ، ان کا بھتیجا عبد اللہ بن عتبہ بن ابوسفیان۔ ان کی بہن کالڑکا ابوسفیان بن سعید بن مغیرہ بن احنس ثقفی۔ ان کے غلام اور باندیاں۔ سالم بن سوال، ابوالجراح، صفیہ بنت شیبہ، زینب بنت ام سلمہ، عروہ بنت زبیر، ابوصالح السمان اور دوسرے لوگوں نے حدیثیں روایت کی ہیں۔ (الاصابة فی تمیز الصحابة، ج ۸۔ ص ۱۴۲)

### افکار و

(۱) ابوسفیان صحابہ بن حرب ان کے والد گرامی ہیں جو ابتداء میں سب سے مشہور و معروف دشمن اسلام اور جاہلیت میں قریش کے سب سے مشہور سردار تھے۔ غزوہ احد میں بھی وہ کافروں کی فوج کے سردار تھے اور غزوہ خندق میں بھی قریش اور خلفائے قریش اس کے ماتحت تھے۔ فتح مکہ مکرمہ سے ایک دو روز قبل وہ اسلام قبول کیے۔ پھر جنگ حنین اور طائف میں رسول اکرم صلی اللہ تعالیٰ علیہ و آلہ وسلم کے ساتھ ساتھ حاضر ہوئے۔ جنگ یرموک میں نہایت استقامت و پامردی دکھائی اور رومیوں کے مقابلے میں مسلمانوں کو کمال دلیری سے آگے بڑھاتے رہے۔ ۹۶ سال کی عمر میں ۳۴ھ میں ان کا انتقال ہوا۔

(۲) ام المؤمنین حضرت ام حبیبہ رضی اللہ تعالیٰ عنہا کے سگے بھائی یزید بن ابوسفیان ہیں جو کہ یزید الخیر کے نام سے مشہور ہیں۔ وہ فتح مکہ کے دن حلقہ بگوش



اسلام ہوئے تھے اور عمدہ اسلام سے مشرف تھے۔ فتح شام کے لیے جن سرداروں کو امیر المؤمنین حضرت ابو بکر صدیق رضی اللہ تعالیٰ عنہ نے مامور فرمایا تھا ان میں یزید بن ابوسفیان بھی تھے۔ ان کا وصال ۱۹ھ میں ہوا۔ اس وقت پورے شام میں انہیں کی حکومت تھی۔

(۳) حضرت معاویہ رضی اللہ تعالیٰ عنہ ام المؤمنین رضی اللہ تعالیٰ عنہا کے باپ کی طرف سے بھائی ہوتے ہیں، ماں کی جانب سے نہیں۔ دونوں کی ماں الگ الگ تھیں۔ وہ شام میں ۲۰ سال تک ماتحت خلافت امیر رہے اور پھر ساڑھے انیس سال شام کی سلطنت کی۔ یہ سلطنت بنی امیہ کے بانی بھی تھے۔ بیاسی سال کی عمر میں ۲۲ رجب المرجب ۶۰ھ میں ان کی وفات ہوئی۔

(۴) حضرت حبیبہ رضی اللہ تعالیٰ عنہا حضرت ام المؤمنین رضی اللہ تعالیٰ عنہا کی بیٹی ہیں جو کہ رسول اکرم صلی اللہ تعالیٰ علیہ والہ وسلم کی ربیبہ ہیں۔ یہ حبش سے اپنی والدہ کے ساتھ آئیں تھیں۔

### وفات

ام المؤمنین حضرت سیدہ ام حبیبہ رضی اللہ تعالیٰ عنہا کی تاریخ وصال کے باب میں تین اقوال ملتے ہیں۔

☆ حضرت ابن سعد اور ابو عبیدہ رضی اللہ تعالیٰ عنہما کے مطابق ان کا وصال مدینہ منورہ میں ۷۷ھ میں ہوا۔

☆ ابن حبان اور ابن قانع رضی اللہ تعالیٰ عنہما کا قول ہے کہ ۴۲ھ میں ہوا۔  
☆ اور حضرت ابن ابی شیبہ رضی اللہ عنہ کا کہنا ہے کہ ۵۹ھ میں ہوا۔ یہ قول بعید ہے۔ واللہ تعالیٰ اعلم بالصواب۔ (الاصابة فی تمیز الصحابة، ج ۸/ ص ۱۴۲)  
اہل سیر بیان فرماتے ہیں کہ جب سیدہ ام حبیبہ رضی اللہ تعالیٰ عنہا کے







باب پنجم

# پیغام اسلام



حیات و خدمات



# ام المومنین حضرت سیدہ ام سلمہ رضی اللہ تعالیٰ عنہا

## نام و نسب

ام المومنین حضرت سیدہ ام سلمہ (ہند) رضی اللہ تعالیٰ عنہا کا نسب اس طرح ہے ام سلمہ بنت ابوامیہ بن مغیرہ بن عبد اللہ بن عمر بن مخزوم ابن یقطہ بن مرہ بن کعب بن لوی، آپ بہت ہی راسخ الاسلام تھیں، انھوں نے اسلام کی خاطر ہر قسم کے حالات کا پامردی کے ساتھ مقابلہ کیا تھا، جس کی تفصیل آنے والے سطور میں آرہی ہے۔

## حضرت ام سلمہ کا پہلا نکاح

رسول اکرم صلی اللہ تعالیٰ علیہ وآلہ وسلم سے قبل بدری صحابی حضرت ابوسلمہ عبد اللہ بن عبد الاسد بن ہلال بن عبد اللہ بن عمرو بن مخزوم کی زوجیت میں تھیں دونوں میاں بیوی کا سلسلہ نسب عبد اللہ بن عمرو مخزومی میں جا ملتا ہے۔

## حضرت ام سلمہ اور ان کے خلوئہ کا استقامت فی الدین

حضرت ابوسلمہ رضی اللہ تعالیٰ عنہ قدیم الاسلام ہونے کے ساتھ ساتھ نہایت ہی قوی الاسلام اور راسخ الاسلام تھے۔ وہ رسول اکرم صلی اللہ تعالیٰ علیہ وآلہ وسلم کی پھوپھی حضرت برہ بن عبد المطلب رضی اللہ تعالیٰ عنہا کے فرزند ہیں۔ اس کے علاوہ رسول اکرم صلی اللہ تعالیٰ علیہ وآلہ وسلم اور حضرت ابوسلمہ رضی اللہ تعالیٰ عنہ آپس میں رضاعی بھائی بھی ہیں۔ حضرت ابوسلمہ اور ام المومنین حضرت سیدہ ام سلمہ رضی اللہ تعالیٰ عنہما دونوں میاں بیوی نے اسلام کی خاطر اول ہجرت حبشہ کی تھی اور اسلام کی خاطر ہر سختی و پریشانی کو صبر و استقامت کے ساتھ برداشت کیا تھا۔ ہر مشکل و پریشانی کی گھڑی میں ان کے صبر و استقامت پر قائم



رہنے کا بخوبی انداز اس بات سے ہوتا ہے کہ جب دونوں میاں بیوی حبشہ سے  
 مکہ واپس آ گئے اور پھر جب دوبارہ اپنے بچوں کے ساتھ مدینہ کی جانب ہجرت  
 کے لیے نکلے تو ابو سلمہ رضی اللہ عنہ کے گھر والوں نے ان کے بچے سلمہ کو یہ کہہ کر  
 ان کے ساتھ جانے سے روک لیا کہ تم جہاں چاہے جا سکتے ہو۔ مگر بچے کو جو  
 ہمارے خاندان کا ایک فرد ہے نہیں لے جا سکتے۔ اسی طرح ام المومنین حضرت ام  
 سلمہ رضی اللہ عنہا کے گھر والوں نے بھی انہیں ان کے شوہر کے ساتھ جانے سے  
 منع کر دیا یہ کہتے ہوئے کہ تم ہمارے خاندان کی لڑکی ہو۔ بیوی اور بچے کے چھن  
 جانے کے باوجود حضرت ابو سلمہ رضی اللہ عنہ نے سفر ہجرت ترک نہ کیا اور جس  
 مقصد سے نکلے تھے اس کو پورا کیا۔ حضرت ام سلمہ رضی اللہ تعالیٰ عنہا مکہ میں ہی  
 رہیں۔ بچے کے الگ کر دیے جانے اور اپنے نیک خاوند کے تنہا ہجرت کرنے کی  
 وجہ سے انہیں کافی تکلیف پہنچی تھی۔ وہ ان دنوں ایک روز بھی چین و سکون سے  
 نہ رہیں۔ وہ روزانہ شام کے وقت اس مقام پر آ بیٹھا کرتی تھیں، جہاں وہ اپنے  
 سرتاج سے علیحدہ کر دی گئی تھیں۔ وہ وہاں بیٹھ کر خوب رویا کرتی تھیں۔ یہ سلسلہ  
 ایک سال تک چلتا رہا۔ یہاں تک کہ ان کے سنگ دل عزیزوں کو ان کی حالت  
 زار پر رحم آ گیا۔ انہوں نے بچہ بھی واپس کر دیا اور ان کو سفر کی اجازت بھی  
 دیدی۔ سفر کی اجازت ملنے کے بعد حضرت ام سلمہ رضی اللہ تعالیٰ عنہا خدائے  
 بزرگ و برتر کا شکر بجالائیں اور اپنے بچے کو ساتھ لے کر تنہا مدینہ کی جانب  
 چل پڑیں۔ حضرت عثمان بن طلحہ رضی اللہ تعالیٰ عنہ جو کہ اس وقت بیت الحرام  
 کے کلید بردار تھے۔ وہ اگرچہ ابھی حلقہ اسلام میں داخل نہیں ہوئے تھے لیکن وہ  
 بہت ہی نرم دل تھے۔ حضرت سیدہ ام سلمہ رضی اللہ تعالیٰ عنہا کا تنہا جانا ان کو اچھا  
 نہ لگا اس لئے وہ ان کے ساتھ ہو لئے۔ حضرت سیدہ ام سلمہ کو اونٹ پر سوار کراتے



اور خود اونٹ کو لے کر پیدل چلتے۔ جس کسی منزل پر پہنچتے تو ان سے دور جا کر ٹھہرتے اس طرح جب منزل بمنزل مدینہ طیبہ کے قریب پہنچ گئے اور نخلستان مدینہ کے درخت نظر آنے لگے تو انہوں نے حضرت سیدہ ام سلمہ رضی اللہ تعالیٰ عنہا سے کہا۔ دیکھو جس شہر میں تجھے جانا ہے وہ سامنے ہے۔ تم آگے بڑھو میں واپس جاتا ہوں۔ یہ کہہ کر واپس مکہ چلے گئے اور حضرت سیدہ ام سلمہ رضی اللہ تعالیٰ عنہا اپنے بچوں کے ساتھ اپنے خاوند سے جا ملیں۔

ام المومنین حضرت سیدہ ام سلمہ رضی اللہ تعالیٰ عنہا نے دونوں مرتبہ حبشہ کی طرف ہجرت کی۔ پھر حبشہ سے مدینہ واپس آئیں۔ بعض حضرات کہتے ہیں کہ حضرت سیدہ ام سلمہ رضی اللہ تعالیٰ عنہا وہ پہلی عورت ہیں جو ہودج میں سوار ہو کر ہجرت کرتے ہوئے مدینہ طیبہ میں داخل ہوئیں۔

### غزوہ احد میں حضرت ام سلمہ کی خدمات

غزوہ احد کے موقع پر ام المومنین حضرت سیدہ ام سلمہ رضی اللہ تعالیٰ عنہا اور ان کے خاوند حضرت ابو سلمہ رضی اللہ تعالیٰ عنہ دونوں کے خدمات ناقابل فراموش ہیں۔ حضرت ابو سلمہ رضی اللہ تعالیٰ عنہ نے اپنی تلوار کے جوہر دکھائے اور ان کی عظیم اہلیہ مجاہدین کی خدمت میں مصروف رہیں۔ اس جنگ میں حضرت ابو سلمہ رضی اللہ تعالیٰ عنہ شدید طور پر زخمی ہو گئے۔ ان کا یہ زخم وقتی طور پر تو بھر گیا لیکن کچھ عرصہ کے بعد وہ ایک لشکر کے ساتھ کسی مہم پر گئے جب وہاں سے واپس آئے تو ان کا زخم تازہ ہو گیا اور وہ اس زخم کی تاب نہ لا کر ۳۷ھ یا ۳۸ھ میں باختلاف اقوال واصل بحق ہوئے۔ ان کے انتقال کے وقت رسول اکرم صلی اللہ تعالیٰ علیہ وآلہ وسلم ان کے پاس تشریف فرما تھے۔ انتقال کے بعد رسول اکرم صلی اللہ تعالیٰ علیہ وآلہ وسلم نے خود اپنے دست مبارک سے ان کی آنکھیں بند کی تھیں اور ان کے



لیے مغفرت کی دعا بھی فرمائی تھی۔ انتقال فرمانے کے وقت حضرت ابوسلمہ رضی اللہ تعالیٰ عنہ کی زبان پر تھا۔ ”اللهم اخلفنی فی اہلی بخیر“ اے اللہ میرے کنبہ کی اچھی طرح نہنگداشت فرمانا۔

حضرت ابوسلمہ رضی اللہ تعالیٰ عنہ کے وصال فرما جانے کے بعد ام المؤمنین حضرت ام سلمہ رضی اللہ تعالیٰ عنہا اپنے چار بچوں حضرت زینب، سلمہ، عمرو اور درہ رضی اللہ تعالیٰ عنہم اجمعین کے ساتھ پریشان حال ہو گئیں۔ انھوں نے اپنے عظیم المرتبت خاوند کے وصال کے بعد یہ سوچا بھی نہیں تھا کہ وہ دوسری شادی کریں گی اس لیے کہ وہ خیال کرتی تھیں کہ حضرت ابوسلمہ رضی اللہ تعالیٰ عنہ سے بہتر مسلمانوں میں کوئی نہیں ہوگا۔ لیکن انہوں نے رسول اکرم صلی اللہ تعالیٰ علیہ وآلہ وسلم سے یہ حدیث پاک سن رکھا تھا۔

”ما من مسلم تصیبه مصیبة فیسترجع ویقول : اللہم اجرنی فی مصیبتی واخلفنی خیرا منها الا خلف اللہ لہ خیر منها (زوجات النبی المطاہرات)

ترجمہ: جب کسی مسلمان کو کوئی مصیبت پہنچتی ہے وہ اس پر ”انا للہ و انا الیہ راجعون“ پڑھتا ہے اور یہ دعا مانگتا ہے اے اللہ تعالیٰ اس مصیبت پر مجھے اجر عطا فرما اور مجھے اس کا نعم البدل عطا فرما“

جب حضرت ابوسلمہ رضی اللہ تعالیٰ عنہ کا وصال ہو گیا۔ تو انہوں نے اس دعاء کو اپنا ورد بنا لیا۔ ام المؤمنین حضرت سیدہ ام سلمہ فرماتی ہے (رضی اللہ تعالیٰ عنہا) کہ میں اس دعاء کو اپنے خاوند کی وفات کی مصیبت میں پڑھتی تھی اور جب میں یہ کہتی کہ میرے لیے اس سے بہتر قائم مقام بنا تو میں اپنے دل میں کہتی کہ ابوسلمہ رضی اللہ تعالیٰ عنہ سے بہتر مسلمانوں میں کون ہوگا؟ لیکن چونکہ رسول اکرم



صلی اللہ تعالیٰ علیہ وآلہ وسلم کا مبارک ارشاد تھا اس لئے میں اسے پڑھتی رہی۔ آگے مزید فرماتی ہیں کہ میں نے رسول اکرم صلی اللہ تعالیٰ علیہ وسلم سے یہ بھی سنا تھا کہ ”جو میت کے سرہانے موجود ہو وہ اچھی دعاء مانگے کیونکہ اس وقت جو بھی دعاء مانگی جاتی ہے۔ فرشتے آمین کہتے ہیں۔ جب حضرت ابوسلمہ رضی اللہ تعالیٰ عنہ کا وصال ہوا تو میں رسول اکرم صلی اللہ تعالیٰ علیہ وآلہ وسلم کی خدمت اقدس میں حاضر ہوئی اور عرض کیا ”یا رسول اللہ صلی اللہ علیہ وسلم!“ حضرت ابوسلمہ رضی اللہ عنہ وصال فرما گئے۔ ان کی جدائی میں میں کیا کہوں؟ رسول اکرم صلی اللہ تعالیٰ علیہ وآلہ وسلم نے فرمایا کہو ”اللهم اغفر لی ولہ واعقبتی عقبۃ حسنة“ اے خدا انہیں اور مجھے بخش دے اور میری عاقبت کو اچھی عاقبت بنا۔ وہ فرماتی ہیں کہ اس کے بعد میں نے اس دعا کو اپنا معمول بنالیا اور اللہ تبارک و تعالیٰ نے حضرت ابوسلمہ رضی اللہ عنہ سے بہتر عوض مجھے عطا فرمایا اور وہ رسول اکرم صلی اللہ تعالیٰ علیہ وآلہ وسلم تھے۔

### حضور سے نکاح کی تفصیل

جب حضرت ابوسلمہ رضی اللہ تعالیٰ عنہ وصال فرما گئے تو رسول اکرم صلی اللہ تعالیٰ علیہ وآلہ وسلم تعزیت کے لیے حضرت ام سلمہ رضی اللہ عنہ کے گھر تشریف لائے اور دعاء فرمائی کہ اے خدا ان کے غم کو تسکین بخش اور ان کی مصیبت کو بہتر بنا اور انہیں بہتر عوض عطا فرما۔ چنانچہ ویسا ہی ہوا جیسا کہ رسول اکرم صلی اللہ تعالیٰ علیہ وآلہ وسلم نے دعاء میں فرمایا تھا۔ حضرت سیدہ ام سلمہ رضی اللہ تعالیٰ عنہا فرماتی ہیں کہ اس کے بعد رسول اکرم صلی اللہ تعالیٰ علیہ وآلہ وسلم نے حاتب بن ابی بلتعہ رضی اللہ عنہ کو میرے پاس پیام لیکر بھیجا اور انہوں نے مجھے پیام دیا۔ ایک روایت کے مطابق حضرت ابوبکر و حضرت عمر رضی اللہ تعالیٰ عنہما نے بھی اپنا اپنا



پیام بھیجا تھا لیکن حضرت سیدہ ام سلمہ رضی اللہ تعالیٰ عنہا نے ان کے پیام کو قبول نہیں کیا تھا۔ جب رسول اکرم صلی اللہ تعالیٰ علیہ وآلہ وسلم کا پیام آیا تو کہا ”مرحبا برسول اللہ صلی اللہ علیہ وسلم“ لیکن انہوں نے معذرت کرتے ہوئے یہ فرمایا کہ میں معمر ہوں اور میرے ساتھ میرے یتیم بچے ہیں اور میرے جذبات رقابت بہت شدید ہیں اور انہوں نے یہ بھی فرمایا کہ میرا یہاں کوئی ولی نہیں ہے جو میری شادی کرائے۔“ ام المؤمنین حضرت سیدہ ام سلمہ رضی اللہ تعالیٰ عنہا کی ان باتوں کی وجہ سے امیر المؤمنین حضرت عمر فاروق اعظم رضی اللہ تعالیٰ عنہ کہیں اس سے زیادہ غصہ ہو گئے جتنا کہ وہ اپنے پیام کے ٹھکرا دیے جانے سے ہوئے تھے۔ پھر رسول اکرم صلی اللہ تعالیٰ علیہ وآلہ وسلم تشریف لائے اور فرمایا: میں تم سے عمر میں بڑا ہوں اور تمہارے یتیم بچوں کی پرورش اللہ اور اس کے رسول اللہ صلی اللہ تعالیٰ علیہ وسلم کے ذمہ ہے۔ ایک روایت کے مطابق رسول اکرم صلی اللہ تعالیٰ علیہ وآلہ وسلم نے فرمایا: تمہارے بچے میرے بچے ہیں“ اور رہی بات تمہارے جذبات رقابت کے شدید ہونے کی تو میں اللہ تعالیٰ سے دعاء کرتا ہوں کہ وہ اس بات کو تم سے دور فرمائے اور وہ جو تم نے اپنے اولیاء کے متعلق ذکر کیا تو تمہارے اولیاء میں سے کوئی بھی ایسا نہیں ہے جو مجھے ناپسند کرے۔ رسول اکرم صلی اللہ تعالیٰ علیہ وآلہ وسلم کے اس ارشاد کے بعد حضرت سیدہ ام سلمہ رضی اللہ تعالیٰ عنہا نے اپنے لڑکے سلمہ رضی اللہ تعالیٰ عنہ سے فرمایا: ”زوج رسول اللہ صلی اللہ تعالیٰ علیہ وسلم“ میری شادی رسول اکرم صلی اللہ علیہ وسلم سے کرا دو۔ تو انہوں نے ان کی شادی کرا دی۔ یہ نکاح شوال المکرم ۳ھ میں ہوا اور ان کا مہر ایسا نسا مان مقرر ہوا جس کی قیمت دس درہم سے کم تھی۔ (مدارج النبوة ج ۲ ص ۷۶)



## اس نکاح کے فوائد و مصالح

اس نکاح کے ذریعہ رسول اکرم صلی اللہ تعالیٰ علیہ وآلہ وسلم نے جہاں ایک طرف اپنے ایک عظیم مرد مجاہد صحابی اور رضائی بھائی کے یتیم و بے سہارا بچوں اور ان کی بیوہ کو تحفظ و سہارا عطا فرمایا، وہیں دوسری طرف رسول اکرم صلی اللہ تعالیٰ علیہ وآلہ وسلم کو اپنے عظیم مشن کے لئے جس قسم کی بلند ذہن و ہمت و رز و جات (رضی اللہ تعالیٰ عنہما) کی ضرورت تھی ام المومنین حضرت سیدہ ام سلمہ رضی اللہ تعالیٰ عنہا اس کے مطابق بالکل کھری ثابت ہوئیں۔

جی ہاں! ایک ایسا مشکل ترین مرحلہ آیا کہ رسول اکرم صلی اللہ تعالیٰ علیہ وآلہ وسلم نے ان سے مشورہ فرمایا اور ان کے مشورے نے نہ صرف یہ کہ مسئلہ کو حل کر دیا بلکہ صحابہ کرام رضوان اللہ علیہم اجمعین کو انتہائی کڑی آزمائش سے بھی بچا لیا۔

ذی قعدہ ۶ھ کی بات ہے صلح حدیبیہ کے شرائط مسلمانوں کو اپنی توہین نظر آرہی تھی۔ وہ اس بات کو اپنے لیے ذلت و رسوائی کا باعث محسوس کر رہے تھے کہ وہ بغیر عمرہ کئے مدینہ طیبہ واپس لوٹ جائیں لیکن رسول اکرم صلی اللہ تعالیٰ علیہ وآلہ وسلم نے مسلمانوں کو حلق کر اکر احرام کھولنے کا حکم صادر فرمایا تو مسلمانوں نے اس پر عمل کرنے میں تھوڑی سی توقف کی۔ یہ گھڑی رسول اکرم صلی اللہ تعالیٰ علیہ وآلہ وسلم کے لئے بہت ہی نازک گھڑی تھی۔ جو لوگ اسلام اور پیغمبر اسلام صلی اللہ علیہ وسلم کے اوپر اپنا تن من و حن نثار کرنے کے لئے ہمہ وقت تیار رہتے تھے بلکہ جنہوں نے متعدد مقامات پر بے مثال قربانیاں بھی دی تھیں، آج ان کی قربانیاں ضائع ہونے کے قریب تھیں۔ رسول اکرم صلی اللہ تعالیٰ علیہ وآلہ وسلم انہیں ایک کام کا حکم دے رہے تھے اور وہ اس پر عمل کرنے میں توقف سے کام لے رہے تھے۔ اس اہم اور نازک ترین مرحلہ پر رسول اکرم صلی اللہ تعالیٰ علیہ



وآلہ وسلم ام المومنین حضرت سیدہ ام سلمہ رضی اللہ تعالیٰ عنہا کے خیمے میں تشریف لے گئے اور ان سے فرمایا: لوگ ہلاک ہو گئے، میں انہیں حکم دے رہا ہوں اور وہ اس پر عمل نہیں کر رہے ہیں۔ حضرت ام سلمہ رضی اللہ تعالیٰ عنہا نے اس مسئلے کا حل فوراً تلاش کر لیا۔ انہوں نے رسول اکرم صلی اللہ تعالیٰ علیہ وآلہ وسلم کی خدمت میں عرض کیا کہ پریشان ہونے کی کوئی بات نہیں ہے۔ آپ لوگوں کے سامنے خود حلق کرائیں۔ جب لوگ آپ کو ایسا کرتے دیکھیں گے۔ تو انہیں یقین ہو جائے گا کہ یہ خدائی فیصلہ ہے، اس میں تبدیلی کی کوئی گنجائش نہیں تو آپ کی اقتدا میں وہ حلق کرانے میں ذرا برابر بھی توقف نہیں کریں گے۔ حضرت ام سلمہ رضی اللہ تعالیٰ عنہا کا اندازہ بالکل صحیح اور آپ کا مشورہ بالکل فٹ اور صائب نکلا۔ جو نبی رسول اکرم صلی اللہ تعالیٰ علیہ وآلہ وسلم باہر تشریف لائے اور حجام کو حکم دیا کہ وہ آپ کے سر کے بال کاٹے تو مسلمانوں نے رسول اکرم صلی اللہ تعالیٰ علیہ وآلہ وسلم کی اقتدا میں ایک دوسرے سے مسابقت شروع کر دی اور حلق کرا کر احرام کو کھول دیا (ضیاء النبی ج ہفتم ص ۵۰۹)

جن حالات میں رسول اکرم صلی اللہ تعالیٰ علیہ وآلہ وسلم نے ام المومنین حضرت ام سلمہ رضی اللہ عنہ سے نکاح فرمایا کوئی بھی انصاف پسند شخص یہ نہیں کہہ سکتا کہ اس شادی مقصد کا ایک بیوہ اور چار یتیم بچوں کی ماں کی دلجوئی کرنے اور انہیں تحفظ و سہارا فراہم کرنے کے علاوہ کچھ اور تھا۔

اہل سیر بیان کرتے ہیں کہ جب سیدہ ام سلمہ رضی اللہ تعالیٰ عنہا حبالہ عقد میں آئیں تو رسول اکرم صلی اللہ تعالیٰ علیہ وآلہ وسلم نے سیدہ زینب بنت خزیمہ رضی اللہ تعالیٰ عنہا کے گھر کو جو کہ اس زمانہ میں وفات پا گئی تھیں۔ ام سلمہ رضی اللہ تعالیٰ عنہا کے رہنے کے لیے مقرر فرمایا اور جب ام سلمہ رضی اللہ عنہا اس میں داخل



ہوئیں و ایک جیسوٹا گھڑا دیکھا جس میں تھوڑے سے جوتھے اور ایک پتھر کی ہانڈی اور آب چکن دیکھی۔ چکی میں تھوڑا سا جو ڈال کر آٹا پیسا اور میدہ تیار کیا جب رسول اکرم صلی اللہ تعالیٰ علیہ وآلہ وسلم تشریف لائے تو حضرت ام سلمہ رضی اللہ عنہا نے بطور ولیمہ یہی کھانا پیش کیا (مدارج النبوة ج ۲ ص ۸۱۷)

### آپ کی مرویات

کتاب متبداولہ میں ام المؤمنین حضرت سیدہ ام سلمہ رضی اللہ تعالیٰ عنہا سے تین سواٹھتر حدیثیں مروی ہیں۔ ان میں سے تیرہ حدیثیں متفق ہیں یعنی بخاری و مسلم شریف میں ہیں۔ جبکہ صرف بخاری شریف میں تین اور مسلم شریف میں تیرہ حدیثیں اور باقی دیگر کتابوں میں ملتی ہیں۔

### آپ کے اقارب

ام المؤمنین حضرت سیدہ ام سلمہ رضی اللہ تعالیٰ عنہا کے دو بیٹے اور تین بیٹیا تھیں، جن کے اسماء بالترتیب ذیل میں تحریر کئے جاتے ہیں:

(۱) حضرت عمر بن ابوسلمہ رضی اللہ تعالیٰ عنہما ۲ھ میں پیدا ہوئے۔ حضرت علی رضی اللہ تعالیٰ عنہ نے انہیں فارس اور بحرین کا حاکم مقرر فرمایا تھا۔ ۸۱ برس کی عمر شریف میں ۸۳ھ میں ان کا وصال ہوا۔ حضرت سعید ابن مسیب حضرت ابوامامہ بن سہل اور حضرت عروہ بن زبیر رضی اللہ عنہم نے ان سے احادیث کی روایت کی ہے۔

(۲) حضرت سلمہ بن ابوسلمہ رضی اللہ تعالیٰ عنہما کے ساتھ رسول اکرم صلی اللہ تعالیٰ علیہ وآلہ وسلم نے امامہ بنت امیر حمزہ کی شادی کر دی تھی۔ عبدالملک کے زمانے میں ان کا انتقال ہوا۔ حدیث کی روایت ان سے جاری نہیں ہوئی۔

(۳) حضرت زینب بنت ابوسلمہ رضی اللہ تعالیٰ عنہا کا نکاح حضرت عبداللہ



بن زمعہ بن الاسود الاسدی کے ساتھ رہا۔ یہ اپنے زمانہ میں سب عورتوں سے زیادہ فقیہہ تھیں۔ ان کی پیدائش حبش میں ہوئی تھی۔ جب ان کے والدین ہجرت کر کے مکہ سے حبش گئے تھے۔

زینب بنت ابوسلمہ رضی اللہ تعالیٰ عنہا فرماتی ہیں کہ جب وہ بچی ہی تھیں کہ ایک مرتبہ رسول اکرم صلی اللہ تعالیٰ علیہ وآلہ وسلم غسل فرما رہے تھے۔ وہ رسول اکرم صلی اللہ تعالیٰ علیہ وآلہ وسلم کے قریب پہنچ گئیں۔ رسول اکرم صلی اللہ تعالیٰ علیہ وآلہ وسلم نے پیار سے ان کے منہ پر پانی کے چھینٹے پھینکے، جس کی یہ برکت ہوئی کہ انکے چہرے کی رونق اور تازگی پوری زندگی جوانی جیسی ہی قائم رہی۔

حضرت زینب بنت ابوسلمہ رضی اللہ تعالیٰ عنہا کے دو بیٹے تھے وہ دونوں بیٹے یوم الحمرہ میں مارے گئے تھے۔ انہوں نے کہا۔ ”انا لله وانا اليه راجعون“ خدا کی قسم ان دونوں کا مرنا میرے لیے بہت بڑی مصیبت ہے۔ لیکن ایک کی مصیبت دوسرے کی مصیبت سے بڑھ کر ہے۔ پہلا تو گھر میں رہا۔ اس نے جنگ سے اپنے آپ کو روکا اور مظلوم مارا گیا۔ میں کہتی ہوں کہ اسے جنت نصیب ہوگی۔ دوسرے لڑکے نے ہاتھ نکالا اور مارا گیا۔ اب میں اس کے بارے میں کبھی نہیں کہہ سکتی کہ اس کا حشر کیا ہوگا اور یہی وہ بات ہے جسے میں بہت بڑی مصیبت تصور کرتی ہوں۔

(۴) حضرت ام کلثوم بنت ابوسلمہ رضی اللہ تعالیٰ عنہا سے حضرت موسیٰ بن عقبہ رضی اللہ تعالیٰ عنہ نے ایک حدیث روایت کی ہے کہ رسول اکرم صلی اللہ تعالیٰ علیہ وآلہ وسلم نجاشی کی موت اور اپنی مرسلہ ہدایا کی واپسی کی پیشن گوئی فرمادی تھی۔

(۵) حضرت درہ بنت ابوسلمہ رضی اللہ تعالیٰ عنہا کا ذکر صحیح بخاری شریف میں اس طور پر ہے کہ ام المومنین حضرت ام حبیبہ رضی اللہ تعالیٰ عنہا نے رسول اکرم



صلی اللہ تعالیٰ علیہ وآلہ وسلم سے دریافت کیا تھا کہ کیا رسول اکرم صلی اللہ تعالیٰ علیہ وآلہ وسلم درہ (رضی اللہ تعالیٰ عنہا) سے نکاح کرنے والے ہیں؟ فرمایا اگر درہ میری ربیبہ نہ بھی ہوتی تو بھی وہ میرے لیے حلال نہ ہوتی اس لیے کہ اس کا باپ ابوسلمہ (رضی اللہ تعالیٰ عنہ) تو میرا دودھ کا بھائی تھا۔

(۶) زہیر، عامر، عبداللہ اور مہاجر ام المومنین حضرت سیدہ ام سلمہ رضی اللہ تعالیٰ عنہا کے بھائی اور عبداللہ و معبد بھتیجے اور عبداللہ بن زمعہ ان کے بھانجے ہیں۔  
(۷) حضرت عبداللہ رضی اللہ تعالیٰ عنہ کی ماں حضرت عاتکہ رضی اللہ تعالیٰ عنہا رسول اکرم صلی اللہ تعالیٰ علیہ وآلہ وسلم کی پھوپھی ہیں۔ حضرت عبداللہ رضی اللہ تعالیٰ عنہ کو رسول اکرم صلی اللہ علیہ وسلم سے بہت ہی سخت دشمنی تھی لیکن عام الفتح کو فتح مکہ سے قبل اللہ تعالیٰ کی توفیق سے مدینہ کو روانہ ہوئے اور راستہ ہی میں رسول اکرم صلی اللہ تعالیٰ علیہ وآلہ وسلم سے ملاقات کر حلقہ اسام میں داخل ہو گئے اور رسول اکرم صلی اللہ تعالیٰ علیہ وآلہ وسلم کی شان اقدس میں جو کچھ بھی انہوں نے گستاخیاں کی تھیں انہیں معاف کر دیا گیا۔ فتح مکہ، غزوہ حنین اور غزوہ طائف میں شامل ہوئے اور طائف ہی میں تیرکھا کر شہید ہو گئے۔

(۸) حضرت عامر رضی اللہ تعالیٰ عنہ مؤلفۃ القلوب میں سے ہیں۔

(۹) حضرت مہاجر رضی اللہ تعالیٰ عنہ ام المومنین حضرت سیدہ ام سلمہ رضی اللہ تعالیٰ عنہا کے برادر شقیق ہیں۔ رسول اکرم صلی اللہ تعالیٰ علیہ وآلہ وسلم نے ان کو یمن کے شاہ حارث بن عبد کلال حمیری کے پاس سفیر بنا کر بھیجا تھا اور پھر صدقات کنندہ اور صدف کا عامل بھی بنا دیا تھا اور پھر حضرت ابوبکر صدیق رضی اللہ تعالیٰ عنہ نے ان کو یمن کی حکومت پر بھیجا تھا۔ حضر موت میں قلعہ بنجیر انہوں نے ہی فتح کیا تھا۔



(۱۰) حضرت ولید بن ولید رضی اللہ تعالیٰ عنہ ام المؤمنین حضرت سیدہ ام سلمہ رضی اللہ تعالیٰ عنہا کے چچا زاد بھائی ہیں، حضرت ام المؤمنین نے ان کے وصال پر یہ اشعار پڑھی تھیں۔

- (۱) یا عین فابکی الولید ابن الولید بن المغيرة
  - (۲) قد کان غیثاً فی السنین ورحمة فینا وھیره
  - (۳) صخم الہ سعیہ ما جدأ یسموا الی طلب الوتیرة
  - (۴) مثل الولید بن الولید الی الولید کفی العشیرة
- ولید ابن ولید خالد بن ولید، حشام بن ولید اور حضرت ام سلمہ رضی اللہ تعالیٰ عنہا کا دادا ایک ہی ہیں (یعنی مغیرہ) (رحمۃ اللعالمین ص ۶-۱۶۵)

### آپ کی وفات

ام المؤمنین حضرت سیدہ ام سلمہ رضی اللہ تعالیٰ عنہا کی تاریخ وفات کے سلسلہ میں اختلاف ہے۔ بعض لوگوں کے مطابق ان کا انتقال ۶۲ھ میں یزید بن معاویہ کے زمانے میں حضرت امام حسین رضی اللہ تعالیٰ عنہ کی شہادت کے بعد ہوا جبکہ دوسرا قول یہ ہے کہ ان کا وصال ۵۹ھ میں ہوا۔ لیکن ۶۲ھ والے قول کی تائید اس روایت سے ہوتی ہے، جو حضرت امام ترمذی رضی اللہ تعالیٰ عنہ نے ایک انصاری کی بیوی حضرت سلمیٰ رضی اللہ تعالیٰ عنہا سے روایت کی ہے۔ وہ کہتی ہیں کہ میں حضرت ام سلمہ رضی اللہ تعالیٰ عنہا کے پاس گئی دیکھا کہ آپ رورہی ہیں۔ میں نے کہا کس بات نے آپ کو رلایا ہے؟ اے ام سلمہ رضی اللہ تعالیٰ عنہا! انہوں نے کہا: میں نے ابھی ابھی: رسول اکرم صلی اللہ تعالیٰ علیہ وسلم کو خواب میں دیکھا ہے کہ آپ کا سر مبارک اور آپ کے محاسن شریف گرو آلود ہیں اور آپ گریہ فرما رہے ہیں۔ میں نے عرض کیا یا رسول اللہ صلی اللہ علیہ وسلم! کیا بات



ہے کیوں کر یہ فرما رہے ہیں؟ فرمایا: جہاں حسین (رضی اللہ تعالیٰ عنہ) کو شہید کیا گیا ہے، میں وہاں موجود تھا۔ ظاہر حدیث سے یہ بات واضح ہو جاتی ہے کہ ام المؤمنین حضرت سیدہ ام سلمہ رضی اللہ تعالیٰ عنہا حضرت امام حسین رضی اللہ تعالیٰ عنہ کی شہادت کے وقت زندہ تھیں۔ نیز اہل سیر بیان کرتے ہیں کہ جب حضرت امام حسین رضی اللہ تعالیٰ عنہ کی شہادت کی خبر ان تک پہنچی تو انہوں نے اہل عراق پر لعنت بھیجی، جنہوں نے انہیں شہید کیا تھا۔ (واللہ تعالیٰ اعلم بالصواب)

### مدفن

بہر کیف! ام المؤمنین حضرت سیدہ ام سلمہ رضی اللہ تعالیٰ عنہا کو جنت البقیع میں دفن کیا گیا اور حضرت ابو ہریرہ رضی اللہ تعالیٰ عنہ نے آپ کی نماز جنازہ پڑھائی اور بعض لوگ کہتے ہیں کہ حضرت سعید بن زید رضی اللہ تعالیٰ عنہ نے پڑھائی۔ وہ چوراسی سال کی طویل عمر پائیں۔ کہتے ہیں کہ ازواج مطہرات رضی اللہ تعالیٰ عنہا کے دو گروہ تھے۔ ایک گروہ کی سردار ام المؤمنین حضرت سیدہ عائشہ صدیقہ رضی اللہ تعالیٰ عنہا تھیں، اس گروہ میں ام المؤمنین حضرت سیدہ حفصہ، حضرت سیدہ سوہ بنت زمعہ اور حضرت سیدہ صفیہ رضی اللہ تعالیٰ عنہن تھیں۔ جبکہ دوسرا گروہ جس میں دیگر ازواج مطہرات رضی اللہ تعالیٰ عنہما تھیں، کی سربراہی ام المؤمنین حضرت سیدہ ام سلمہ رضی اللہ تعالیٰ عنہا کر رہی تھیں۔ (مدارج النبوة ج ۲


ص ۷-۸۱۶)





باب ششم

# سپیده سوده بنت زمره



حیات و خدمات



# ام المومنین حضرت سیدہ سودہ بنت زمعہ رضی

## اللہ تعالیٰ عنہا

### نام و نسب

ام المومنین حضرت سیدہ سودہ بنت زمعہ بن قیم بن عبد شمس بن عبد ود بن نضر بن مالک بن حسل بن عامر بن لوی قریشیہ عامریہ امہات المومنین میں سے ہیں، آپ کی ماں شمس بنت قیس بن زید بن عمرو بن لبید بن خدا اس بن عامر بن غنم بن عدی بن نجار انصاریہ ہیں۔ (اسد الغابہ فی معرفۃ الصحابہ ج ۷/ ص ۱۵۶)

### پہلا نکاح

ام المومنین حضرت سیدہ سودہ بنت زمعہ رضی اللہ تعالیٰ عنہا اوائل بعثت ہی میں مکہ مکرمہ میں مشرف باسلام ہوئیں اور یہ پہلے اپنے چچا زاد بھائی حضرت سکران بن عمرو بن عبد شمس کے نکاح میں تھیں (جو کہ سہیل بن عمرو کے بھائی ہیں) وہ حضرت سودہ کے ساتھ ایمان لائے۔ ان سے ایک لڑکا تھا جن کا نام عبد الرحمن ہے۔ حضرت سیدہ سودہ رضی اللہ تعالیٰ عنہا نے اپنے شوہر کے ساتھ حبشہ کی جانب ہجرت ثانیہ کی تھی۔ (اسد الغابہ ج ۷/ ص ۱۵۶)

موسیٰ بن عتبہ اور ابو معشر کا قول ہے کہ حضرت سکران رضی اللہ تعالیٰ عنہ کا انتقال حبشہ ہی میں ہو گیا تھا مگر محمد بن اسحاق اور واقدی کہتے ہیں کہ وہ حبشہ سے مکہ مکرمہ واپس آ گئے تھے اور یہیں ان کا انتقال ہوا۔ طبری اور ابن اثیر نے اپنی تاریخوں میں لکھا ہے کہ یہ مکہ مکرمہ سے پھر حبشہ واپس چلے گئے اور عیسائی ہو کر مرے۔ بلاذری نے ابن اسحاق اور واقدی کے قول کی توثیق کی ہے اور خود ابن



اخیر نے اپنی کتاب اسد الغابہ میں تصریح کی ہے کہ وہ اپنی وفات کے وقت تک مسلمان تھے۔ (اسد الغابہ ۵۶/۷)

### حضرت سودہ کا ایک عمدہ خواب

اہل سیر بیان کرتے ہیں کہ حضرت سیدہ سودہ رضی اللہ تعالیٰ عنہا جب حبشہ سے مکہ مکرمہ واپس ہوئیں تو خواب میں دیکھا کہ رسول اکرم صلی اللہ علیہ وسلم ان کے پاس تشریف لائے ہیں اور قدم اقدس ان کے گردن پر رکھا ہے۔ یہ خواب انہوں نے اپنے شوہر حضرت سکران رضی اللہ عنہ سے بیان کیا۔ انہوں نے کہا کہ اگر تم سچ کہتی ہو تو میں بہت جلد مرجاؤں گا اور رسول اکرم صلی اللہ علیہ وسلم تمہیں چاہیں گے۔ پھر انہوں نے ایک خواب دیکھا کہ وہ ٹیک لگائے ہوئے ہیں اور آسمان سے چاند ان کے اوپر گر رہا ہے۔ اس خواب کو بھی اپنے شوہر سے بیان کیا ان کے شوہر نے کہا کہ اگر تم سچ کہتی ہو تو عنقریب میں وفات پاؤں گا اور تمہیں رسول اکرم صلی اللہ علیہ وسلم چاہیں گے۔ اسی دن سے حضرت سکران رضی اللہ تعالیٰ عنہ خستہ حال ہو گئے اور چند ہی روز کے بعد وفات پا گئے۔ ان کی وفات کی وجہ سے حضرت سیدہ سودہ رضی اللہ تعالیٰ عنہا تہی دامن ہو گئیں۔ یہاں تک کہ نبوت کے دسویں سال سیدہ خدیجہ رضی اللہ تعالیٰ عنہا کی وفات کے بعد رسول اکرم صلی اللہ علیہ وسلم نے ان سے نکاح فرمایا اور 400 درہم ان کا مہر مقرر ہوا۔

### حضور سے نکاح کی تفصیل

ام المومنین حضرت سیدہ سودہ بنت زمعہ رضی اللہ تعالیٰ عنہا حضرت سکران رضی اللہ عنہ کے وصال کے بعد بے یار و مددگار ہو گئیں تھیں اور ام المومنین حضرت سیدہ خدیجہ الکبریٰ رضی اللہ تعالیٰ عنہا کے وصال کے بعد رسول اکرم صلی اللہ تعالیٰ علیہ وسلم کے لئے ایک پریشان کن مسئلہ یہ پیدا ہو گیا تھا کہ گھر میں صرف دو کم عمر صاحبزادیاں یعنی حضرت ام کلثوم رضی اللہ تعالیٰ عنہا اور حضرت فاطمہ رضی



اللہ تعالیٰ عنہا رہ گئیں تھیں۔ جن کا دیکھ بھال کرنے کے لئے کوئی نہیں تھا۔ رسول اکرم صلی اللہ تعالیٰ علیہ وسلم اس خطرناک صورت حال میں رسالت کے فرائض ادا کرنے کے لیے باہر تشریف لے جاتے تو یہ صاحبزادیاں گھر میں تنہا اور بے سہارا رہ جاتیں۔ اس طرح رسول اکرم صلی اللہ تعالیٰ علیہ وسلم کو بھی ایک ایسی تجربہ کار خاتون کی ضرورت تھی جو دونوں صاحبزادیوں کی صحیح تربیت کرتی۔ اس کام کے لیے حضرت سیدہ سودہ بنت زمعہ پوری طرح فٹ تھیں۔ اس لیے رسول اکرم صلی اللہ تعالیٰ علیہ وسلم نے حضرت خدیجہ رضی اللہ تعالیٰ عنہا کے وصال کے چند روز بعد ہی ان کو اپنے نکاح میں لے لیا۔ ابن سعد نے واقدی کے حوالہ سے لکھا ہے کہ یہ نکاح رمضان شریف ۱۰ بعد بعثت میں حضرت خدیجہ الکبریٰ رضی اللہ تعالیٰ عنہا کے وصال کے بعد ہوا تھا۔

سبل الہدی والرشاد میں ہے کہ حضرت خولہ بنت حکیم زوجہ عثمان ابن مظعون رضی اللہ تعالیٰ عنہ نے حضرت سیدہ سودہ رضی اللہ تعالیٰ عنہا سے نکاح کے لیے رسول اکرم صلی اللہ تعالیٰ علیہ وسلم کو اشارہ دیا۔ آپ صلی اللہ علیہ وسلم نے ارشاد فرمایا: اس سلسلہ میں سودہ سے بات کرو، حضرت خولہ فرماتی ہیں کہ میں حضرت سودہ کے پاس گئی اور کہا کہ مجھے رسول اکرم صلی اللہ تعالیٰ علیہ وسلم نے تیرے پاس بھیجا ہے کہ میں تجھے نکاح کا پیام دوں۔ حضرت سودہ نے جوابا کہا کہ مجھے پسند ہے لیکن میرے والد گرامی کے پاس جاؤ اور ان سے تذکرہ کرو۔ فرماتی ہیں کہ میں ان کے پاس گئی اور وہ ایک معمر شخص تھے۔ میں نے انہیں زمانہ جاہلیت کے انداز میں سلام کیا اور کہا صبح بخیر تو انہوں نے کہا تم کون ہو؟ تو میں نے کہا خولہ۔ تو انہوں نے میرا استقبال کیا اور کہا جو چاہو کہو، تو میں نے کہا کہ محمد بن عبد اللہ بن عبد المطلب آپ کی لڑکی کے خاستگار ہیں تو انہوں نے کہا کہ وہ تو اتنے کفو ہیں تمہاری سہیلی (سودہ) کا کیا خیال ہے؟ فرماتی ہیں حضرت خولہ کہ



میں نے کہا کہ وہ انہیں پسند کرتی ہے۔ انہوں نے کہا کہ جاؤ ان کو بلا لاؤ۔ اس کے بعد رسول اکرم صلی اللہ علیہ وسلم تشریف لائے اور حضرت سودہ کو اپنی زوجیت میں لے لیا۔ شادی کے بعد حضرت سودہ کا بھائی عبداللہ بن زمعہ جب آیا اور اسے جب شادی کے بارے میں معلوم ہوا تو اس نے غصہ میں اپنے سر پر مٹی رکھ لی۔ پھر جب وہ اسلام لے آیا تو اپنے اس عمل پر شرمندہ ہوا اور کہا کہ: "انسی لسفیه یوم أحثو التراب علی راسی أن تزوج رسول اللہ صلی اللہ علیہ وسلم اختی" میں اس دن بیوقوف تھا کہ میں نے اس بات پر اپنے سر پر مٹی ڈال لی کہ رسول اللہ صلی اللہ علیہ وسلم نے میری بہن سے شادی کی ہے۔ (رواہ الطبرانی برجال ثقات والامام احمد عن عائشہ بسند جید) (سبل الہدی والرشاد ج ۱۱ ص ۹-۱۹۸)

### اس شادی کے مقاصد

اس نکاح کے ذریعہ جہاں ایک طرف رسول اکرم صلی اللہ علیہ وسلم کی گھریلو پریشانیوں کو دور کرنا مقصود تھا وہیں دوسری جانب اپنے ایک جاں نثار صحابی کی بیوہ حضرت سودہ بنت زمعہ رضی اللہ تعالیٰ عنہا کو بھی پناہ گاہ مہیا کرنا مقصود تھا، کیونکہ حضرت سکران بن عمرو رضی اللہ تعالیٰ عنہ کے انتقال کے بعد حضرت سودہ بے یار و مددگار رہ گئیں تھیں۔ ایسے میں اگر وہ اپنے قبیلہ واپس جاتیں تو اہل قبیلہ ان کی زندگی کو اجیرن بنا دیتے اور دولت دین کی حفاظت ان کے لیے مشکل ہو جاتی۔ اس وقت ان کی عمر پچپن سال تھی یہ وہ عمر تھی جس میں یہ امکان بہت کم ہی تھا کہ کوئی ان سے شادی کر کے انہیں پناہ گاہ مہیا کرتا، لیکن حضور اکرم صلی اللہ تعالیٰ علیہ وسلم نے دین کی اس مجاہدہ کی حالات کا جائزہ لیا۔ ان کے ایثار و استقلال اور ثبات قدمی کو دیکھا اور خدا کی اس نیک بندی کو دنیا اور دین کے فتنوں سے بچانے کے لیے اسے اپنی زوجیت میں لینے کا فیصلہ فرمایا۔ اس



طرح رسول اکرم صلی اللہ علیہ وسلم نے ان کو اپنے نکاح میں لے کر ان کو پناہ گاہ  
 مہیا فرمایا، ان کی قربانیوں اور ثبات و استقلال پر ان کو خراج تحسین پیش کیا،  
 دشمنان دین سے ان کی جان کی بھی حفاظت فرمائی اور ان کے دین کی بھی  
 اور اپنے اس عمل کے ذریعہ انسانیت و ہمدردی کی ایک عظیم مثال بھی قائم کی، جس  
 کی تاثیر سے کئی لوگوں نے اسلام قبول کر لیا۔

اگر انسان کی نیت میں فتور نہ ہو تو وہ رسول اکرم صلی اللہ علیہ وسلم کے اس  
 نکاح میں آپ کی بے نظیر عظمتوں کا مظاہرہ کرے گا، لیکن اسلام اور پیغمبر دشمن  
 مستشرقین کی نیت اسلام اور پیغمبر اسلام صلی اللہ علیہ وسلم کے متعلق لکھتے ہوئے  
 صاف نہیں رہتی، یہی وجہ ہے کہ انہیں حضور صلی اللہ علیہ وسلم کی اس شادی میں بھی  
 جنس پرستی کا جذبہ کارفرما نظر آتا ہے۔ اگر بات وہی ہوتی جو مستشرقین کہتے ہیں تو  
 حضور اکرم صلی اللہ تعالیٰ علیہ وسلم حضرت خدیجہ الکبریٰ رضی اللہ تعالیٰ عنہا کے  
 انتقال کے بعد کسی حسین و جمیل دوشیزہ سے شادی فرماتے۔ آپ صلی اللہ علیہ وسلم  
 کا ایک بیوہ اور معمر خاتون سے شادی کرنا اور ام المؤمنین حضرت سیدہ عائشہ  
 صدیقہ رضی اللہ تعالیٰ عنہا کی رخصتی تک کا زمانہ اسی ایک عمر دراز خاتون کے ساتھ  
 گزارنا اس بات کا واضح ثبوت ہے کہ رسول اکرم صلی اللہ علیہ وسلم کی شادی کا  
 مطلب جنسی جذبات و خواہشات کی تسکین نہ تھا بلکہ رسول اکرم صلی اللہ تعالیٰ علیہ  
 وسلم کے پیش نظر وہ عظیم انسانی مقاصد تھے جن کو وہی لوگ سمجھتے ہیں جو انسان  
 کو حیوان ناطق سے بھی زیادہ کچھ تسلیم کرتے ہیں۔ (ضیاء النبی ج ۷ ص ۴۹۵)

ام المؤمنین حضرت سیدہ سوہ بنت زمعہ رضی اللہ تعالیٰ عنہا دیگر ازواج  
 مطہرات رضی اللہ تعالیٰ عنہا کے ہمراہ مکہ مکرمہ سے مدینہ طیبہ ہجرت کر کے آئیں  
 اور جب ان پر بڑھانے نہ غلبہ کیا تو ہجرت کے آٹھویں سال رسول اکرم صلی اللہ  
 تعالیٰ علیہ وسلم نے ان کو طلاق دیدی۔ مگر صحیح قول یہ ہے کہ ان کو طلاق دینے کا



ارادہ فرمایا، جیسا کہ منقول ہے کہ ایک رات حضرت سیدہ سودہ رضی اللہ تعالیٰ عنہا رسول اکرم صلی اللہ تعالیٰ علیہ وسلم کی گذرگاہ میں آکر بیٹھ گئیں۔ اس وقت رسول اکرم صلی اللہ علیہ وسلم ام المؤمنین حضرت سیدہ عائشہ رضی اللہ تعالیٰ عنہا کے گھر جلو افروز تھے، انہوں نے عرض کیا کہ یا رسول اللہ صلی اللہ تعالیٰ علیہ وسلم! میں آپ سے کسی چیز کی خواہش نہیں رکھتی اور اب میری شہوت کی آرزو بھی نہیں رہی ہے۔ لیکن میں چاہتی ہوں اور میری تمنا ہے کہ کل بروز قیامت آپ کی ازواج مطہرات میں حشر کی جاؤں اور اپنی باری حضرت عائشہ رضی اللہ تعالیٰ عنہا کو سوچتی ہوں۔ اس کے بعد رسول اکرم صلی اللہ تعالیٰ علیہ وسلم نے ان کو طلاق دینے کا ارادہ ترک فرمادیا یا باختلاف اقوال رجعت فرمائی۔

حضرت ابو ہریرہ رضی اللہ تعالیٰ عنہ سے مروی ہے کہ رسول اکرم صلی اللہ تعالیٰ علیہ وسلم نے حجۃ الوداع میں اپنی ازواج مطہرات رضی اللہ تعالیٰ عنہن سے فرمایا: یہ حجۃ الاسلام تھا جو گردنوں سے اتر گیا۔ اس کے بعد اپنے بستروں کو غنیمت جانو اور اپنے گھروں سے باہر نہ نکلو۔ اس کے بعد رسول اکرم صلی اللہ علیہ وسلم کی تمام ازواج مطہرات رضی اللہ تعالیٰ عنہن رسول اکرم صلی اللہ تعالیٰ علیہ وسلم کے بعد حج کو گئیں مگر ام المؤمنین حضرت سیدہ سودہ بنت زمعہ اور حضرت زینت بنت جحش رضی اللہ تعالیٰ عنہما نہ گئیں اور یہ فرمایا کہ ہم رسول اکرم صلی اللہ تعالیٰ علیہ وسلم کے بعد سواری پر سوار نہ ہوں گے جیسا کہ ہمیں رسول اکرم صلی اللہ تعالیٰ علیہ وسلم نے وصیت فرمائی ہے۔

### افقار

(۱) عبدالرحمن (۲) اور عبد، ابنائے زمعہ باپ کی طرف سے حضرت سودہ رضی اللہ تعالیٰ عنہا کے بھائی ہیں اور قرظہ بن عبد عمرو ان کا بھائی ماں کی جانب سے ہے۔ مالک بن زمعہ ان کے برادر شقیق ہیں۔ وہ قدیم الاسلام ہیں۔ انہوں



نے بھی اپنی زوجہ عمرہ بن السعدی العامریہ کے ساتھ حبشہ کی جانب ہجرت کی تھی۔  
ام المؤمنین حضرت سیدہ سودہ رضی اللہ تعالیٰ عنہا کا ام المؤمنین کے درجہ  
پر فائز ہونے کا سبب اصلی ان کا اور ان کے خاندان کا قدیم الاسلام ہونا اور اسلام  
کے لیے حبشہ کی جانب ہجرت کرنا تھا۔

اہل سیر بیان کرتے ہیں کہ ام المؤمنین حضرت سیدہ سودہ رضی اللہ تعالیٰ عنہا  
طویل القامت اور فرہ و جسم تھیں۔ محاسن اخلاق اور مکارم افعال میں ابتدائی  
سے مشہور و معروف تھیں۔

### آپ کی مرویات

کتب متداولہ میں ام المؤمنین حضرت سیدہ سودہ بنت زمعہ رضی اللہ تعالیٰ  
عنہا سے پانچ حدیثیں مروی ہیں، جن میں سے ایک بخاری شریف میں اور باقی  
سنن اربعہ میں ہیں۔

### وفات

آپ کی وفات کے سلسلے میں دو اقوال ملتے ہیں۔ سب سے مشہور قول یہ  
ہے کہ امیر المؤمنین حضرت عمر فاروق اعظم رضی اللہ تعالیٰ عنہ کی خلافت کے  
آخری دور میں مدینہ منورہ میں وفات پائیں اور ابن سعد نے واقعی سے روایت  
کی ہے کہ ان کی وفات امیر المؤمنین حضرت امیر معاویہ رضی اللہ تعالیٰ عنہ کی  
خلافت میں ۳۵ھ میں ہوئی۔ (سبل الہدیٰ والرشاد، ج ۱۱، ص ۲۰۰، الاصابۃ فی  
تمیز الصحابہ ج ۸، ص ۱۹۷)

امیر المؤمنین حضرت عمر فاروق اعظم رضی اللہ تعالیٰ عنہ نے فرمایا ان کا  
جنازہ رات میں اٹھاؤ اسماء بنت عمیس رضی اللہ تعالیٰ عنہا فرماتی ہیں کہ میں نے  
حبشہ میں دیکھا ہے کہ عورتوں کے لیے پردہ دار مسہری (نعش) بناتے ہیں۔  
تو انہوں نے ان کے لیے ویسی ہی نعش تیار کی جب اسے حضرت عمر فاروق رضی



اللہ تعالیٰ عنہ نے دیکھا تو حضرت اسماء بنت عمیس رضی اللہ تعالیٰ عنہا کو دعا دی اور فرمایا سترتھا سترک اللہ تم نے ان کو پردے میں ڈھانپا اللہ تعالیٰ تمہاری پردہ پوشی فرمائے۔ بعض حضرات کہتے ہیں کہ پردہ دار مسہری (نعش) ام المؤمنین حضرت سیدہ زینت بنت جحش رضی اللہ تعالیٰ عنہا کے لیے تیار کی گئی (کذا فی روضۃ الأحباب) اور یہ متحقق ہے کہ اسماء بنت عمیس رضی اللہ تعالیٰ عنہا کا نعش بنانا، حضرت سیدہ فاطمہ زہرہ رضی اللہ تعالیٰ عنہا کے لیے تھا اور سیدہ فاطمہ زہرہ رضی اللہ تعالیٰ عنہا کی وفات مقدم ہے۔ لہذا وہی پہلی ہستی ہیں جن کے لیے نعش بنائی گئی ہو۔ (مدارج النبوة ج دوم ص ۸۰۱ تا ۸۰۲)





## گزارش

دینی مدارس کی معلمات، طالبات اور  
 دیگر باذوق خواتین اس کتاب کا مطالعہ  
 کریں اور امہات المؤمنین رضی اللہ تعالیٰ  
 عنہن کی مبارک سیرت کے مطابق زندگی  
 گزارنے کی کوشش کریں۔



باب هفتم

# سیده زینب بنت جحش



حیات و خدمات



## ام المؤمنین حضرت سیدہ زینب بنت جحش رضی اللہ تعالیٰ عنہا

### نام و نسب

ام المؤمنین حضرت سیدہ زینب بنت جحش بن ایاب بن یحمر بن صبیحہ بن مرہ بن کثیر بن غنم بن دودان بن خزیمہ الاسدی رضی اللہ تعالیٰ عنہا ازواج مطہرات میں سے ہیں۔ ان کی والدہ محترمہ حضرت امیمہ بنت عبدالمطلب بن ہاشم رضی اللہ تعالیٰ عنہا رسول اکرم صلی اللہ تعالیٰ علیہ وسلم کی پھوپھی ہیں۔ پہلے ان کا نام برہ تھا رسول اکرم صلی اللہ تعالیٰ علیہ وسلم نے ان کا نام تبدیل فرما کر زینب رکھا (رضی اللہ تعالیٰ عنہا)۔ نام کی یہ تبدیلی یا تو تزکیہ نفس کے ابہام کی بناء پر اس کراہت کی بناء پر کی گئی کہ کوئی کہے کہ برہ کے پاس سے آئے ہیں یا کوئی یہ کہے کہ اس گھر میں برہ نہیں ہے۔ واضح رہے کہ برہ کے معنی نیکی اور احسان کے ہیں۔ ان کی کنیت ام الحکم تھی۔ مگر اس کنیت کی وجہ معلوم نہیں ہوئی ممکن ہے کہ صرف توصیفی کنیت ہو۔) (مدارج النبوة، ج ۲، ص ۸۱۷)

### پہلا نکاح

پہلے وہ حضرت زید بن حارثہ رضی اللہ تعالیٰ عنہ کے نکاح میں تھیں۔ حضرت زید رضی اللہ تعالیٰ عنہ نے ان کو طلاق دے دی اس کے بعد رسول اکرم صلی اللہ تعالیٰ علیہ وسلم نے اللہ تعالیٰ کے حکم سے انہیں اپنی زوجیت میں لے لیا۔ حضرت زینب رضی اللہ تعالیٰ عنہا چونکہ حضرت زید بن حارثہ رضی اللہ تعالیٰ عنہ کی مطلقہ تھیں جو رسول اکرم صلی اللہ تعالیٰ علیہ وسلم کے منہ بولے بیٹے تھے اور عربوں کے نزدیک منہ بولے بیٹے کی بالکل وہی حیثیت ہوا کرتی تھی جو حقیقی بیٹے کی تھی۔ ان کے نزدیک منہ بولے بیٹے کی مطلقہ سے شادی کرنا حقیقی بیٹے کی مطلقہ کے ساتھ



شادی کرنے کی طرح ہی ناپسندیدہ تھی۔ اس لئے حضرت زینب رضی اللہ تعالیٰ عنہا سے رسول اکرم صلی اللہ تعالیٰ علیہ وسلم کی شادی پر اس دور کے یہودیوں، منافقوں اور دوسرے اسلام و پیغمبر اسلام دشمن عناصر نے خوب اعتراضات کئے کہ یہ کیسا مصلح ہے جو خود اپنے بیٹے کی مطلقہ سے شادی کرنے سے باز نہیں آتا، جب کہ اس شادی کو اس قدر اہمیت حاصل تھی کہ اس کے اہم گوشوں پر قرآن کریم نے خود روشنی ڈالی ہے۔

دراصل اللہ تبارک و تعالیٰ نے رسول اکرم صلی اللہ تعالیٰ علیہ وسلم کو اس شادی کا حکم دے کر اس دور جاہلیت کی ایک نہیں بلکہ کئی ناپسندیدہ رسموں کو توڑا تھا۔ برسوں سے آرہی ان رسموں کو توڑنے کے خلاف جس قدر زبردست سماجی رد عمل کا خطرہ لاحق تھا اس کا مقابلہ ایک زبردست شخصیت ہی کر سکتی تھی اس لئے اللہ عز و جل نے ہونے والے اس سماجی رد عمل کا مقابلہ کرنے کے ذمہ داری اپنے حبیب پاک صلی اللہ تعالیٰ علیہ وسلم اور ان کے قریب ترین لوگوں کو سپرد کی تھی۔ رسول اکرم صلی اللہ تعالیٰ علیہ وآلہ وصحبہ وسلم کی پھوپھی زاد بہن حضرت زینب رضی اللہ تعالیٰ عنہا کے ساتھ حضرت زید بن حارثہ رضی اللہ تعالیٰ عنہ کی شادی پھر حضرت زید رضی اللہ تعالیٰ عنہ کے ذریعہ ان کو طلاق دیئے جانے اور اس کے بعد رسول اکرم صلی اللہ تعالیٰ علیہ وآلہ وصحبہ وسلم کا خود حضرت زینب رضی اللہ تعالیٰ عنہا کو اپنے حوالہ عقد میں لینے کی تفصیلات میں جانے سے قبل اس بات کا جاننا ضروری ہے کہ حضرت زید رضی اللہ تعالیٰ عنہ کون تھے۔

### حضرت زید بن حارثہ کا اجمالی تعارف:

حضرت زید بن حارثہ رضی اللہ تعالیٰ عنہ کا آبائی وطن شام تھا۔ ان کا نسب پیدری قضاۃ تک پہنچتا ہے اور ان کی ماں کا نسب بھی معن میں ”طی“ تک منتہی ہوتا ہے۔ اس طرح گویا کہ حضرت زید رضی اللہ تعالیٰ عنہ نجیب الطرفین تھے۔ ابھی ان کے لڑکپن کا ہی دور تھا کہ تہامہ کے ایک گروہ کا ادھر سے گذر ہوا۔ اس



گروہ نے ان کو پکڑ کر اپنے ساتھ عرب لائے اور سوق حباشہ میں جو کہ مکہ  
 المکرمہ کے قریب ہی سالانہ منڈی لگا کرتی تھی، انہیں فروخت کر دیا۔ حکیم بن  
 حزام بن خویلد نے جو ام المؤمنین حضرت خدیجہ الکبریٰ رضی اللہ تعالیٰ عنہا کے  
 بھتیجے تھے، انہیں خرید لیا اور اپنی پھوپھی صاحبہ کو بطور تحفہ پیش کر دیا۔ جب حضرت  
 خدیجہ رضی اللہ تعالیٰ عنہا کا نکاح رسول اکرم صلی اللہ تعالیٰ علیہ وسلم کے ساتھ ہوا تو  
 انہوں نے رسول اکرم صلی اللہ تعالیٰ علیہ وسلم کی خدمت اقدس میں حضرت زید  
 رضی اللہ تعالیٰ عنہ کو ہدیہ کے طور پر پیش کیا۔ ادھر حضرت زید رضی اللہ تعالیٰ عنہ کے  
 والدین اور گھر کے دوسرے افراد ان کے گم ہونے کے وقت سے ہی مسلسل ان  
 کی تلاش میں تھے۔ وہ پتہ لگاتے لگاتے مکہ معظمہ پہنچ گئے۔ آخر کار ان کی محنت  
 رنگ لائی اور رسول اکرم صلی اللہ تعالیٰ علیہ وسلم کی بارگاہ ناز میں ان کا لڑکا انہیں مل  
 گیا۔ ان کے والد گرامی حارثہ نے رسول اکرم صلی اللہ تعالیٰ علیہ وسلم کی خدمت  
 اقدس میں درخواست کی کہ: اے محمد! (صلی اللہ تعالیٰ علیہ وسلم) آپ لوگ بیت  
 اللہ کے پڑوسی ہیں۔ آپ مصیبت میں مصیبت زدہ لوگوں کی مدد کرتے ہیں اور  
 قیدیوں کو کھانا کھلاتے ہیں۔ میرا بیٹا آپ کے پاس ہے۔ آپ ہم پر احسان  
 کریں اور ہمارے بچے کو زرفدیہ لے کر آزاد فرمادیں۔ آپ فدیہ کے طور پر جتنی  
 رقم کا مطالبہ کریں گے ہم وہ رقم ادا کر دیں گے۔ رسول اکرم صلی اللہ تعالیٰ علیہ وسلم  
 نے فرمایا: میں تمہارے سامنے ایک تجویز رکھتا ہوں جو تمہارے مطالبے سے کہیں  
 بہتر ہے۔ حارثہ نے پوچھا وہ تجویز کیا ہے؟ آپ نے فرمایا میں زید کو اس بات  
 کا اختیار دیتا ہوں کہ اگر وہ تمہارے ساتھ جانا چاہے تو تم فدیہ کی رقم ادا کئے بغیر  
 اسے اپنے ساتھ لے جاؤ اور اگر وہ میرے ساتھ رہنا پسند کرے تو تم اسے یہیں  
 رہنے دو۔ حارثہ نے عرض کیا۔ آپ نے بڑی اچھی بات کی ہے۔ اللہ تعالیٰ آپ  
 کو اس کا بہتر بدلہ عطا فرمائے۔ رسول اکرم صلی اللہ تعالیٰ علیہ وسلم نے حضرت زید  
 رضی اللہ تعالیٰ عنہ کو بلایا اور فرمایا: زید کیا تم ان لوگوں کو پہچانتے ہو؟ انہوں نے



اثبات میں جواب دیا اور عرض کیا: یہ میرے والد ہیں۔ یہ میرے چچا ہیں اور یہ میرے بھائی ہیں۔ اس کے بعد رسول اکرم صلی اللہ تعالیٰ علیہ وسلم نے فرمایا تم نے ان کو پہچان لیا ہے۔ اب تمہیں اختیار ہے اگر تم ان کے ساتھ جانا چاہو تو جاسکتے ہو اور اگر تم میرے پاس رہنا چاہو تو تم جانتے ہو میں کون ہوں۔ حضرت زید رضی اللہ تعالیٰ عنہ نے عرض کیا: میں کبھی کسی شخص کو آپ پر ترجیح نہیں دے سکتا۔ آپ ہی مرے لئے باپ اور چچا کے قائم مقام ہیں۔ حضرت زید رضی اللہ تعالیٰ عنہ کی یہ باتیں سن کر ان کے والد نے کہا زید! کیا تم غلامی کو آزادی پر ترجیح دے رہے ہو؟ انھوں نے جواباً فرمایا: میں اس عظیم ہستی کو کسی حال میں نہیں چھوڑوں گا۔ جب رسول اکرم صلی اللہ تعالیٰ علیہ وسلم نے ان کے اس خلوص کو ملاحظہ فرمایا تو فرمایا: "أشهدوا أنه حرو وأنه إبنی یرثنی وارثه". تم لوگ گواہ رہو یہ آزاد ہے۔ اب یہ میرا بیٹا ہے، یہ میرا وارث بنے گا اور میں اس کا وارث بنوں گا۔" (زوجات النبی الطہرات، ص ۶۱)

حضرت زید رضی اللہ تعالیٰ عنہ کے والد چچا اور ان کے بھائی نے رسول اکرم صلی اللہ تعالیٰ علیہ وسلم کی پدرانہ شفقت و محبت اور ان کا یہ حسن سلوک دیکھا تو انہیں یہ بات سمجھ میں آگئی کہ ان کا بیٹا اس گھر میں غلامی کی حالت میں نہیں ہے بلکہ فرزندانہ تربیت میں ہے تو وہ بھی مطمئن ہو کر حضرت زید رضی اللہ تعالیٰ عنہ کو رسول اکرم صلی اللہ تعالیٰ علیہ وسلم کی خدمت اقدس میں چھوڑ کر چلے گئے۔ رسول اکرم صلی اللہ تعالیٰ علیہ وسلم کی شفقت و محبت دیکھ کر حضرت زید رضی اللہ تعالیٰ عنہ کو زید بن محمد (صلی اللہ تعالیٰ علیہ وسلم) کا خطاب مل گیا اور وہ اسی خطاب سے پکارے جانے لگے۔ یہاں تک کہ بعثت کے بعد بھی ان کو اسی نام سے پکارا جاتا تھا۔ اس نسب پر انہیں جس قدر فخر تھا اور رسول اکرم صلی اللہ تعالیٰ علیہ وسلم کے ساتھ اس نسبت سے ان کو جتنی خوشی حاصل ہوتی رہی ہوگی اس کا اندازہ خود انہیں کو ہوگا۔ رسول اکرم صلی اللہ تعالیٰ علیہ وسلم نے ان کو اپنا منہ بولا بیٹا بنایا تھا اور



عربوں کے ہاں دستور یہ تھا کہ منہ بولا بیٹا تمام معاملات میں حقیقی بیٹے کی طرح ہی ہوا کرتا تھا۔ عربوں کے یہاں یہ ایک رسم تھی اور اس رسم نے حضرت زید رضی اللہ تعالیٰ عنہ کو بڑی عظمت و بلندی بخشی۔ لیکن اس رسم میں متعدد سماجی قباحتیں بھی تھیں۔ اس رسم سے وراثت اور مصاہرت کے قوانین بری طرح متاثر ہوتے تھے۔ اسلام چونکہ زمانہ جاہلیت کی جملہ غلط اور نقصان دہ رسوم و رواج کو ختم کرنے کے لئے جلوہ گر ہوا تھا۔ اس لئے اسلام نے اس بات کا حکم دیا کہ ہر آدمی کو اس کے حقیقی باپ ہی سے منسوب کر کے پکارا جائے اور آدمی کو منہ بولے باپ کی طرف منسوب کر کے پکارنے کی رسم کو ختم کر دیا جائے، چنانچہ اللہ عز و جل نے ارشاد فرمایا:

”ادعوهم لأبائهم هو أقسط عند الله فإن لم تعلموا آبائهم فإخوانكم في الدين و موالیکم.“ (سورۃ الاحزاب، ۵/۲۱)

ترجمہ: بلایا کرو انہیں ان کے باپوں کی نسبت سے۔ یہ زیادہ قرین انصاف ہے اللہ کے نزدیک اگر تمہیں علم نہ ہو ان کے باپوں کا تو پھر وہ تمہارے دینی بھائی ہیں اور تمہارے دوست ہیں۔ (کنز الایمان)

اللہ تبارک و تعالیٰ کے اس حکم کے بعد حضرت زید رضی اللہ تعالیٰ عنہ کو زید بن محمد کہنا چھوڑ دیا گیا اور زید بن حارثہ کے نام سے پکارا جانے لگا۔ یہ اللہ عز و جل کے حکم کی وجہ سے ہوا اس لئے حضرت زید بن حارثہ رضی اللہ تعالیٰ عنہ نے یہ قربانی بخوشی پیش کر دی لیکن رسول اکرم صلی اللہ تعالیٰ علیہ وسلم جیسی عظیم ہستی سے ان کو جو نسبت حاصل تھی اس نسبت سے محروم ہونے پر یقینی طور پر انہیں صدمہ پہنچا ہوگا۔ ظاہری بات ہے کہ کل تک جس گھر میں وہ زید بن محمد کے نام سے یاد کئے جانے پر اپنے آپ کو گھر کا ایک فرد سمجھتے تھے آج اسی گھر میں زید بن حارثہ کے نام سے پکارے جانے پر انہیں اجنبیت اور وحشت کا احساس ضرور ستایا ہوگا۔ لیکن اللہ عز و جل اور اس کے رسول مقبول صلی اللہ تعالیٰ علیہ وسلم کا منشا کچھ اور ہی



تھا۔ ایک طرف دور جاہلیت کی ایک رسم کو توڑنے کے لئے حضرت زید رضی اللہ تعالیٰ عنہ کو ایک عظیم ہستی کی نسبت سے محروم کیا گیا تو دوسری طرف عالم بالا میں اس دور کی ایک اور رسم کو توڑنے کے ذریعہ انہیں نئے اعجاز سے سرفراز کرنے کی راہ ہموار کی جا رہی تھی۔ عربوں کے یہاں ایک انسان کی قدر و منزلت اس کے نسب سے مقرر کی جاتی تھی۔ اعلیٰ نسب والا انسان چاہے وہ اخلاق اور کردار کے اعتبار سے گھٹیا ہی کیوں نہ ہو معزز شمار کیا جاتا تھا جب کہ کمتر نسب والا ہر طرح کی اخلاقی خوبیوں سے آراستہ ہونے کے باوجود بھی بے وقار شمار ہوتا تھا۔ انسان کی قدر و منزلت کا یہ معیار اور یہ معاشرتی طرز عمل انسانیت کی توہین اور تذلیل تھی۔ یہ طرز عمل صرف عربوں تک ہی محدود نہیں تھا بلکہ پوری دنیا کے تمام مہذب قوموں کے یہاں اسی طرز عمل کا دور دورا تھا۔ حد تو یہ ہے کہ یہ طرز عمل اسی دور تک ہی محدود نہ رہا بلکہ یہ طرز عمل آج بھی موجود ہے۔ مغرب میں کالے رنگ والوں سے گوروں کی منافرت سے کبھی واقف ہیں۔ یہودی اپنے آپ کو خدا کی سب سے بہتر مخلوق اور دوسری قوموں کو کمتر مخلوق سمجھتے ہیں۔ اسی طرح ہٹلر جرمنوں کو دنیا کی بہترین قوم گردانتے نہ تھکتا تھا یہی وجہ ہے کہ اس نے لاکھوں کو موت کا جام پلا دیا تھا۔ اسلام اس معاشرتی طرز عمل کو قطعی طور پر برداشت نہیں کر سکتا تھا۔ اس لئے اس نے نسل، علاقہ، زبان، رنگ اور وطن کی بنیاد پر کی جانے والی منافرت کو یکسر ختم کر دیا اور انسانی قدر و منزلت اور وقار و تمکنت کا معیار تقویٰ و پرہیزگاری کو قرار دیا۔ چنانچہ اللہ عز و جل نے قرآن کریم میں ارشاد فرمایا:

”يَا أَيُّهَا النَّاسُ إِنَّا خَلَقْنَكُمْ مِنْ ذَكَرٍ وَأُنْثَىٰ وَجَعَلْنَكُمْ  
شُعُوبًا وَقَبَائِلًا لِتَعَارَفُوا ۚ إِنَّ أَكْرَمَكُمْ عِنْدَ اللَّهِ أَتَقْوَمُ ۚ إِنَّ اللَّهَ  
عَلِيمٌ خَبِيرٌ۔“ (سورۃ الحجرات: ۲۶/۱۳)

ترجمہ: اے لوگو! ہم نے پیدا کیا ہے تمہیں ایک مرد اور ایک عورت سے اور



بنادیا ہے تمہیں مختلف قومیں اور مختلف خاندان تاکہ تم ایک دوسرے کو پہچان سکو۔ تم میں سے زیادہ معزز اللہ کے نزدیک وہ ہے جو تم میں سے زیادہ متقی ہے۔ بے شک اللہ علیم اورخبیر ہے۔ (کنز الایمان)

اسلام نے انسان کی کرامت و بزرگی کا معیار تقویٰ کو قرار دیا اور اس طرح انسانی مساوات اور برابری کا ایک بہترین اصول پیش کیا لیکن اس اصول کو عربوں کی زندگی میں عملی طور پر نافذ کرنے کے لئے بہت بڑی قربانی کی ضرورت تھی۔ رسول اکرم صلی علیہ وسلم نے اللہ تبارک و تعالیٰ کے حکم سے اس قربانی کے لئے یہ تجویز فرمائی کہ اپنی پھوپھی زاد بہن حضرت زینب بنت جحش رضی اللہ تعالیٰ عنہا کی شادی حضرت زید رضی اللہ تعالیٰ عنہ سے کر دی۔ رسول اکرم صلی اللہ تعالیٰ علیہ وسلم نے حقیقت میں یہ تجویز اس لئے فرمائی تھی تاکہ غلامی کے عارضی خطاب کی حقارت ہمیشہ کے لئے ختم کر دی جائے اور کوئی شخص کسی شخص کو اس کے جائز انسانی حقوق سے محض اس لئے محروم نہ ٹھہرائے کہ وہ کبھی بیچا یا خریدا گیا تھا۔ رسول اکرم صلی اللہ تعالیٰ علیہ وسلم نے حضرت زینب بنت جحش رضی اللہ تعالیٰ عنہا کو اپنی آزاد کردہ غلام حضرت زید بن حارثہ رضی اللہ تعالیٰ عنہ کی طرف سے نکاح کا اللہ تعالیٰ کے حکم کے مطابق کا پیغام بھیجا۔ لیکن حضرت زینب رضی اللہ تعالیٰ عنہا چونکہ قبیلہ قریش سے تعلق رکھتی تھیں جو عرب کا معزز ترین قبیلہ شمار ہوتا تھا۔ اس پر مستزاد یہ کہ وہ فخر قریش حضرت عبدالمطلب بن ہاشم کی نواسی تھیں۔ اس لئے حضرت زینب رضی اللہ تعالیٰ عنہا اور ان کے بھائی حضرت عبداللہ رضی اللہ تعالیٰ عنہ نے اس رشتہ کو قبول کرنے سے انکار کر دیا کیونکہ قریش کی معزز ترین خاتون کا ایک آزاد کردہ غلام سے نکاح کرنا یہ اس زمانہ کے دستور کے مطابق ان کی توہین و تذلیل تھی۔ لیکن اللہ عز و جل کے یہاں یہ فیصلہ اٹل ہو چکا تھا، اس لئے ان کے انکار سے ٹل نہیں سکتا تھا۔ چنانچہ آیت کریمہ نازل ہوئی:



”و ما كان لمؤمن و لا مؤمنة اذا قضى الله و رسوله أمراً  
أن يكون لهم الخيرة من أمرهم و من يعص الله و رسوله فقد  
ضل ضللاً مبيناً.“ (سورة الاحزاب: ۳۶/۳۴)

ترجمہ: نہ کسی مؤمن مرد کو یہ حق پہنچتا ہے اور نہ کسی مؤمن عورت کو پہنچتا ہے  
کہ جب اللہ و رسول کچھ حکم فرمادیں تو انہیں اپنے معاملہ کا کچھ اختیار ہے اور جو حکم  
نہ مانے اللہ اور اس کے رسول کا وہ بیشک صریح گمراہی میں بہکا۔ (کنز الایمان)

### حضرت زید کے ساتھ نکاح کے مقاصد

اس حکم کے نازل ہونے کے بعد حضرت زید رضی اللہ تعالیٰ عنہا اور ان  
کے بھائی دونوں نے فوراً حضرت زید بن حارثہ رضی اللہ تعالیٰ عنہ کے ساتھ نکاح  
پر اپنی رضا مندی کا اظہار کرتے ہو کہا کہ ہم اس رشتہ کے لئے راضی ہیں ہماری  
کیا مجال کہ ہم اپنے اختیار کو درمیان میں لائیں اور معصیت کا ارتکاب کریں۔  
چنانچہ رسول اکرم صلی اللہ تعالیٰ علیہ وسلم نے دونوں کا نکاح کر دیا۔ اس نکاح کے  
پس پردہ کئی ایک مقاصد کا فرماتے تھے۔ حضرت زید رضی اللہ تعالیٰ عنہ رسول اکرم  
صلی اللہ تعالیٰ علیہ وسلم کے متبقی ضرور تھے لیکن انہیں اس بات کا شدید احساس رہا  
ہوگا کہ وہ ایک آزاد کردہ غلام ہیں۔ رسول اکرم صلی اللہ تعالیٰ علیہ وسلم نے اپنی  
پھوپھی زاد بہن سے ان کا نکاح کر کے ان کے اس احساس کی تلخی کو کم کیا تھا۔ اس  
کے ساتھ ہی اس نکاح کے ذریعہ حضرت زید رضی اللہ تعالیٰ عنہ کا وہ زخم بھی بھر گیا  
جو انہیں رسول اکرم صلی اللہ تعالیٰ علیہ وسلم کی نسبت سے محروم ہونے کے سبب لگا  
تھا۔ یہ نکاح اس بات کی جانب واضح اشارہ تھا کہ حضرت زید رضی اللہ تعالیٰ عنہ  
آزاد کردہ غلام ضرور ہیں لیکن اس کے باوجود ان کا سماجی و معاشرتی مقام و مرتبہ  
کسی سے کم نہیں ہے بلکہ وہ قبیلہ قریش کے کفو ہیں۔ رسول اکرم صلی اللہ تعالیٰ  
علیہ وسلم نے جہاں ایک طرف اس نکاح کے ذریعہ حضرت زید رضی اللہ تعالیٰ عنہ



کو عظیم اعزاز بخشا تھا اور ان کی حوصلہ افزائی کی تھی، وہیں دوسری جانب اس نکاح کے ذریعہ غلاموں کا معاشرتی و سماجی مقام و مرتبہ بھی بلند ہو گیا تھا۔ ایک طرف یہ نکاح حضرت زید رضی اللہ تعالیٰ عنہ کے لئے اعزاز کا سامان تھا تو دوسری طرف یہ حضرت زینب رضی اللہ تعالیٰ عنہا اور ان گھر والوں کے لئے ایک بڑا امتحان بھی تھا لیکن وہ اور ان کے گھر والے اللہ تعالیٰ کے مخلص بندے تھے اس لئے انھوں نے خوشی خوشی اپنے جذبات و احساسات اور اپنی مصلحتوں کو اللہ تعالیٰ اور اس کے رسول صلی اللہ تعالیٰ علیہ وسلم کے حکم پر نثار کر دیا، کیوں کہ وہ لوگ اللہ عز و جل کے اس ارشاد سے اچھی طرح واقف تھے۔ "فَعَسَىٰ اَنْ تَكْرَهَوا شَيْئًا وَّيَجْعَلَ اللّٰهُ فِيْهِ خَيْرًا كَثِيْرًا" (سورہ نساء: ۱۹) تو قریب ہے کہ کوئی چیز تمہیں ناپسند ہو اور اللہ اس میں بھلائی رکھے۔ (کنز الایمان)

رسول اکرم صلی اللہ تعالیٰ علیہ وسلم نے بحکم الہی اپنی پھوپھی زاد بہن کو حضرت زید رضی اللہ تعالیٰ عنہ کے نکاح میں ضرور دیدیا لیکن یہ نکاح چونکہ حضرت زینب رضی اللہ تعالیٰ عنہا کی دلی رضا مندی سے نہیں ہوا تھا۔ اس لئے ان کی ازدواجی زندگی خوشگوار طریقے سے نہ گذر سکی۔ وہ ایک سال یا کچھ زیادہ عرصہ حضرت زید رضی اللہ تعالیٰ عنہ کے ساتھ رہیں۔ اس کے بعد اللہ تعالیٰ نے رسول اکرم صلی اللہ تعالیٰ علیہ وسلم کو بذریعہ وحی اس بات کا علم دیا کہ ہمارے علم قدیم میں ایسا ہے کہ سیدہ زینب رضی اللہ تعالیٰ عنہا کا آپ سے نکاح ہو۔ چنانچہ حضرت زینب رضی اللہ تعالیٰ عنہا کی جانب سے تلخی شروع ہو گئی، وہ ایسا رویہ اختیار کرنے لگیں، جس سے حضرت زید رضی اللہ تعالیٰ عنہ کا وقار مجروح ہوتا تھا۔ دراصل حضرت زینب رضی اللہ تعالیٰ عنہا کو اپنی نسبی شرافت پر حد درجہ فخر تھا جو ان کی ازدواجی زندگی کی کامیابی کی راہ میں رکاوٹ تھا۔ حضرت زید رضی اللہ تعالیٰ عنہ اس صورت حال سے بہت پریشان تھے۔ حضرت زینب رضی اللہ تعالیٰ عنہا کے



ساتھ ان کے لئے رہنا بھی ممکن نہیں تھا اور چونکہ یہ نکاح رسول اکرم صلی اللہ تعالیٰ علیہ وسلم کی حکم خاص سے ہوا تھا اس لئے وہ طلاق بھی نہیں دے سکتے تھے۔

رسول اکرم صلی اللہ تعالیٰ علیہ وسلم اس صورت حال سے اچھی طرح واقف تھے اگر وہ چاہتے تو اس معاملہ کو آسانی کے ساتھ حل فرما دیتے کیونکہ حضرت زینب رضی اللہ تعالیٰ عنہا نے جب ان کے حکم پر حضرت زید رضی اللہ تعالیٰ عنہ سے شادی کر لی تھیں تو کوئی وجہ نہیں تھی کہ اگر رسول اکرم صلی اللہ تعالیٰ علیہ وسلم انہیں اپنے رویہ میں تبدیلی لانے کا حکم دیتے تو وہ اس پر عمل نہیں کرتیں لیکن آپ صلی اللہ تعالیٰ علیہ وسلم نے اس مسئلہ کو حل کرنے کے لئے یہ طریقہ نہیں اپنایا کیونکہ انہیں معلوم تھا کہ یہ سب کچھ اللہ عز و جل کی مرضی اور اس کے منشاء کے مطابق ہو رہا ہے اور بعد میں جو کچھ ہونے والا تھا اس سے بھی بخوبی واقف تھے۔ یہ بات حضرت زین العابدین رضی اللہ تعالیٰ عنہ کے اس ارشاد سے بھی معلوم ہوتی ہے:

”أوحى الله تعالى ما أوحى الله تعالى به أن زينب سيطلقها زيد و تتزوجها بعده عليه الصلوة و السلام إلى هذا ذهب اهل التحقيق من المفسرين كالزهري و بكر بن علاء و القشيري و القاضی ابوبکر بن العربي و غیرہم۔“ (روح المعانی قرطبی بحوالہ ضیاء القرآن، ج ۴، ص ۶۳)

ترجمہ: اللہ تعالیٰ نے اپنے محبوب صلی اللہ تعالیٰ علیہ وسلم پر یہ وحی فرمائی تھی کہ حضرت زید حضرت زینب کو طلاق دے دیں گے۔ اور آپ صلی اللہ تعالیٰ علیہ وسلم ان سے نکاح کریں گے۔ اسی بات کی طرف مفسرین اہل تحقیق مثلاً زہری، بکر بن علاء، قشیری اور قاضی ابوبکر بن عربی وغیرہم گئے ہیں۔

صورت حال اس قدر خراب ہو گئی تھی کہ حضرت زید رضی اللہ تعالیٰ عنہ جو اپنے حلم و بردباری اور تقویٰ و پرہیزگاری کی وجہ سے ام ایمن جیسی بیوی کے



ساتھ (جو عمر میں ان سے کچھ بڑی تھی۔ نیز بیوہ اور حبشیہ الاصل تھی) خوش خوش زندگی بسر کر رہے تھے حضرت زینب رضی اللہ تعالیٰ عنہا کے ساتھ بسر نہ کر سکے اور نوبت یہاں تک پہنچ گئی کہ صورت حال سے تنگ آ کر رسول اکرم صلی اللہ تعالیٰ علیہ وآلہ وسلم کی خدمت اقدس میں حاضر ہوئے اور حضرت زینب رضی اللہ تعالیٰ عنہا کی شکایت کی اور عرض کیا یا رسول اللہ صلی اللہ تعالیٰ علیہ وسلم میرا ارادہ ہے کہ میں زینب (رضی اللہ تعالیٰ عنہا) کو طلاق دے دوں کیونکہ وہ میرے ساتھ بہت تند خوئی سے پیش آتی ہیں اور اپنی زبان دراز کرتی ہیں۔ رسول اکرم صلی اللہ تعالیٰ علیہ وسلم کو وحی کے ذریعہ یہ بات معلوم ہو گئی تھی کہ اللہ عز و جل کے یہاں یہ فیصلہ ہو چکا ہے کہ زید صورت حال سے تنگ آ کر طلاق دیں گے اور اس کے بعد آپ کی حضرت زینب رضی اللہ تعالیٰ عنہا سے شادی ہوگی، لیکن اس کے ساتھ ہی رسول اکرم صلی اللہ تعالیٰ علیہ وسلم اس بات سے بھی واقف تھے کہ زید کے طلاق دینے کے بعد جب آپ اللہ تعالیٰ کے حکم پر عمل کرتے ہوئے زینب سے نکاح کریں گے تو حالات بہت ناسازگار ہو جائیں گے۔ مخالفین کو ایک اہم حربہ مل جائے گا اور وہ خوب شور شرابہ کریں گے۔ وہ کہیں گے کہ محمد (صلی اللہ تعالیٰ علیہ وسلم) نے بیٹے کی مطلقہ سے شادی کرنے سے منع فرمایا ہے اور اب خود ایسا کر کے اپنے قانون کو اپنے ہاتھوں توڑ رہے ہیں۔ انھوں نے اپنے قانون کو بھی توڑا ہے اور سماج میں جو رسم صدیوں سے رائج تھی اس کو بھی توڑا ہے۔ مخالفین اس شادی کو لے کر آپ کے کردار کو داغدار کرنے کی کوشش کریں گے۔ ان خدشات کو مد نظر رکھتے ہوئے رسول اکرم صلی اللہ تعالیٰ علیہ وسلم نے حضرت زید رضی اللہ تعالیٰ عنہ سے فرمایا: "أَمْسِكْ عَلَيْكَ زَوْجَكَ وَاتَّقِ اللَّهَ." اپنی بیوی کو اپنے پاس رہنے دو اور اللہ سے ڈرو۔ علمائے کرام فرماتے ہیں کہ حضرت زید رضی اللہ تعالیٰ عنہ کو حضرت سیدہ زینب رضی اللہ تعالیٰ عنہا کے روکنے کا حکم دینے



میں حضرت زید رضی اللہ تعالیٰ عنہ کا اختیار اور ان کا امتحان مقصود تھا تا کہ یہ بات معلوم ہو جائے کہ زید کے دل میں زینب کی محبت باقی ہے یا ان سے بالکل ہی متنفر ہو گئے ہیں۔ حضرت زید رضی اللہ تعالیٰ عنہ دوبارہ رسول اکرم صلی اللہ تعالیٰ علیہ وسلم کی بارگاہ ناز میں حاضر ہوئے اور عرض کیا یا رسول اللہ! صلی اللہ تعالیٰ علیہ وسلم میں نے زینب (رضی اللہ تعالیٰ عنہا) کو طلاق دے دی ہے۔ اس وقت یہ آیت مقدسہ نازل ہوئی:

”وَإِذْ تَقُولُ لِلَّذِي أَنْعَمَ اللَّهُ عَلَيْهِ وَأَنْعَمْتَ عَلَيْهِ أَمْسِكْ عَلَيْكَ زَوْجَكَ وَاتَّقِ اللَّهَ وَتُخْفِي فِي نَفْسِكَ مَا اللَّهُ مُبْدِيهِ وَتَخْشَى النَّاسَ وَاللَّهُ أَحَقُّ أَنْ تَخْشَاهُ.“ (سورۃ احزاب: ۳۷)

ترجمہ: اور اے محبوب یاد کرو! جب تم فرماتے تھے اے جسے اللہ نے نعمت دی کہ اپنی بی بی اپنے پاس رہنے دے اور اللہ سے ڈر اور تم اپنے دل میں رکھتے تھے وہ جسے اللہ کو ظاہر کرنا منظور تھا اور تمہیں لوگوں کے طعنہ کا اندیشہ تھا اور اللہ زیادہ سزاوار ہے (لا اُتق ہے) کہ اس کا ڈر رکھو۔ (کنز الایمان)

### حضرت زینب کو حضرت زید کی طلاق

حضرت زید رضی اللہ تعالیٰ عنہ نے حلات سے تنگ آ کر آخر کار طلاق دے دی، لیکن حضرت زینب رضی اللہ تعالیٰ عنہا، ان کے والدین اور ان کے خاندان پر اس طلاق کا کیا اثر ہوگا؟ ہر کوئی اس کا اندازہ لگا سکتا ہے۔ وہ لوگ تو پہلے ہی سے حضرت زید رضی اللہ تعالیٰ عنہ کو اس شادی کا اہل ہی نہ سمجھتے تھے۔ اسی لئے ان سے شادی کے لئے راضی نہ تھے۔ انھوں نے جو کچھ کیا تھا۔ اپنے پسند و اختیار اور جذبات و احساسات کو بالائے طاق رکھ کر صرف اور صرف اللہ عز و جل اور اس کے رسول مقبول صلی اللہ تعالیٰ علیہ وآلہ وصحبہ وسلم کے حکم پر عمل کیا تھا۔ انھوں نے تو کبھی سوچا بھی نہیں تھا کہ اللہ اور اس کے رسول صلی اللہ تعالیٰ علیہ وسلم



کے حکم پر عمل کرتے ہوئے زینب کو طلاق کی ذلت بھی اٹھانی پڑے گی اور انھیں مخالفین کا یہ طعنہ بھی بروادشت کرنا پڑے گا کہ اس میں شوہر کی اطاعت کی اہلیت نہیں ہے اسی لئے طلاق دے دی گئی لیکن اس طلاق کے پس پردہ کیا حکمت و مصلحت کارفرما تھی اس سے اللہ عز و جل اور بذریعہ وحی اس کے بتانے سے اس کے رسول اللہ صلی تعالیٰ علیہ وسلم ہی واقف تھے۔

در اصل لوگوں کو ان کے منہ بولے باپوں کی طرف منسوب کرنے کی رسم کے ختم ہونے اور حضرت زینب رضی اللہ تعالیٰ عنہا سے حضرت زید بن حارثہ رضی اللہ تعالیٰ عنہ کے نکاح کے ذریعہ نسلی فخر و مباہات کے رواج کے ختم ہونے کے بعد ایک انتہائی فنیج رسم کو ختم کرنا باقی تھا۔ وہ رسم یہ تھی کہ عربوں میں منہ بولے بیٹوں کی بیوی کو بالکل وہی حیثیت اور مقام و مرتبہ حاصل تھا جو حقیقی بیٹے کی بیوی کا مقام و مرتبہ ہوا کرتا تھا۔ اہل عرب جس طرح اپنے حقیقی بیٹے کے مطلقہ یا بیوہ سے شادی کرنا ناجائز سمجھتے تھے ٹھیک اسی طرح منہ بولے بیٹے کی بیوہ یا مطلقہ سے بھی شادی کرنا ناجائز سمجھتے تھے۔ یہ رسم متعدد مسائل کا سبب بنتی تھی۔ اس رسم کی وجہ سے کئی ایسی عورتوں کے ساتھ نکاح ناجائز قرار پاتا تھا، جن کے ساتھ حقیقت میں نکاح جائز ہوا کرتا تھا۔ اللہ تبارک و تعالیٰ نے اس فنیج رسم کو ختم کرنے کا ارادہ فرمایا چونکہ اس رسم کی جڑ اس قدر مضبوط ہو چکی تھی، عربوں کے دل و دماغ میں اس قدر رچ بس چکی تھی کہ وہ اس کو ختم کرنے کا تصور بھی نہیں کر سکتے تھے۔ اس لئے آسانی کے ساتھ اس کو ختم کرنا بھی ممکن نہیں تھا بلکہ اس کے لئے بھی ایک بڑی قربانی کی ضرورت تھی۔ یہ قربانی بھی کوئی عام قسم کی قربانی نہیں تھی کہ ہر کوئی اس کو دے دے۔ یہ قربانی اسی شخص سے لی جاسکتی تھی، جس میں ہر طرح کے طعن و تشنیع اور بھیتوں کے مقابلہ کی طاقت ہو۔ اس قربانی کے لئے اس عظیم ہستی کی ضرورت تھی جس کی ہمت پر زمانہ کونا تھا۔ اللہ تعالیٰ نے اس قربانی کے لئے اس



عظیم شخصیت کا انتخاب فرمایا جس نے سیکڑوں بتوں کی پرستش کرنے والوں کو خدائے واحد کی عبادت کرنے کی دعوت دینے کی جرأت کی تھی۔ جسے ایسا کرنے سے نہ دشمنوں کے مظالم اور ان کی سختیاں روک سکی تھیں اور نہ ہی ان کی پھبتیوں سے ان کے قدم ڈگمگائے تھے۔ اس ہستی نے اہل مکہ، طائف کے باشندوں اور عرب کے میلوں میں جمع ہونے والے قبیلوں کے سامنے ان کے بتوں کی بے بسی کا برملا اعلان کیا تھا اور ہر طرح کے رد عمل کا مردانہ وار مقابلہ کیا تھا۔ جس نے اپنے چچا کے سامنے، جب انھوں نے کفار و مشرکین مکہ کے اصرار کرنے پر آپ کو دین اسلام کی دعوت کے بارے میں اپنے رویے میں تبدیلی کے لئے کہا تھا تو آپ نے یہ تاریخی جملے کہتے تھے۔

”یا عم واللہ لو وضعوا الشمس فی یمنی و القمر فی یساری علی أن أترك هذا الأمر حتی یظهرہ اللہ او أهلك فیہ ما ترکته۔“ (ضیاء النبی ج ۲، ص ۲۷۵)

ترجمہ: اے چچا اگر وہ لوگ سورج کو میرے دائیں ہاتھ میں رکھیں اور چاند کو میرے بائیں ہاتھ میں اور یہ توقع کریں کہ میں دعوت حق کو ترک کر دوں گا تو یہ ممکن نہیں ہے۔ یا تو اللہ تعالیٰ اس دین کو غلبہ دے دے گا، یا میں اس کے لئے جان و دے دوں گا۔ اس وقت تک میں اس کام کو چھوڑنے کے لئے تیار نہیں۔

وہی ہستی جس نے کفار و مشرکین کی ہر طرح کی مخالفتوں کا ڈٹ کر مقابلہ کیا تھا صرف وہی اس متذکرہ بالا انتہائی قیمتی رسم کو ختم کرنے کے لئے قربانی دے سکتی تھی۔ (ضیاء النبی ج ۷، ص ۵۲۴)

### حضور سے نکاح کی تفصیل

منقول ہے کہ جب حضرت زینب رضی اللہ تعالیٰ عنہا کی عدت پوری ہو گئی تو رسول اکرم صلی اللہ تعالیٰ علیہ وسلم نے حضرت زید رضی اللہ تعالیٰ عنہ سے فرمایا جاؤ



اور زینب (رضی اللہ تعالیٰ عنہا) کو میرے لئے پیام دو۔ رسول اکرم صلی اللہ تعالیٰ علیہ وسلم نے اس کام کے لئے حضرت زید رضی اللہ تعالیٰ عنہ کو اس حکمت و مصلحت کے تحت خاص فرمایا تھا تا کہ لوگ یہ گمان نہ کریں کہ یہ شادی زید (رضی اللہ تعالیٰ عنہ) کی رضا و خوشی کے بغیر زبردستی کی گئی ہے اور انہیں یہ بھی معلوم ہو جائے کہ اب زید کے دل میں زینب (رضی اللہ تعالیٰ عنہا) کی کوئی رغبت اور خواہش نہیں ہے اور وہ اس شادی کے لئے راضی ہیں۔ نیز حضرت زید رضی اللہ تعالیٰ عنہ کو خدا اور اس کے رسول مقبول صلی اللہ تعالیٰ علیہ وسلم کے حکم کی اطاعت پر ثابت قدم رکھنا اور اللہ عز و جل کے حکم سے حضرت زینب رضی اللہ تعالیٰ عنہا کو راضی رکھنا بھی ثابت فرمانا مقصود تھا کیونکہ یہ محل انتہائی نازک ہوا کرتا ہے۔ خلاصہ یہ کہ حضرت زید رضی اللہ تعالیٰ عنہ رسول اکرم صلی اللہ تعالیٰ علیہ وسلم کے حکم پر عمل کرتے ہوئے تشریف لے گئے۔ وہ فرماتے ہیں کہ میں جب زینب (رضی اللہ تعالیٰ عنہا) کے گھر پہنچا تو وہ میری آنکھوں میں ایسی بزرگ خاتون معلوم ہوئیں کہ میں ان کی طرف نظر تک نہ اٹھا سکا۔ پھر میں گھر کی طرف پشت کر کے اٹھے قدم ان کے پاس گیا اور میں نے کہا زینب تمہیں خوشی ہو کہ رسول اللہ صلی اللہ تعالیٰ علیہ وسلم نے مجھے تمہارے پاس بھیجا ہے کہ میں آپ کے لئے تمہیں پیام دوں۔ حضرت زینب (رضی اللہ تعالیٰ عنہا) نے کہا: ”ما کنت لأحدث شیئا حتی أو امر ربی عز و جل“ میں اس بات کا کوئی جواب نہیں دے سکتی یہاں تک کہ میں اپنے رب عز و جل سے مشورہ نہ کر لوں۔ اس کے بعد وہ اٹھیں اور مصلیٰ پر پہنچیں اور سر کو سجدہ میں رکھا اور بارگاہ خدا میں عرض و نیاز کی۔ بعض روایتوں کے مطابق دو رکعت نماز پڑھ کر سجدے میں گئیں اور بارگاہ بے نیاز میں یہ عرض کی کہ اے خدا! تیرا نبی میری خواستگاری فرماتا ہے۔ اگر میں ان کی زوجیت کے لائق ہوں تو مجھے ان کی زوجیت میں دیدے۔ چنانچہ اسی وقت ان کی دعا کو اللہ عز و جل نے قبول فرمالیا



اور یہ آیت کریمہ نازل فرمایا:

”فلما قضی زید منها وطرا زوجنکھا لکی لایکون علی المؤمنین حرج فی أزواج أذعیائھم إذا قضوا منھن وطرا۔“ سورہ احزاب: ۲۲/۳۵

ترجمہ: پھر جب زید کی غرض اس سے نکل گئی (یعنی طلاق دینے کی خواہش پوری ہو گئی) تو ہم نے وہ تمہارے نکاح میں دے دی تاکہ مسلمانوں پر کچھ حرج نہ رہے ان کے لے پا لکھا (منہ بولے بیٹوں) کی بی بیوں میں جب ان سے ان کا کام ختم ہو جائے۔ (یعنی جب وہ انہیں طلاق دیدیں) اور اللہ کا حکم ہو کر رہنا ہے۔ (کنز الایمان)

رسول اکرم صلی اللہ تعالیٰ علیہ وسلم پر وحی کے آثار ظاہر ہوئے۔ چند لمحہ کے بعد تشریف لائے اور مسکرا کر فرمایا کون ہے جو زینب کے پاس جائے اور انہیں خوشخبری دے کہ اللہ تعالیٰ نے ان کو میری زوجیت میں دے دیا ہے اور مذکورہ آیت مقدسہ کی تلاوت فرمائی۔ حضرت سلمہ رضی اللہ تعالیٰ عنہا جو رسول اکرم صلی اللہ تعالیٰ علیہ وسلم کی خادمہ تھیں دوڑیں اور حضرت سیدہ زینب رضی اللہ تعالیٰ عنہا کو خوشخبری دی اس خوشخبری کے سنانے پر حضرت سیدہ زینب رضی اللہ تعالیٰ عنہا نے حضرت سلمیٰ رضی اللہ تعالیٰ عنہا کو اپنے وہ سارے زیورات عطا فرمادئے جو انھوں نے خود پہن رکھی تھیں اور سجدہ شکر بجالائیں اور نذر مانیں کہ دو مہینے کے روزے رکھوں گی۔

مروی ہے کہ اس کے بعد رسول اکرم صلی اللہ تعالیٰ علیہ وسلم بغیر اجازت حضرت سیدہ زینب رضی اللہ تعالیٰ عنہا کے گھر تشریف لے گئے جب کہ وہ برہنہ سر تھیں۔ (اس وقت تک پردہ کا حکم نازل نہیں ہوا تھا) اور رسول اکرم صلی اللہ تعالیٰ علیہ وسلم نے بے خطبہ اور بغیر گواہ کے فرمایا: اللہ المزوج و جبریل



الشاهد "اللہ نکاح کرنے والا ہے اور جبریل (علیہ السلام) گواہ ہیں۔ اس طرح رسول اکرم صلی اللہ تعالیٰ علیہ وسلم نے حضرت سیدہ زینب رضی اللہ تعالیٰ عنہا کو اپنی زوجیت میں لے لیا۔ ولیمہ کے کھانا کے طور پر روٹی اور گوشت تیار کیا اور لوگ خوب شکم سیر ہو کر کھائے۔ ایسا ولیمہ ازواج مطہرات میں سے کسی زوجہ کے لئے نہیں کیا تھا۔ یہ قصہ اسی طرز پر جو کہ مذکور ہوا محققین اہل سیر کے نزدیک معتبر اور ثابت ہے۔ بعض اہل سیر اور اہل تفسیر و تواریخ اس قصہ کو اس طرح بیان کرتے ہیں جو نہ حقیقت اور واقع کے مطابق ہے اور نہ رسول اکرم صلی اللہ تعالیٰ علیہ وسلم کی شان عالی کے مناسب ہے۔ محققین اس کو مفسرین کی لغزشوں اور غلطیوں میں شمار کرتے ہیں۔ اس قصہ کے علاوہ حضرت یوسف علیہ السلام کا قصہ کہ وہ زلیخا کے ساتھ خلوت میں گئے۔ اسی طرح حضرت سیدنا داؤد علیہ السلام کا اور یا کے ساتھ قصہ اور حضرت سلیمان علیہ السلام کی انگوٹھی کے گم ہونے کا قصہ۔ یہ تمام قصے محققین کے نزدیک متروک ہیں اور ادب سے دور ہیں۔ (المذاہج النبویہ ج ۲، ص ۸۲۱)

### شادی کی تاریخ

رسول اکرم صلی اللہ تعالیٰ علیہ وسلم نے حضرت سیدہ زینب بنت جحش رضی اللہ تعالیٰ عنہا سے کس سن میں شادی کی۔ اس سلسلہ میں کئی اقوال ملتے ہیں۔ حضرت ابن ابی خیشمہ رضی اللہ تعالیٰ عنہما نے حضرت معمر بن مثنیٰ رضی اللہ تعالیٰ عنہما سے روایت کی ہے۔ فرماتے ہیں:

"تزوجها رسول الله تعالى عليه وسلم سنة ثلاث من الهجرة بالمدينة، وقيل: سنة أربع وقيل: سنة خمس هي يومئذ بنت خمس و ثلاثين سنة." (سبیل الہدی والرشاد، ج ۱۱، ص ۲۰۱)

ترجمہ: رسول اکرم صلی اللہ تعالیٰ علیہ وسلم نے ان سے (حضرت زینب رضی



اللہ تعالیٰ عنہا سے) مدینہ منورہ میں ۳ھ میں شادی کی اور کہا گیا ہے کہ ۴ھ میں اور کہا گیا ہے کہ ۵ھ میں اور اس وقت حضرت زینب رضی اللہ تعالیٰ عنہا کی عمر ۳۵ سال تھی۔

### اس شادی پر مخالفین کی نکتہ چینی اور وحی کے ذریعہ اس کا جواب

رسول اکرم صلی اللہ تعالیٰ علیہ وسلم نے اللہ تبارک و تعالیٰ کے حکم سے جس مقصد کے تحت حضرت سیدہ زینب رضی اللہ تعالیٰ عنہا کو اپنی زوجیت میں لیا تھا وہ مقصد پورا ہو گیا تھا، یعنی اس نکاح کے ذریعہ منہ بولے بیٹے کی بیوی کے ساتھ نکاح کی حرمت ختم ہو گئی تھی لیکن اس رسم کو توڑنے کی وجہ سے اسلام اور پیغمبر اسلام صلی اللہ تعالیٰ علیہ وسلم کے مخالفین کو واویلا مچانے کے لئے ایک اہم حربہ ہاتھ آ گیا تھا۔ انھوں نے رسول اکرم صلی اللہ تعالیٰ علیہ وسلم کے خلاف آسمان سر پراٹھا لیا اور کہنے لگے کہ:

”حرم محمد نساء الولد و قد تزوج امرأة ابنه.“ (المواہب اللدنیہ، ج ۲، ص ۸۷)

ترجمہ: محمد (صلی اللہ تعالیٰ علیہ وسلم) نے لڑکے کی بیوی کو حرام قرار دیا ہے اور خود اپنے لڑکے کی بیوی سے شادی کر لی ہے۔  
اللہ تبارک و تعالیٰ نے مخالفین کی اس قسم کی باتوں کا بھی خود جواب دیا اور یہ آیت مقدسہ نازل فرمائی:

”ما کان محمد اباً أحد من رجالکم و لکن رسول اللہ و خاتم النبیین ط و کان اللہ بکل شیء علیماً“ (سورہ احزاب: ۲۲/۴۱)

ترجمہ: محمد تمہارے مردوں میں سے کسی کے باپ نہیں ہاں اللہ کے رسول



ہیں اور سب نبیوں میں پچھلے اور اللہ سب کچھ جانتا ہے۔ (کنز الایمان)

اللہ تبارک و تعالیٰ نے اس آیت مقدسہ کے ذریعہ جہاں ایک طرف مخالفین کی ہرزہ سرائیوں کا جواب دیا کہ میرا محبوب (صلی اللہ تعالیٰ علیہ وسلم) تم میں سے کسی مرد کا باپ نہیں ہے، وہیں دوسری جانب یہ بھی بتایا کہ وہ میرے رسول ہیں۔ دراصل مردوں میں سے کسی کے باپ ہونے کی نفی اور اللہ کے رسول ہونے کے اثبات میں اس بات کی جانب اشارہ ہے کہ اے لوگو! سن لو کہ محمد صلی اللہ تعالیٰ علیہ وسلم نہ تو زید کے باپ ہیں اور نہ ہی کسی دوسرے مرد کے لیکن اس کا یہ مطلب نہیں کہ ان کا تمہارے ساتھ تعلق کمزور ہے۔ بلکہ حقیقت تو یہ ہے کہ ان کا جو تمہارے ساتھ رشتہ اور تعلق ہے وہ باپ بیٹے کے باہمی تعلق سے بھی کہیں گہرا اور مضبوط ہے۔ وہ تعلق یہ ہے کہ وہ تمہاری طرف اللہ عز و جل کے رسول ہیں اور تم ان کی امتی ہو۔ بلاشبہ باپ اپنی اولاد پر بڑا مہربان اور شفیق ہوتا ہے لیکن رسول کا جو تعلق اپنی امت کے ہر فرد کے ساتھ ہوتا ہے اور اپنے غلاموں پر وہ جو مہربانیاں اور لطف و کرم فرماتے ہیں۔ اس کے مقابلے میں باپ کی تمام مہربانیاں کم تر اور ہیچ ہوا کرتی ہیں۔ کیونکہ باپ کی شفقتیں اولاد کی جسمانی اور مادی زندگی تک ہی محدود ہوتی ہیں جب کہ رسول کی نظر عنایت سے امتی کا جسم اور روح، ظاہر اور باطن، دل اور عقل سب مستفید ہوتے ہیں۔ ایک اہم فرق یہ بھی ہے کہ باپ کی مہربانیاں روز محشر کام نہیں آئیں گی بلکہ سارے دنیوی رشتے اس دن ٹوٹ جائیں گے۔ چنانچہ اللہ تعالیٰ نے اس تعلق سے فرمایا:

”یوم یفر المرء من أخیه و أبیه و صاحبته و بنیه.“

(سورۃ عبس: ۳۰/۳۵-۳۴)

ترجمہ: اس دن آدمی بھاگے گا اپنے بھائی اور ماں اور باپ اور جو رو (بیوی)

اور بیٹوں سے۔ (کنز الایمان)



لیکن رسول کے اطف و عنایت سے دنیا اور آخرت دونوں میں اس کا امتی  
شاد کام ہوتا ہے۔ (ضیاء القرآن ج ۴، ص ۶-۶۵)

قرآن کریم نے ام المؤمنین حضرت سیدہ زینب رضی اللہ تعالیٰ عنہا کے  
ساتھ رسول اکرم صلی اللہ تعالیٰ علیہ وسلم کی شادی کے اس واقعہ کے تمام اہم  
بیلوؤں کو اچھی طرح بیان کر دیا ہے۔ رسول اکرم صلی اللہ تعالیٰ علیہ وسلم حضرت  
زینب رضی اللہ تعالیٰ عنہا کو نکاح کا پیغام بھیجا۔ قرآن کریم نے اس کو بھی خدا اور  
اس کے رسول صلی اللہ تعالیٰ علیہ وسلم کا فیصلہ قرار دیا ہے۔ قرآن کریم نے اس  
سات کی بھی وضاحت کی ہے کہ حضرت زید رضی اللہ تعالیٰ عنہ کے طلاق دینے کے  
بعد اللہ تعالیٰ نے زینب رضی اللہ تعالیٰ عنہا سے اپنے حبیب صلی اللہ تعالیٰ علیہ وسلم  
کا نکاح خود کر دیا ہے۔ اس نکاح کے پس پردہ کیا حکمت کا فرما تھی اللہ تعالیٰ نے  
اس کو بھی واضح فرما دیا ہے کہ اپنے حبیب صلی اللہ تعالیٰ علیہ وسلم کا یہ نکاح ہم نے  
اس لئے کیا ہے تاکہ یہ نکاح مسلمانوں کے لئے رحمت بن جائے اور اپنے منہ  
بولے بیٹوں کی بیویوں سے طلاق کے بعد نکاح نہ کرنے کی جو قبیح رسم چلی آرہی  
تھی وہ ختم ہو جائے۔ اس مشکل ترین حکم کے نفاذ کے وقت رسول اکرم صلی اللہ  
تعالیٰ علیہ وسلم کے دل میں مخالفین کے رد عمل کے تعلق سے جو خدشات پیدا ہوئے  
تھے اللہ تعالیٰ نے ان کو بھی ظاہر فرمایا۔ اس قدر وضاحتوں کے بعد مخالفین کو اپنی  
زبانیں بند کر لینی چاہئے تھیں لیکن جن کے دل مریض ہوں، جن کے رگ و پے  
میں اسلام اور پیغمبر اسلام کی دشمنی سرایت کر چکی ہو ان پر ان وضاحتوں کا کیا اثر  
ہو سکتا ہے؟ ان دریدہ دہنوں نے ان واضح حقائق کو اپنے من کے مطابق معنی  
پہنائے اور اس واقعہ کو رسول اکرم صلی اللہ تعالیٰ علیہ وسلم کی کردار کشی کے لئے جم  
کر استعمال کیا۔ مستشرقین نے اس عمل میں بڑی دلچسپی لی ہے اور اس مبارک  
واقعہ کو انسانی حیرت سے بیان کر کے رسول اکرم صلی اللہ تعالیٰ علیہ وسلم کی شان



اقدس میں گستاخی کی ہیں اور اس واقعہ سے کچھ ایسی باتیں جوڑ دی ہیں، جو صرف انہیں کی گڑھی ہوئی ہیں، حقیقت سے ان کا دور کا بھی واسطہ نہیں ہے۔ یہاں پر اس بات کی بھی وضاحت بے جا نہ ہوگی کہ بعض مسلمانوں کی غیر محتاط تحریروں سے بھی اس سلسلے میں مستشرقین کو کافی حوصلہ ملا ہے۔ ایسی تحریروں کے سلسلے میں محققین علمائے کرام کا کیا فیصلہ ہے؟ ملاحظہ فرمائیں۔

علامہ ابن کثیر تحریر فرماتے ہیں

”ذکر ابن ابی حاتم و ابن جریر مہنا عن بعض السلف آثاراً أحببنا ان نضرب عنها صفحا لعدم صحتها فلا نوردها.“  
ترجمہ: بعض علمائے یہاں گئی روایتیں نقل کی ہیں لیکن وہ صحیح نہیں، اس لئے ہم ان کا ذکر نہیں کرتے۔

علامہ ابن حبان اندلسی لکھتے ہیں کہ:

”لبعض المفسرين كلام في الآلة يقتضي النقص من منصب النبوة ضربنا عنه صفحا.“

ترجمہ: بعض مفسرین نے یہاں ایسی باتیں لکھیں ہیں جو رسول اکرم صلی اللہ تعالیٰ علیہ وآلہ وصحبہ وسلم کی شان اقدس کے منافی ہیں، اس لئے ہم نے ان کو نظر انداز کر دیا ہے۔

علامہ قرطبی نے لکھا ہے:

”أما ما روى عن النبي صلى الله عليه وسلم هو زينب امرأة زيد وربما أطلق بعض المجان لفظ عشق فهذا إنما يصدر عن جاهل لعصمة النبي صلى الله عليه وسلم على مثل هذا او مستخف بحرمة.“ (قرطبی)

ترجمہ: یہاں جو افسانہ گڑھا گیا ہے یہ ان لوگوں کی طرف سے ہے



جنہیں نبی کریم صلی اللہ تعالیٰ علیہ وسلم کی عصمت کا علم نہیں یا انہوں نے دانستہ طور پر شان نبوت کو گھٹانے کی کوشش کی ہے۔ حضرت علامہ آلوسی کی بھی یہی رائی ہے۔ (ضیاء القرآن، ج ۴، ص ۶۴)

جن روایتوں کے متعلق علمائے محققین کے فیصلے کا تذکرہ ہوا، ان روایتوں سے حوصلہ پا کر مستشرقین نے رسول اکرم صلی اللہ تعالیٰ علیہ وسلم کی اس شادی کے واقعہ کو اس طرح افسانوی رنگ میں رنگنے کی کوششیں کیں کہ جس کو بیان کرنے سے کلیجہ منہ کو آتا ہے لیکن مستشرقین کے الزامات و اتہامات کو رد کرنے کے لئے ضروری ہے کہ یہاں پر ان الزامات کی ہلکی سی جھلک بھی پیش کی جائے تاکہ انصاف پسند قارئین سمجھ سکیں کہ مستشرقین کس قسم کی غیر منصفانہ تحقیق کرتے ہیں۔ اس سے پہلے کہ مستشرقین کے الزامات نقل کئے جائیں۔ اس بات کو ملاحظہ کیا جائے کہ عیسائی اس شادی پر معترض کیوں ہیں۔

### عیسائی اس شادی پر معترض کیوں ہیں؟

عیسائی اس شادی پر معترض کیوں ہیں؟ کیا توریت نے تنبیت کو حق ٹھہرایا ہے؟ کیا حضرت عیسیٰ مسیح اللہ علیہ السلام نے تنبیت کو جائز تسلیم کیا ہے؟ اور کیا ایک حرف بھی اس کے جواز میں کہا ہے؟ اگر ایسا نہیں ہے تو کیا وجہ ہے کہ عیسائیوں کو اس واقعہ سے رنج ہے؟

دراصل رسول اکرم صلی اللہ تعالیٰ علیہ وسلم کی اس مبارک شادی سے کافروں کی رسم تنبیت ہی کا بطلان نہیں ہوا بلکہ اس شادی کے ذریعہ تثلیث کا نظریہ بھی باطل ہو گیا کیونکہ جب اسلام نے یہ ثابت کر دیا کہ ایک انسان کو دوسرے انسان کا بیٹا کہنا، ایسی حالت میں کہ دونوں کے درمیان خون کا رشتہ نہ ہو بالکل جھوٹ اور افتراء و بہتان کے سواء کچھ نہیں ہے۔ تب یہ بھی ثابت ہو گیا کہ ایک انسان کو اللہ عز و جل کا بیٹا کہنا یقینی طور پر باطل ہے۔ کیونکہ انسان کو اللہ تعالیٰ کے ساتھ کوئی



مشابہت ہی نہیں ہے۔ یہ جسم اور روح سے مرکب انسان جو سینکڑوں انسانی ضرورتوں کا محتاج ہے۔ جو ایک دن ہوا ہے اور اس سے پہلے نہ تھا۔ جو ایک دن مرجائے گا کیوں کر اس حی القیوم زندہ خدا کا فرزند ہو سکتا ہے، جس کی ذات سرمدی ازل سے بھی اول اور ابد سے بھی آخر ہے۔ پس یہی وہ راز ہے جس کی وجہ سے عیسائی اس واقعہ سے ناراض رہتے ہیں اور اس پر معترض ہیں۔ (رحمۃ اللعین، ۱۶۹)

**مستشرقین کی ہر ذہ سرائیوں کی ایک جھلک**  
 رسول اکرم صلی اللہ تعالیٰ علیہ وسلم کے اس مبارک نکاح کے واقعہ ولیم مور یہ افسانوی رنگ دیتے ہوئے لکھتا ہے:

Mohammad was now going on to three-score years, but weakness for the sex seemed only to grow with age, and the attractions of his increasing harem were insufficient to prevent his passion from- wandering beyond its ample limits.

Happening one day to visit the dwelling of his adopted son Zeid, he found him absent. As he knocked, Zeinab, wife of Zeid, started up in confusion to array herself decently for the prophet's reception. But the charms had already through the half-Opened door, unveiled themselves too freely before his admiring gaze, and Mohammad, smitten by the sight, exclaimed, "Gracious Lord! Good Heaverts! How thou dost turn the hearts for men!". The words, uttered as he turned to go, were



overheard by Zenab, and she, proud of her conquest, was nothing loth to tell her husband of it. Zeid went at once to Mohammad, and offered to divorce his wife for him, Keep thy wife to thyself. "he answered and feel God. But the words tell from unwilling lips" (Mohammad and Islam P. 126)

ترجمہ: ”محمد (صلی اللہ تعالیٰ علیہ وسلم کی عمر اب ساٹھ سال کے قریب تھی لیکن یوں محسوس ہوتا ہے کہ عمر میں اضافے کے ساتھ ساتھ جنس کے معاملہ میں ان کی کمزوری میں اضافہ ہو رہا تھا اور ان کے بڑھتے ہوئے حرم کی کششیں ان کو اپنی وسیع حدود سے تجاوز سے باز رکھنے کے لئے کافی نہ تھیں۔ ایک روز وہ اپنے منہ بولے بیٹے زید سے ملنے ان کے گھر گئے لیکن وہ گھر پر موجود نہ تھے۔ انھوں نے دستک دی۔ زید کی بیوی زینب رسول خدا کا مہذبانہ استقبال کرنے کے لئے اپنے آپ کو تیار کرنے لگیں لیکن ان کا حسن نیم دروازے کے راستے محمد (صلی اللہ تعالیٰ علیہ وسلم) کی مشتاق نگاہوں کے سامنے اپنے آپ کو منکشف کر چکا تھا۔ اس منظر سے مغلوب ہو کر انھوں نے بے ساختہ کہا ”سبحان اللہ! اے اللہ! تو لوگوں کے دلوں کو کیسے پھیر دیتا ہے“ وہ الفاظ جو محمد (صلی اللہ تعالیٰ علیہ وسلم) نے واپس جاتے ہوئے اپنی زبان سے ادا کئے تھے، وہ زینب نے سن لئے۔ وہ اپنی فتح پر نازاں تھیں اور انھوں نے یہ واقعہ اپنے خاوند کے سامنے بیان کرنے میں ذرا بھی جھجک محسوس نہ کی۔ زید یہ سن کر فوراً محمد صلی اللہ تعالیٰ علیہ وسلم کے پاس گئے اور ان کی خاطر اپنی زوجہ کو طلاق دینے



کی پیشکش کی۔ انھوں نے کہا خدا سے ڈرو اور اپنی بیوی کو اپنے پاس رہنے دو۔ یہ الفاظ بے دلی سے ان کی زبان پر آئے تھے۔“  
 ولیم میور اسی طرح اس واقعہ کو افسانوی طرز میں آگے بڑھاتا ہے اور حضرت زید رضی اللہ تعالیٰ عنہ کے ذریعہ ام المؤمنین حضرت سیدہ زینب رضی اللہ تعالیٰ عنہا کو طلاق دیئے جانے کے بعد رسول اکرم صلی اللہ تعالیٰ علیہ وسلم کے ساتھ ان کی شادی کو افسانوی رنگ میں یوں لکھتا ہے:

Even in Arabia to marry the divorced wife of an adopted son was a thing unheard of and he foresaw the scandal it would create. But the Flame would not be stifled and so casting his scruples to the winds, he resolved at last to have her (1) (Mohammad & Islam P. 136)

ترجمہ: ”اپنے منہ بولے بیٹے کی مطلقہ بیوی سے شادی ایسی بات تھی جو عرب جیسے ملک میں بھی نئی تھی۔ محمد (صلی اللہ تعالیٰ علیہ وسلم) نے یہ اندازہ لگایا تھا کہ اس نکاح سے ان کی بڑی بدنامی ہوگی لیکن محبت کا شعلہ بجھنے والا نہ تھا۔ انھوں نے ضمیر کی ہر خلش کو جھٹک دیا اور ہر قیمت پر زینب کو حاصل کرنے کا تہیہ کر لیا۔“

ام المؤمنین حضرت سیدہ زینب رضی اللہ تعالیٰ عنہا کے ساتھ رسول اکرم صلی اللہ تعالیٰ علیہ وسلم کی شادی حکم خداوندی سے ہوئی تھی۔ اس حقیقت کو ولیم میور اپنے مخصوص انداز میں یہ معنی پہناتا ہے:

"The Marriage Couased no small obloguy, and to save his reputation Mohammad fell back upon his oracle. a passage was promulgated which purorts on the part of the Almighty not noly to



sanctio the union, but even reprehend the prophet for hisitating to consummate it, prom the fear men" (Mohammd & Islam P. 127)

ترجمہ: اس نکاح سے محمد (صلی اللہ تعالیٰ علیہ وسلم) کی کچھ بدنامی نہ ہوئی۔ اپنی شہرت کو محفوظ رکھنے کے لئے انھوں نے وحی کا سہارا لیا۔ ایک آیت کی تشہیر کی گئی جس میں اللہ تعالیٰ کی طرف سے نہ صرف اس شادی کو جائز قرار دیا گیا تھا بلکہ اس بات پر محمد (صلی اللہ تعالیٰ علیہ وسلم) کو تنبیہ کی گئی کہ انھوں نے لوگوں کے خوف سے اس شادی کو پایہ تکمیل تک پہنچانے میں ہچکچاہٹ کا مظاہرہ کیوں کیا۔

ولیم میور نے اس کے بعد اس پوری آیت کا ترجمہ لکھا ہے، جس میں رسول اکرم صلی اللہ تعالیٰ علیہ وسلم کے ساتھ ام المؤمنین حضرت سیدہ زینب رضی اللہ تعالیٰ عنہا کی شادی کا تذکرہ ہے۔ پھر اس نے قرآنی آیات کے متعلق یہ تبصرہ کیا ہے:

"Could the burlesque of inspiration be Carried father? yet this verses well as the revelation chiding him because he did not marry Zeiban, and the other passages on the prophet's relations with his household-are all incorporated in the coren, and to this day are gravely recited in dus course, as a part of the word of God, in every mosque throughout Islam" (Mohamad & Islam P. 129-30)

ترجمہ: کیا وحی کے مزاح کو اس سے آگے لے جانا ممکن ہے؟ اس کے باوجود یہ آیت اور وہ وحی جس میں زینب سے شادی نہ کرنے پر محمد (صلی اللہ تعالیٰ علیہ وسلم) کو تنبیہ کی گئی ہے، اور دیگر آیات جن



میں محمد (صلی اللہ تعالیٰ علیہ وسلم) کے اہل خانہ کے ساتھ تعلقات کا ذکر ہے، وہ سب قرآن کا حصہ ہیں اور آج تک دنیائے اسلام کی ہر مسجد میں کلام اللہ کے طور پر ان کی تلاوت ہوتی ہے“

### علامہ پیر کرم شاہ ازہری کا تبصرہ

اس اقتباس پر تبصرہ کرتے ہوئے حضرت علامہ پیر کرم شاہ ازہری رحمۃ اللہ علیہ فرماتے ہیں:

”گویا ولیم میور یہ کہہ رہے ہیں کہ خدا کی طرف سے جو قانون نازل ہو اس میں انسانوں کی خانگی زندگی کے متعلق کوئی لفظ نہ ہو، کسی الہامی کتاب میں خانگی معاملات پر گفتگو ان کے نزدیک وحی کے ساتھ مذاق ہے۔ حالانکہ ولیم میور ایک بکے عیسائی ہیں۔ بائبل ان کے پاس موجود ہوگی اور وہ اس کا مطالعہ بھی کرتے ہوں گے بائبل میں خدا کے مقدس نبیوں اور رسولوں کی طرف جو ننگ انسانیت حرکتیں منسوب ہیں۔ وہ تو ولیم میور کو وحی کے ساتھ مذاق نظر نہیں آئی اور قرآن حکیم اگر انسانوں کی خانگی زندگی کو منظم کرنے کے لئے قانون اور ضابطے مقرر کرے تو ان کے نزدیک یہ وحی سے مذاق بن جاتا ہے۔ اسلام دین فطرت ہے انسانی فطرت کا خالق خود خداوند قدوس ہے۔ فطرت کے جو تقاضے قدرت نے پیدا کئے ہیں۔ ان کو کچل دینا انسانیت نہیں۔ بلکہ انسانیت یہ ہے کہ ان تقاضوں کو منظم کیا جائے۔ اسلام نے یہی کام کیا ہے، عیسائیت نے ان تقاضوں کو کچلنے کی کوشش کی ہے۔ اس کا نتیجہ انہیں آج دنیائے عیسائیت کے گلی کوچوں میں دندنائی ہوئی محاشی اور بدکاری کی شکل میں دیکھ لینا چاہئے۔ (ضیاء النبی، ج ہفتم، ص ۵۳۳)

جس طرح ولیم میور نے ام المؤمنین حضرت سیدہ زینب رضی اللہ تعالیٰ عنہا کے ساتھ رسول اکرم صلی اللہ تعالیٰ علیہ وسلم کی شادی کو افسانوی طرز میں پیش کیا ہے۔ ٹارنڈرائے نے بھی اس واقعہ کو اسی طرز میں بیان کرنے کی کوشش کی ہے۔



کی ہے بلکہ وہ تو اس واقعہ کو زیادہ دلچسپ بنانے کے لئے حضرت سیدہ زینب رضی اللہ تعالیٰ عنہا کے حسن و جمال اور غرور و افتخار کو بڑھا چڑھا کر پیش کرتا ہے اور لکھتا ہے کہ حضرت زینب رضی اللہ تعالیٰ عنہا کے متعلق مشہور ہے کہ وہ بڑی پاکباز تھیں، لیکن اس کے خیال میں اس پاکبازی کا تعلق ان کی عمر کے آخری حصے سے ہوگا۔ (محمد، دی مین اینڈ ہڈ فیتھ، ص ۱۵۳)

Fiedenzio (فدیزیو) نے اس شادی کو مزید دلچسپ بنانے کے لئے تاریخ کے سارے حقائق سے صرف نظر کرتے ہوئے محض اپنے مفروضے پر اعتماد کر کے یوں لکھتا ہے:

”اس علاقے میں سیدروس نامی ایک شخص رہتا تھا جس کی بیوی کا نام زینب تھا، یہ زمانے کی حسین ترین عورت تھی محمد (صلی اللہ تعالیٰ علیہ وسلم) نے اس کے حسن و جمال کا شہرہ سنا اور ان کے دل میں اس کی محبت نے ڈیرہ لگا لیا۔ محمد (صلی اللہ تعالیٰ علیہ وسلم) نے اس عورت کو دیکھنے کا ارادہ کیا اور خاوند کی عدم موجودگی میں اس کے گھر گئے۔ انھوں نے عورت سے اس کے خاوند کے متعلق پوچھا۔ عورت نے کہا یا رسول اللہ آپ کیسے ہمارے گھر تشریف لائے؟ میرا خاوند تو اپنے کام پر گیا ہے۔ عورت نے اس ملاقات کی خبر اپنے خاوند سے پوشیدہ نہ رکھی۔ خاوند نے اس سے پوچھا کیا رسول اللہ تعالیٰ علیہ وسلم یہاں تشریف لائے تھے؟ اس نے جواب دیا ہاں! وہ یہاں تشریف لائے تھے۔ اس نے پوچھا کیا انھوں نے تمہارا چہرہ دیکھا تھا؟ اس نے کہا ہاں! انھوں نے میرا چہرہ دیکھا تھا اور دیر تک اسے دیکھتے رہے تھے۔ اس پر اس عورت کے خاوند نے کہا۔ اس کے بعد میرا تمہارے ساتھ رہنا ممکن نہیں ہے“ (المستشرقون و الاسلام، ص ۳۳۵)



ر۔ ف۔ بود لے نے بھی اس واقعہ کو اسی طرح افسانوی طرز میں پیش کیا ہے۔ اس نے حضرت زید بن حارثہ رضی اللہ تعالیٰ عنہ کے کردار کو بھی خصوصی طور پر مسخ کرنے کی کوشش کی ہے اور حضرت سیدہ زینب رضی اللہ تعالیٰ عنہا کو ایسی عورت ثابت کی ہے، جو اس افسانے کی کہانی سے مناسبت رکھتی ہو۔ (ایضاً، ص ۳۳۶)

### علامہ پیر کرم شاہ ازہری کا تبصرہ:

حضرت علامہ پیر کرم شاہ ازہری نور اللہ مرقدہ اس موقع پر فرماتے ہیں:

”مستشرقین غیر جانبدار محقق سمجھے جاتے ہیں۔ وہ خوب جانتے ہیں کہ تاریخ اور افسانے میں فرق ہوتا ہے لیکن اس کے باوجود انھوں نے حضور صلی اللہ تعالیٰ علیہ وسلم کی تاریخ کو افسانوی رنگ میں لکھنے کی سازش جان بوجھ کر کی ہے۔ اگر وہ حضور صلی اللہ تعالیٰ علیہ وسلم کی حیات طیبہ کے واقعات کو تاریخ نویسی کے اصولوں کے مطابق پرکھیں تو انہیں آپ کی زندگی میں کوئی چیز ایسی نہیں مل سکتی جس کے ذریعے وہ آپ کے کردار کو دانداز کر کے لوگوں کو آپ کے دین سے متنفر کر سکیں۔ چونکہ حضور صلی اللہ تعالیٰ علیہ وسلم کے متعلق کچھ لکھنے سے ان کا اصل مقصد ہی یہی ہوتا ہے کہ آپ کے کردار کو مشکوک کر کے دین اسلام کی بنیادیں کمزور کریں، اس لئے یہ اصل مقصود ہمیشہ ان کے پیش نظر رہتا ہے اور کسی مقام پر بھی ان کی آنکھوں سے اوجھل نہیں ہوتا۔ لیکن مستشرقین اس معاملہ میں سخت غلط فہمی کا شکار ہیں۔ وہ خواہ افسانہ لکھیں یا ڈرامہ، جس ہستی کو اللہ تعالیٰ نے ہر خامی سے پاک رکھا ہے، اس کے دامن پر دشمنوں کی طرف سے لگایا جانے والا کوئی دھبہ ٹھہر نہیں سکتا، کیونکہ باطل میں اتنی طاقت کبھی نہیں ہوتی کہ وہ حق کو مغلوب کر سکے۔ روشنی کا ایک کرن اندھیروں کا سینہ چیر دیتی ہے اور شب و بجور کی تاریکیاں ایک چراغ کی روشنی کو مدھم نہیں کر سکتیں۔“



علامہ مرحوم مستشرقین سے سوالیہ انداز میں آگے لکھتے ہیں:

”ہم یہاں مستشرقین سے صرف ایک سوال کرنا چاہتے ہیں۔ وہ ہمیں یہ بتائیں کہ انھوں نے رسول اکرم صلی اللہ تعالیٰ علیہ وسلم اور حضرت زینب رضی اللہ تعالیٰ عنہا کی محبت کا جو افسانہ تراشا ہے، اس قسم کے افسانے کے مرکزی کردار سے زندگی میں کسی عظیم کارنامے کی توقع کی جاسکتی ہے؟ جو شخص ساٹھ سال کی عمر میں بھی اپنے جذبات پر کنٹرول نہیں کر سکتا، صنف نازک کی کشش سے وہ رشتوں کے تقدس کو بھی بھول جاتا ہے، اپنی شہرت اور اپنے وقار کو بھی نظر انداز کر دیتا ہے اور خواہشات کی تکمیل کے لئے ایسے کام کرتا ہے جو خود اس کے اصولوں کے بھی خلاف ہوں اور اس کے وقار کے لئے تباہ کن ہوں، کیا یہ ممکن ہے کہ ایسا شخص جب عنفوان شباب میں تھا تو اس وقت اس کے جذبات کنٹرول میں ہوں گے اور وہ جذبات سے آزاد ہو کر انسانیت کی خدمت میں مگن ہوگا؟ اس بات کو نہ عقل تسلیم کرتی ہے اور نہ ہی انسانی تجربہ۔ ساٹھ سال کی عمر جذبات کی طغیانی کی عمر نہیں اس عمر میں انسان کے عقل اس کے جذبات پر غالب ہوتی ہے، جس شخص کی حالت ساٹھ سال کی عمر میں یہ ہو، لامحالہ وہ اپنے دور شباب میں اپنی خواہشات کے ہاتھوں ایک کھلونا بنا ہوگا اور ایسے شخص سے کسی عظیم کام کی توقع نہیں کی جاسکتی۔ لیکن مستشرقین جس ہستی کو اس افسانے کا مرکزی کردار بتاتے ہیں اس کے کارناموں کا انکار کرنے کی جرأت کوئی دشمن بھی نہیں کر سکتا کیونکہ یہ وہ ہستی ہے جس نے تاریخ کے دھارے کا رخ بدل دیا تھا۔ جس نے زمانے کی نس نس میں رچی ہوئی رسموں کے بت ریزہ ریزہ کر دیئے تھے، جس کی تاریخ اور زندگی کے کارناموں کا مطالعہ کرنے کے لئے لاکھوں یہودیوں اور عیسائیوں نے اپنی زندگیاں وقف کی ہیں۔ جس کی لائی ہوئی کتاب کے یورپی زبانوں میں سینکڑوں ترجمے اس کے دشمنوں نے کئے ہیں۔ جس نے قیصر و کسریٰ کی اکڑی



ہوئی گردنیں جھکا دی تھیں۔“

موصوف فیصلہ کن انداز میں آگے تحریر فرماتے ہیں:

”اب ایک غیر جانبدار محقق کے سامنے دو ہی راستے ہیں یا تو اس ہستی کے ان کارناموں کا انکار کر دے جو تاریخ کے ایک ایک صفحے پر بکھرے پڑے ہیں یا پھر یہ فیصلہ کرے کہ جن لوگوں نے مذکورہ افسانے کے ذریعہ اس عظیم ہستی کے کردار کو مسخ کرنے کی کوشش کی ہے۔ وہ پرلے درجے کے بدنیت ہیں۔ تاریخ کا انکار کرنے کی کسی میں جرأت نہیں، اس لئے یہ بات تسلیم کرنی پڑے گی کہ مستشرقین نے اس افسانے کے ذریعہ محمد عربی صلی اللہ تعالیٰ علیہ وسلم کو جس رنگ میں دکھانے کی کوشش کی ہے، آپ کا دامن اس سے پاک ہے۔ آپ اسی قسم کے انسان تھے جس قسم کا انسان آپ کو وہ لوگ سمجھتے تھے جو صبح و شام آپ کے ساتھ رہتے تھے اور آپ اس قسم کے انسان نہ تھے جس قسم کا انسان آپ کو مستشرقین قرار دیتے ہیں۔“ (ضیاء النبی ج ہفتم، ص ۵-۵۳۴)

مستشرقین رسول اکرم صلی اللہ تعالیٰ علیہ وسلم پر انتہائی دلیری کے ساتھ یہ الزام تراشتے ہیں کہ انھوں نے ام المؤمنین حضرت سیدہ زینب رضی اللہ تعالیٰ عنہا کے حسن و جمال کو یکا یک دیکھا تو ان کی محبت میں گرفتار ہو گئے حالانکہ ان کا یہ الزام سراسر غلط اور بالکل بے بنیاد ہے حقیقت سے اس کا دور کا بھی واسطہ نہیں ہے، کیونکہ حضرت سیدہ زینب رضی اللہ تعالیٰ عنہا ان کی پھوپھی زاد بہن ہیں۔ ان کی آنکھوں کے سامنے پلی بڑھی ہیں، ایسے میں ان کی شکل و صورت رسول اکرم صلی اللہ تعالیٰ علیہ وسلم سے کیسے پوشیدہ رہ سکتی تھی؟ خاص طور پر ایسی صورت حال میں کہ جب پردے کا حکم بھی ابھی نہیں نازل ہوا تھا مزید یہ کہ رسول اکرم صلی اللہ تعالیٰ علیہ وسلم اگر ان سے شادی کرنا چاہتے تو کوئی انکار نہیں کرتا لیکن اس کے باوجود آپ صلی اللہ تعالیٰ علیہ وسلم نے خود اصرار کر کے ان کی شادی اپنے



آزاد کردہ غلام اور منہ بولے بیٹے حضرت زید بن حارثہ رضی اللہ تعالیٰ عنہ سے کی تھی۔ دوسری بات یہ کہ عرب جیسے گرم ملک میں جہاں عورتوں کا شباب جلد ہی ڈھل جاتا ہے۔ یہ کیسے کہا جاسکتا ہے کہ رسول اکرم صلی اللہ تعالیٰ علیہ وسلم ایک ۳۵ سالہ عورت کے حسن و جمال کو دیکھ کر یک بیک مائل ہو گئے ہوں۔ ان سارے حقائق کے ہوتے ہوئے رسول اللہ اکرم صلی اللہ تعالیٰ علیہ وسلم کی ذات ستودہ صفات پر اس قسم کا الزام لگانا سراسر عناد اور دشمنی ہے۔

**حضرت امام ابو بکر بن عربی کی جانب سے ان**

**الزامات کا رد**

حضرت امام ابو بکر بن عربی اس الزام کی تردید کرتے ہوئے لکھتے ہیں:

”إنه باطل لا يصح النظر إليه فانه كان معها في كل وقت و موضع و لم يكن هناك حجاب يمنعها منه فكيف تنشأ معه و ينشأ معها و ينظرها في كل ساعة و لا تقع في قلبه إلا إذا كان لها زوج و قد وهبته و نفسها و كرهت غيره فلم يخطر ذلك بباله فكيف يتجدد الهوى بعد العدم حاشا لذلك القلب المطهر من هذه العلاقة الفاسدة.“ (زوجات النبی الطاهرات، ص ۶۴)

ترجمہ: ”یہ قصہ باطل ہے۔ اس کی طرف دیکھنا بھی صحیح نہیں ہے۔ حضرت

نبیب ہر وقت اور ہر جگہ آپ کے ساتھ رہیں۔ ان کے درمیان حجاب نہ تھا کہ رسول اللہ صلی اللہ تعالیٰ علیہ وسلم ان کو دیکھ نہ سکتے۔ یہ کیسے ممکن ہے کہ دونوں نے ایک ساتھ پرورش پائی ہو اور حضور صلی اللہ تعالیٰ علیہ وسلم انہیں دیکھتے رہے ہوں لیکن ان کی محبت حضور صلی اللہ تعالیٰ علیہ وسلم کے دل میں پیدا نہ ہوئی ہو اور جب ان کی شادی ہو چکی ہو اور وہ اپنے خاوند کے ساتھ رہ رہی ہوں تو اچانک حضور صلی اللہ تعالیٰ علیہ وسلم کے دل میں ان کی محبت پیدا ہو گئی ہو۔ حالانکہ حقیقت



یہ ہے کہ انھوں نے اپنی جان حضور صلی اللہ تعالیٰ علیہ وسلم کو ہبہ کی تھی اور کسی دوسرے کو پسند نہ کیا تھا لیکن ان تمام باتوں کی حضور صلی اللہ تعالیٰ علیہ وسلم نے پرواہ نہیں کی تھی، تو وہ محبت جو اتنا عرصہ حضور صلی اللہ تعالیٰ علیہ وسلم کے دل میں پیدا نہ ہوئی تھی وہ اچانک کیسے پیدا ہو گئی۔ یقیناً حضور صلی اللہ تعالیٰ علیہ وسلم کا قلب اطہر اس قسم کی چیزوں سے قطعاً پاک ہے۔“

### چند یہودی محققین کی جانب سے مستشرقین کے الزامات کا رد

عجب اتفاق ہے کہ ولیم میور، فدرزویو اور ”ر۔ف۔بوڈے“ جیسے اسلام دشمن عناصر نے تو ام المؤمنین حضرت سیدہ زینب رضی اللہ تعالیٰ عنہا کے ساتھ رسول اکرم صلی اللہ تعالیٰ علیہ وسلم کی شادی کے واقعہ کو افسانوی رنگ دے کر آپ صلی اللہ تعالیٰ علیہ وسلم کے کردار کو مسخ کرنے کی ناپاک جرأت و جسارت کی لیکن خود انہیں کی صفوں میں سے ہی کئی ایسے لوگ سامنے آئے جنہوں نے اس افسانے کی تردید کر دی۔ انھوں نے مستشرقین کے اس افسانے کا جب تاریخی حقائق کی روشنی میں جائزہ لیا تو اس کو بے بنیاد اور ناقابل تسلیم قرار دیا۔ منگمری واٹ ان لوگوں میں سے ہے جو رسول اکرم صلی اللہ تعالیٰ علیہ وسلم پر اعتراض کرنے کے لئے کوئی نہ کوئی موقع تلاش کرتے رہتے ہیں، لیکن یہ افسانہ اس کو بھی بے بنیاد اور ناقابل تسلیم نظر آیا ہے اور اس نے اس افسانے کے متعلق ایسے تاثرات کا اظہار کیا ہے جو رسول اکرم صلی اللہ تعالیٰ علیہ وسلم کو اس اوچھے الزام سے بری ثابت کرتے ہیں۔ منگمری واٹ لکھتا ہے:

"Despite the Stories, then, it is unlikely that he was swept off his feet by the physical attractiveness of Zaynab. the other wives are said to have feared her beauty' but her age



when she married Muhammad was thirty-five, or perhaps rather thirty-eight, which is fairly advanced for an Arab woman" (مُحَدِّث مَدِیْنَه، ص ۳۳۱)

ترجمہ: ”ہر قسم کی کہانیوں کے باوجود یہ بات ناممکن ہے کہ زینب کی جسمانی کشش کی وجہ سے محمد (صلی اللہ تعالیٰ علیہ وسلم) کے قدم ڈمگائے ہوں۔ کہا جاتا ہے کہ محمد (صلی اللہ تعالیٰ علیہ وسلم) کی دوسری بیویاں زینب کے حسن سے خائف تھیں۔ لیکن محمد (صلی اللہ تعالیٰ علیہ وسلم) کے ساتھ شادی کے وقت ان کی عمر ۳۵ بلکہ اڑتیس سال تھی۔ ایک عرب عورت کے لئے یہ عمر بڑی عمر شمار ہوتی ہے۔

منٹگمری واٹ ایک اور مقام پر اس افسانے کے متعلق یہ تبصرہ کرتا ہے: "It is most unlikely that at the age of fifty-six such a man as he should have been carried away by a passion for a woman of thirty-five or more." (محمد پرافٹ اینڈ اسٹڈیسمین، ص ۱۵۸)

ترجمہ: ”یہ بات بالکل ناممکن ہے کہ محمد (صلی اللہ تعالیٰ علیہ وسلم) جیسا ایک چھپن سالہ شخص ایک ایسی عورت کے متعلق جذبات کی رو میں بہ گیا ہو جس کی عمر پینتیس سال یا اس سے بھی زیادہ تھی۔“

### منٹگمری کی نظر میں اس شادی کی حکمت

منٹگمری واٹ ام المؤمنین حضرت سیدہ زینب رضی اللہ تعالیٰ عنہا کے

ساتھ حضور صلی اللہ تعالیٰ کی شادی کی حکمت بیان کرتے ہوئے لکھتا ہے:

"The criticism of Muhammad, then was based on a pre-islamic idea that was rejected by Islam, and one aim of Muhammad in contracting the marriage was to break the hold of the old idea over men's conduct. How



important was this aim compared with others which he might have had" (محدث مدینہ، ص ۳۳۰)

ترجمہ: ”زینب بنت جحش سے محمد (صلی اللہ تعالیٰ علیہ وسلم) کی شادی کے وقت، ان پر جو تنقید ہوئی تھی اس کی وجہ زمانہ جاہلیت کی ایک رسم تھی جس کو اسلام نے ختم کر دیا تھا۔ اس شادی سے محمد (صلی اللہ تعالیٰ علیہ وسلم) کا ایک مقصد یہ بھی تھا کہ لوگوں کے رویے پر اس پرانی رسم کا جو غلبہ تھا، اس کو ختم کیا جائے۔ اس شادی کا یہ مقصد اس کے دیگر ممکنہ مقاصد کے مقابلے میں کتنا اہم تھا؟“

منشگرمی واٹ کے متذکرہ بالا اقتباس کے پیش نظر یہ بات بلا خوف و خطر کہی جاسکتی ہے کہ جس طرح رسول اکرم صلی اللہ تعالیٰ علیہ وسلم نے دوسری تمام شادیاں خواہشات کی تسکین کے لئے نہیں کی تھی بلکہ ان شادیوں کے پس پردہ عظیم تر سیاسی، سماجی اور علمی مقاصد کا فرما تھے ٹھیک اسی طرح آپ صلی اللہ تعالیٰ نے حضرت سیدہ زینب رضی اللہ تعالیٰ عنہا کو بھی اپنے حوالہ عقد میں انہیں عظیم مقاصد کے تحت لیا تھا اور اس نکاح سے آپ صلی اللہ تعالیٰ علیہ وسلم کا کردار مجروح نہیں ہوتا بلکہ اس سے بھی آپ کی عظمت و کرامت ہی ثابت ہوتی ہے۔

### ام المؤمنین رضی اللہ عنہا کے فضائل و مناقب

ام المؤمنین حضرت سیدہ زینب رضی اللہ تعالیٰ عنہا کے فضائل اور مناقب بہت ہیں۔ وہ اپنے ہاتھ سے دست کاری کرتی تھیں اور بہت زیادہ صدقہ و خیرات دیتی تھیں اور بیواؤں اور یتیموں کی خبر گیری کرتی تھیں۔ یہی وجہ ہے کہ ام المؤمنین حضرت عائشہ صدیقہ رضی اللہ تعالیٰ عنہا ان کے متعلق بیان کرتی ہیں کہ:

”ما رأیت قط خیراً فی الدین من زینب، و أتقى الله، و أصدق حدیثاً و أوصل للرحم و أعظم أمانة و صدقة.“ (اسد الغابۃ



فی معرفۃ الصحابة، ج ۷، ص ۱۲۸)

ترجمہ: میں نے زینب سے زیادہ کسی عورت کو دین کے معاملہ میں بہتر، اللہ سے ڈرنے والی، سچ بولنے والی، صلہ رحمی کرنے، امانت دار اور صدقہ کرنے والی نہیں دیکھا۔

مروی ہے کہ ام المؤمنین حضرت سیدہ زینب رضی اللہ تعالیٰ عنہا کی وفات کی خبر جب ام المؤمنین حضرت عائشہ صدیقہ رضی اللہ تعالیٰ عنہا کو پہنچی تو فرمایا: "ذهبت حميدة مفيدة مفروعة الیتامی و الأراحل" پسندیدہ خصلت والی، فائدہ دینے والی، یتیموں اور بیواؤں کی خبر گیری کرنے والی دنیا سے چلی گئی۔

ام المؤمنین حضرت سیدہ زینب رضی اللہ تعالیٰ عنہا کی امتیازی خصوصیت یہ ہے کہ انہیں کی وجہ سے آیت حجاب: "یا ایہا الذین امنوا لاتدخلوا بیوت النبی" (الاحزاب: ۵۳) نازل ہوئی ایک دوسری خصوصیت یہ بھی ہے کہ تمام ازواج مطہرات رضی اللہ تعالیٰ عنہا کا نکاح ان کے گھر والوں نے کرایا جب کہ ان کا نکاح اللہ عزوجل نے کرایا۔ یہی وجہ ہے کہ وہ تمام ازواج مطہرات پر فخر کرتی تھیں اور فرماتی تھیں: "زوجکن اہلوکن و زوجنی اللہ تعالیٰ من فوق سبع سموات۔" تم لوگوں کی شادی تمہارے گھر والوں نے کرائی ہے اور میری شادی اللہ تعالیٰ نے سات آسمان کے اوپر سے کرائی ہے۔ (سبل الہدی والرشاد، ج ۱۱، ص ۲۰۱)

خود حضرت سیدہ زینب رضی اللہ تعالیٰ عنہا سے مروی ہے فرماتی ہیں حضور صلی اللہ تعالیٰ علیہ وسلم فرماتے ہیں کہ مجھے چند فضیلتیں ایسی حاصل ہیں جو کسی اور زوجہ میں نہیں ہے۔ ایک یہ کہ میرے دادا اور تمہارے دادا ایک ہیں، دوسرے یہ کہ میرا نکاح آسمان میں ہوا، تیسرے یہ کہ اس قصہ میں جبریل سفیر و گواہ تھے۔



حضرت ام المؤمنین رضی اللہ تعالیٰ عنہا کی ذات ستودہ صفات اسلامی تعلیمات کے اظہار اور فقیح رسوم و رواج کو باطل کرنے میں بڑی بابرکت ثابت ہوئی۔ اسی لئے ام المؤمنین حضرت سیدہ عائشہ صدیقہ رضی اللہ تعالیٰ عنہا ان کی شان میں برابر فرمایا کرتی تھیں۔

”لَمْ يَكُنْ أَحَدٌ مِنْ نِسَاءِ النَّبِيِّ صَلَّى اللَّهُ عَلَيْهِ وَسَلَّمَ تَسَامِينِي فِي حَسَنِ الْمَنْزِلَةِ عِنْدَهُ إِلَّا زَيْنَبُ بِنْتُ جَحْشٍ“ (الغابة، ج ۷، ص ۱۲۷)

ترجمہ: رسول اللہ صلی اللہ تعالیٰ علیہ وسلم کی بیویوں میں سے سوائے زینب بنت جحش کے آپ صلی اللہ تعالیٰ علیہ وسلم کی بارگاہ میں حسن مقام کے اعتبار سے میری ذات کے برابر کوئی نہیں تھی۔

اہل سیر بیان کرتے ہیں کہ ایک دن امیر المؤمنین حضرت عمر فاروق اعظم رضی اللہ تعالیٰ عنہ نے اس وجہ سے کہ حضرت سیدہ زینب رضی اللہ تعالیٰ عنہا نے رسول اکرم صلی اللہ تعالیٰ علیہ وسلم سے کوئی سخت بات کہی تھی، درشت کلامی کی اور کہا کہ رسول اکرم صلی اللہ تعالیٰ علیہ وسلم سے کس طرح بات کرتی ہو؟ رسول اکرم صلی اللہ تعالیٰ علیہ وسلم نے فرمایا: اے عمر! (رضی اللہ تعالیٰ عنہ) کچھ نہ کہو ”إِنَّهَا لَأَوَّاهَةٌ“ یہ بہت خبیث رکھنے والی ہے۔ ایک مرد وہاں موجود تھا اس نے پوچھا: ”یا رسول اللہ صلی اللہ علیہ وسلم ما الأواه؟“ یا رسول اللہ تعالیٰ علیہ وسلم! اواہ کیا ہے؟ رسول اکرم صلی اللہ تعالیٰ علیہ وسلم نے فرمایا: ”الْخَاشِعُ فِي الدُّعَاءِ وَالتَّضَرُّعُ إِلَى اللَّهِ.“ دعاء میں خشوع کرنے والا اور اللہ کی بارگاہ میں گڑ گڑانے والا ہے۔ اس کے بعد رسول اکرم صلی اللہ تعالیٰ علیہ وسلم نے یہ آیت مقدسہ تلاوت کی: ”إِنْ إِبْرَاهِيمَ لَأَوَّاهٌ حَلِيمٌ.“ بے شک ابراہیم پر دبار اور بہت زیادہ آہیں کرنے والا ہے۔ گویا کہ رسول اکرم صلی



اللہ تعالیٰ علیہ وسلم نے حضرت ام المؤمنین رضی اللہ تعالیٰ عنہا کو خشوع و خضوع اور  
گڑ گڑانے میں حضرت سیدنا ابراہیم خلیل اللہ علیہ الصلوٰۃ والسلام کے مرتبہ و مقام  
کے ساتھ خاص فرمادیا۔ (مدارج النبوة، ج ۲، ص ۸۲۱)

سبل الہدی والرشاد ج ۱۱، ص ۲۰۳ میں صحیح بخاری اور صحیح مسلم کے حوالے  
سے ہے۔ ام المؤمنین حضرت سیدہ عائشہ صدیقہ رضی اللہ تعالیٰ عنہا فرماتی ہیں:  
رسول اللہ صلی اللہ تعالیٰ علیہ وسلم نے اپنی ازواج مطہرات سے فرمایا: "أَوَّلُ كُنْ  
لِحَقَابِي أَطْوَلُ كُنْ يَدًا" تم میں سے جس کے ہاتھ دراز ہیں وہ مجھ سے ملنے  
میں تم سب سے پہلے سبقت کرنے والی ہے۔ (یعنی اس دنیا سے میرے جانے  
کے بعد تم میں سب سے پہلے اس کی وفات ہوگی) حضرت ام المؤمنین رضی اللہ  
تعالیٰ عنہا فرماتی ہیں کہ اس کے بعد ہم تمام ازواج نے اپنا اپنا ہاتھ ناپا تا کہ یہ  
معلوم کریں کہ کس کے ہاتھ سب سے دراز ہیں۔ فرماتی ہیں کہ: "وَكَا نَتِ  
أَطْوَلُنَا يَدًا زَيْنَبُ، اِنهَا كَانَتْ تَعْمَلُ بِيَدِهَا وَتَقْصِدُ" اور ہم میں  
سے زینب ہاتھ کے اعتبار سے سب سے دراز تھیں کیونکہ وہ اپنے ہاتھ سے دست  
کاری کرتی تھیں اور صدقہ دیتی تھیں۔ اور بخاری کے الفاظ اس طرح ہیں:

"فَكُنْ إِذَا اجْتَمَعْنَا فِي بَيْتٍ أَحَدُنَا بَعْدَ وَفَاةِ رَسُولِ اللَّهِ  
صَلَّى اللَّهُ عَلَيْهِ وَسَلَّمَ نَمْدُأُ يَدَيْنَا فِي الْجِدَارِ نَنْتَاطِلُ فَلَمْ نَزَلْ  
نَفْعَلْ ذَلِكَ حَتَّى تَوْفَيْتِ زَيْنَبُ بِنْتُ حَجَّشٍ وَكَانَتْ الْمَرْأَةُ إِمْرَأَةً  
قَصِيرَةً وَلَمْ تَكُنْ بِأَطْوَلُنَا فَعَرَفْنَا حِينَئِذٍ أَنَّ النَّبِيَّ صَلَّى اللَّهُ  
عَلَيْهِ وَسَلَّمَ إِنَّمَا أَرَادَ طَوْلَ الْيَدِ بِالصَّدَقَةِ." (بخاری ج ۳، ص ۲۲۶،  
مسلم ۲۴۵۳)

ترجمہ: حضرت ام المؤمنین عائشہ صدیقہ رضی اللہ تعالیٰ عنہا فرماتی ہیں کہ  
جب ہم رسول اکرم صلی اللہ تعالیٰ علیہ وسلم کی وفات کے بعد ہم میں سے ایک



زوجہ کے گھر میں اکٹھا ہوئے تو ہم نے اپنے ہاتھوں کو دیوار پر دراز کیا تا کہ جانیں کہ کس کے ہاتھ دراز ہیں۔ فرماتی ہیں کہ ہم ایسے ہی برابر کرتے رہے یہاں تک کہ سیدہ زینب نے وفات پائی اور وہ ایک چھوٹے قد کی عورت تھیں ہم سے لمبی نہیں تھیں تو اس وقت ہم نے جانا کہ رسول اللہ صلی اللہ تعالیٰ علیہ وسلم نے درازی سے صدقہ و خیرات مراد لیا ہے۔

رسول اکرم صلی اللہ تعالیٰ علیہ وسلم کے نور نظر حضرت قاسم رضی اللہ تعالیٰ عنہ سے مروی ہے وہ فرماتے ہیں کہ جب حضرت زینب (رضی اللہ تعالیٰ عنہا) کی وفات کا وقت قریب ہو گیا تو انہوں نے فرمایا کہ: "إني قد أعددت كفني و إن عمر سيبعث إلي بكفن فتصدقوا بأحدهما، ان استطعتم أن تتصدقوا بحقوى فافعلوا"

ترجمہ: میں نے اپنا کفن تیار کر رکھا ہے اور ہو سکتا ہے کہ عمر (رضی اللہ تعالیٰ عنہ) بھی میرے پاس کفن بھیجیں گے۔ تو ان میں کسی ایک کو صدقہ کر دینا اگر تمہیں استطاعت ہو کہ تم میرے حق میں صدقہ کرو تو کر دینا۔ (الاصابة ج ۸، ص ۱۵۴)

اسد الغابہ ج ۷، ص ۱۲۸ پر ہے کہ امیر المؤمنین حضرت عمر فاروق اعظم رضی اللہ تعالیٰ عنہ نے حضرت ام المؤمنین رضی اللہ تعالیٰ عنہا کی بارگاہ میں ۱۲ ہزار درہم بھیجا جیسا کہ انہوں نے تمام ازواج مطہرات رضی اللہ تعالیٰ عنہن کے لئے وظیفہ مقرر کر رکھا تھا، تو انہوں نے اس عطیہ کو لے لیا اور سب کو رشتہ داروں اور یتیموں میں تقسیم کر دیا۔ پھر فرمایا: "اللهم لا يدركني عطاء لعمر بن الخطاب بعد هذا." اے اللہ اس کے بعد عمر بن خطاب (رضی اللہ تعالیٰ عنہما) کا کوئی عطیہ مجھے نہ ملے۔ یہی بات اصابت ج ۸، ص ۱۵۵ پر اس طرح ہے: "اللهم لا يدركني هذا المال من قابل فانه فتنة" اے اللہ آئندہ یہ مال مجھے نہ ملے کیونکہ یہ



فتنہ ہے۔ (الاصابة: ج ۸/ ۱۵۵)

### آپ کی مرویات

حضرت ام المؤمنین رضی اللہ تعالیٰ عنہا سے گیارہ حدیثیں مروی ہیں۔ ان میں سے متفق علیہ دو ہیں اور بقیہ نو تمام دیگر کتابوں میں ہیں۔

### آپ کے اقارب

ام المؤمنین حضرت سیدہ زینب رضی اللہ تعالیٰ عنہا کے تین بھائی (۱) عبد اللہ (المجدع فی اللہ) (۲) ابو احمد عبد اللہ (۳) عبید اللہ اور تین بہنیں (۱) زینب (۲) حمزہ اور (۳) ام حبیبہ ہیں۔

(۱) عبد اللہ بن جحش رضی اللہ تعالیٰ عنہ نہایت قدیم الاسلام ہیں۔ انھوں نے حبشہ اور مدینہ منورہ دونوں جانب ہجرت کیں۔ رسول اکرم صلی اللہ تعالیٰ علیہ وسلم نے ۲ھ میں ان کو طن نخلہ کی جانب ۱۲ مہاجرین پر افسر بنا کر بھیجا اور امیر المؤمنین کے عظیم خطاب سے سرفراز فرمایا۔۔۔ جنگ بدر اور احد میں شریک ہوئے اور احد ہی میں شہید ہو کر حضرت امیر حمزہ رضی اللہ تعالیٰ عنہ کے ساتھ ان کی قبر میں دفن کئے گئے۔ حضرت سعد بن وقاص رضی اللہ عنہما فرماتے ہیں کہ جنگ احد سے پہلے مجھ سے عبد اللہ نے کہا: ”اَوِّہم خدائے تعالیٰ سے اپنی اپنی آرزوؤں کی دعا کریں“ میں نے کہا اچھا۔ ہم ایک طرف ہو گئے۔ پہلے میں نے دعا کی۔ الہی جب کل دشمن سے میرا مقابلہ ہو تو میرا مقابلہ ایسے شخص سے ہو جو حملہ میں بھی سخت ہو اور مدافعت میں بھی پورا ہو، میں اور وہ لڑیں، میرا لڑنا تیرے لئے ہو، پھر مجھے فتح ہو، میں اسے قتل کروں اور اس کا سامان لے لوں۔ میری اس دعا پر عبد اللہ نے کہا، آمین پھر عبد اللہ نے اپنے لئے دعا کی۔

”اللہم ارزقنی غدا رجلا شديدا باسہ شديد أحرؤه أقاتله فيك و يقاتلني فيقتلني ثم يأخذني فيجدع أنفي و أذني فإذا



لَقَيْتَكَ قُلْتَ يَا عَبْدَ اللَّهِ فِيمَ جَدَعُ أَنْفِكَ وَأَذْنُكَ فَأَقُولُ فَيْكَ وَفِي رَسُولِكَ فَتَقُولُ صَدَقْتَ.

ترجمہ: الہی کل ایسے مرد سے میرا مقابلہ ہو جو حملہ اور مدافعت میں کامل ہو۔ ہم دونوں لڑیں میرا لڑنا تیری راہ میں ہو۔ پھر وہ مجھے قتل کر ڈالے۔ پھر مجھے پکڑے اور میرے کان اور ناک کو کاٹ ڈالے۔ پھر جب میں تیرے سامنے حاضر ہوں تو تو دریافت فرمائے کہ تیری ناک اور کان کیوں کاٹے گئے۔ تب میں عرض کروں کہ تیری راہ میں تیرے رسول کی راہ میں۔ تب تو فرمائے کہ ہاں! تو سچ کہتا ہے:

حضرت سعد بن وقاص رضی اللہ تعالیٰ عنہما فرماتے ہیں کہ عبد اللہ کی دعاء میری دعاء سے بہتر تھی چنانچہ وہ اسی کیفیت سے شہید ہوئے۔

حضرت عبد اللہ رضی اللہ تعالیٰ عنہ ایک بلند خیال شاعر بھی تھے، چنانچہ بطن نخلہ کے متعلق ان کے اشعار یہ ہیں:

تَعْدُونَ قَتْلًا فِي الْحَرَامِ عَظِيمَةٍ      وَأَعْظَمُ مِنْهُ لَوْ يَرَى الرَّشْدُ، أُرْشِدُ  
صَدُوكُمْ وَمَا يَقُولُ مُحَمَّدٌ      وَكَفَرَبَهُ وَاللَّهُ رَأَى وَشَاهِدُ  
وَإِخْرَاجَكُمْ مِنْ مَسْجِدِ اللَّهِ أَهْلَهُ      لَنَلَا يَرَى اللَّهُ فِي الْبَيْتِ سَاجِدُ  
فَإِنَّا وَإِنْ عَيَّرْتُمُونَا بِقَتْلِهِ      وَأَرْجَفَ بِالْإِسْلَامِ بَاغٌ وَحَاسِدُ  
سَقِينَا مِنْ ابْنِ الْحَضْرَمِيِّ رَمَاحِنَا      بِنَخْلَةٍ لَمَّا أَوْقَدَ الْحَرْبُ وَأَقْدُ  
ترجمہ: ☆ حرمت کے دنوں میں قتل کو بہت بڑا سمجھتے ہو لیکن اگر عقل والا غور کرے تو اسے معلوم ہو جائے گا کہ قتل سے بڑھ کر یہ ہے۔

☆ کہ تم لوگوں کو محمد صلی اللہ تعالیٰ علیہ وسلم کی تعلیم سے روکتے ہو اور خود کفر پر اڑے ہوئے ہو۔ خدا تمہاری حالتوں کو دیکھ رہا ہے۔ (وہاں قتل سے بھی بڑھ کر تمہارا یہ فعل ہے)

☆ کہ تم نے مسلمانوں کو بیت اللہ سے اس لئے نکال دیا ہے کہ خدا کو سجدہ



کرنے والا ایک شخص بھی نظر نہ آئے۔ (یعنی ایک قوم کی آزادی مذہب کو ختم کر دینا قتل واحد سے بھی زیادہ سخت ہے)

☆ اگرچہ تم اس قتل پر ہم کو الزام لگاتے ہو اور اسلام کے متعلق ہر ایک باغی اور حاسد نے بہت کچھ بکواس بھی کی ہے۔

☆ لیکن بات یہ ہے کہ جب (خواہ مخواہ) جنگ کرنے والے نے جنگ کی آگ کو سلگایا تب ہم نے نخلہ میں اپنے نیزے کو ابن الحضرمی کے خون سے سیراب کیا۔

نوٹ: آخری شعر کے الفاظ ”لما أوقد الحرب واقدا“ پر غور کرنے سے صاف طور پر معلوم ہوتا ہے کہ جنگ کی ابتداء مسلمانوں کی طرف سے نہیں بلکہ قریش کی طرف سے ہوئی تھی۔

۲۔ ابواحمد عبداللہ شاعر تھے۔ وہ بھی حبشہ اور مدینہ منورہ کی جانب ہجرت سے مشرف ہوئے تھے۔ وہ نابینا تھے۔ فارغہ بنت ابوسفیان اموی ان کے گھر میں تھیں۔ ۲ھ میں اپنی بہن ام المؤمنین حضرت سیدہ زینب رضی اللہ تعالیٰ عنہا کے بعد ان کی وفات ہوئی۔

ہجرت کے تعلق سے ان کے اشعار یہ ہیں:

لما رأتنی أم أحمد غادیا	بذمة من أخشی بغیب و أرهب
تقول فأما كنت لا بد فاعلا	فیم بنا البلدان و لتنا یثرب
فقلت لها بل یثرب الیوم وجهنا	و ما یشاء الرحمن فالعبد یرکب
إلی الله وجهی و الرسول و من یقم	إلی الله یوما وجهه لا یخیب
فکم قد ترکنا من حمیم مناصح	و ناصحة تبکی بدمع و تندب
تروی أن و ترا فائتا عن بلادنا	و نحن نری أن الرغائب نطلب
دعوت بنی غنم لحقنی دمائهم	و للحق لما لاح للناس ملحب



أجاب بحمد الله لمادعاهوا إلى الحق داع و النجاح فأوعبوا  
 وكنا وأصحا بالنا فارقو الهدى أعانوا علينا بالسلاح و أجلبوا  
 كفوجين أما منهما فموفق على الحق مهدي وفوج معذب  
 طفوا و تمنوا كذبة و أزلهم على الحق إبليس و خابوا و خيبوا  
 ورعنا إلى قول النبي محمد فطاب ولاة الحق منا و طيبوا  
 تمت بأرحام إلينا قربة و لا قرب بالأرحام إذ لا تقرب  
 فأى بنت أخت بعدنا يا منكم و أية صهر بعد صهرى مرقب  
 ستعلم يوما أيننا اذا تزايلوا و زيل أمر الناس للحق أصوب  
 ترجمہ: ☆ جب میری بیوی ام احمد نے دیکھا کہ میں خدا کے بھروسے پر سفر کو تیار  
 رہوں۔ وہ خدا جس سے میں بغیر دیکھے ڈرتا ہوں۔

☆ تب اس نے کہا کہ اگر یہاں سے جانا ہی ہے تو ہمیں کسی اور شہر میں لے  
 چل اور یثربؑ کا خیال چھوڑ دے۔

☆ تو میں نے کہا کہ اب تو یثرب ہی ہمارا مقصود ہے اور عبد اللہ تو ادھر ہی  
 جائے گا جدھر رحمن چاہتا ہے۔

☆ میرا رخ خدا اور رسول کی جانب ہے اور جس نے آج اپنا رخ خدا کی  
 جانب کر لیا وہ خسارے میں نہ رہے گا۔

☆ ہم نے بہت سے گرم جوش خیر خواہ دوستوں کو چھوڑا اور خیر خواہ بیوی روتی  
 اور چلاتی سے منہ موڑا ہے۔

☆ جو سمجھتی تھی کہ ہمارا شہر سے جانا تباہی ہے اور میں سمجھتا ہوں کہ ہم اپنے  
 مقصد کی تلاش میں جارہے ہیں۔

☆ میں نے بنی غنم سے کہا کہ خون ریزی سے بچو یہ سچی بات تھی جو سیدھی

۱۔ مدینہ منورہ کو ”یثرب“ کہنے کی ممانعت ہے یہ اشعار ممانعت سے پہلے کے ہیں۔



سڑک جیسی ہے۔

☆ الحمد للہ کہ جب حق اور نجات کے لئے داعی نے ان کو بلایا تو انھوں نے کہنا مان لیا اور وہ سب ہجرت کر کے مدینہ چلے گئے۔

☆ اب ہم اور ہمارے وہ پرانے ساتھی جو ہدایت سے دور پڑ کر ہمارے خلاف ہتھیار اور جماعت فراہم کر رہے ہیں۔

☆ دو جماعتیں بن گئی ہیں جن میں سے ایک تو حق پر ہدایت یافتہ اور توفیق یافتہ اور دوسری گمراہ مخزول اور معذب ہے

☆ انھوں نے سرکشی کی اور خوب جھوٹ کے طوفان باندھے اور شیطان نے ان کو حق سے پھسلایا یہ خود بھی گمراہ ہوئے اور دوسروں کو بھی گمراہ کیا۔

☆ ہم تو محمد صلی اللہ تعالیٰ علیہ وسلم کے فرمودے پر جھک پڑے ہیں اور ان کے فدائیوں کے حالات اور افعال پاک بن گئے ہیں۔

☆ ہم نے قریب کی رشتے داریوں سے تو سل ڈھونڈا مگر رشتہ داری کب کام آتی ہے جب رشتہ دار ہی قریب نہ آئیں۔

☆ بتاؤ کہ ہمارے بعد اب کون سا بھانجا ہوگا جو تم پر بھروسہ کرے گا اور کون سا داماد ہوگا جو تم سے کامیابی کی امید کرے گا۔ (کیونکہ میں تو بھانجا بھی تھا اور داماد بھی اور تم نے میرا لحاظ نہ کیا)

☆ عنقریب اس روز جب مومن اور مشرک کی الگ الگ جماعت بندی کی جائے گی اور ہر ایک کی حالت نمایاں کی جائے گی۔ یہ دشمن جان لیں گے کہ ہم میں سے حق پر کون تھا۔ (منقول از: حسن الصحابہ: مطبوعہ قسطنطنیہ ۱۳۲۲ھ)

۳۔ عبید اللہ بن جحش ام المؤمنین حضرت سیدہ زینب رضی اللہ تعالیٰ عنہا کا بھائی تھا جو اپنے بھائیوں کے ساتھ حبش چلا گیا تھا۔ بڑا شرابی تھا، عیسائی ہو گیا اور وہیں مر گیا۔



حضرت ام المؤمنین رضی اللہ تعالیٰ عنہا کی بھنیں  
(۴) ام حبیبہ بنت جحش جو زید بن حارثہ کے گھر میں تھیں۔

(۵) حمہ جو حضرت مصعب بن عمیر رضی اللہ تعالیٰ عنہ المقری الانصاری کے گھر میں تھیں جب وہ جنگ احد میں شہید ہو گئے تو طلحہ بن عبید اللہ سے ان کا نکاح ہوا محمد اور عمران ان کے صاحبزادے ہیں۔ (رحمۃ للعلمین، ص ۳-۲-۱-۱۷۰)

## وفات

حضرت واقدی رحمۃ اللہ تعالیٰ علیہ فرماتے ہیں: "تزوجہا رسول اللہ صلی اللہ علیہ وسلم و ہی بنت خمس و ثلاثین سنة و ماتت سنة عشرين و ہی بنت خمسین۔" رسول اللہ صلی اللہ تعالیٰ علیہ وسلم نے ان سے شادی کی جب کہ ان کی عمر ۳۵ سال تھی اور وہ ۲۰ھ میں وفات پائیں اور ان کی عمر ۵۰ سال تھی۔ ایک دوسرا قول حضرت عمر بن عثمان الجحفی سے نقل کیا گیا ہے کہ وہ ۵۳ سال عمر پائیں۔ (الاصابة ج ۸، ص ۱۵۵) ایک قول یہ بھی ہے کہ وہ ۲۱ھ میں وفات پائیں۔ (المواہب اللدنیہ ج ۲، ص ۸۸)

حضرت عمر فاروق اعظم رضی اللہ تعالیٰ عنہ نے ان کی نماز جنازہ پڑھائی اور اعلان کرایا کہ اہل مدینہ اپنی ماں کی نماز میں حاضر ہوں ان و حضرت اسامہ بن زید اور حضرت محمد بن عبد اللہ بن جحش اور حضرت عبد اللہ بن ابی احمد بن جحش رحمہم اللہ عز و جل نے قبر میں اتارا اور وہ جنت البقیع میں دفن کی گئیں۔ (أسد الغابة ج ۷، ص ۱۲۸)

کہا گیا ہے کہ حضرت ام المؤمنین رضی اللہ عنہا ایسی پہلی خاتون ہیں جن کا جنازہ تیار کیا گیا۔ واضح رہے کہ یہ اولیت صرف ازواج مطہرات رضی اللہ تعالیٰ عنہن کی جانب نسبت کرتے ہوئے ہیں ورنہ تو حضرت فاطمہ بنت رسول اللہ صلی اللہ تعالیٰ علیہ وسلم پہلی عورت ہیں جن کے جنازہ کو ڈھکا گیا۔ (المواہب اللدنیہ ج ۲، ص ۸۸)



باب هشتم

# سپیده میموز



حیات و خدمات



# ام المؤمنین حضرت سیدہ میمونہ رضی اللہ تعالیٰ عنہا

## فام و نسب

ام المؤمنین حضرت سیدہ میمونہ بنت الحارث بن بکیر بن محرم بن رویہ بن عبد اللہ بن ہلال بن عامر بن صعصعہ بن معاویہ بن بکر بن ہوازن بن منصور بن عکرمہ بن حفصہ بن قیس بن عیلان بن مضر ازواج مطہرات میں سے ہیں۔ ان کی والدہ محترمہ ہند بنت عوف بن زہیر بن حارث جماطہ بن جرش قبیلہ حمیر سے تھیں اور ایک قول یہ ہے کہ قبیلہ کنانہ سے تھیں۔ ام المؤمنین حضرت سیدہ زینت رضی اللہ تعالیٰ عنہا کی طرح ان کا نام بھی ”بدرہ“ تھا۔ رسول اکرم صلی اللہ تعالیٰ علیہ وسلم نے ان کا نام بدل کر میمونہ رکھا۔

## پہلا نکاح

حضرت میمونہ رضی اللہ تعالیٰ عنہا رسول اکرم صلی اللہ تعالیٰ علیہ وسلم کی زوجیت میں آنے سے قبل کس کے نکاح میں تھیں اس سلسلے میں کئی اقوال ملتے ہیں۔ حضرت زہری ابن اسحاق اور حضرت ابو عبیدہ معمر بن مثنیٰ رضی اللہ عنہم کے قول کے مطابق وہ پہلے ابو رہم بن عبد العزیٰ بن عبد ود بن مالک بن حسل بن عامر بن لوی قرشی عامری کی زوجیت میں تھیں۔ جبکہ حضرت قتادہ رضی اللہ تعالیٰ عنہ کا قول ہے کہ پہلے فروہ بن عبد العزیٰ بن اسد بن غنم بن دودان کے نکاح میں تھیں۔ بعض لوگوں کا قول ہے کہ وہ سخمہ بن ابو رہم کے یہاں تھیں اور یہ بھی کہا جاتا ہے کہ وہ حویطب بن عبد العزیٰ کے نکاح میں تھیں (سبل المحدثی والرشادج



### حضور سے نکاح کی تفصیل

رسول اکرم صلی اللہ تعالیٰ علیہ وسلم ۷ھ میں غزوہ خیبر سے فارغ ہونے کے بعد ماہ ذیقعدہ میں عمرہ قضاء کے غرض سے مکہ مکرمہ تشریف لے گئے اور اسی موقع پر ام المؤمنین حضرت سیدہ میمونہ رضی اللہ تعالیٰ عنہا سے مقام سرف میں جو کہ مکہ معظمہ سے محض دو میل کے فاصلہ پر ہے نکاح فرمایا۔ یہ نکاح کس طرح عمل میں آیا اس سلسلے میں دو طرح کے اقوال ملتے ہیں۔

پہلا قول یہ ہے کہ رسول اکرم صلی اللہ تعالیٰ علیہ وسلم نے جعفر بن ابوطالب کے ذریعہ جن کے نکاح میں حضرت سیدہ میمونہ رضی اللہ تعالیٰ عنہا کی بہن اسماء بنت عمیس تھیں، ان کے پاس نکاح کا پیام بھیجا۔ سیدہ میمونہ رضی اللہ تعالیٰ عنہا نے یہ معاملہ حضرت عباس بن عبدالمطلب کے سپرد کیا اس کے بعد حضرت عباس رضی اللہ عنہ نے رسول اکرم صلی اللہ تعالیٰ علیہ وسلم سے ان کا نکاح کر دیا۔ دوسرا قول یہ ہے کہ رسول اکرم صلی اللہ تعالیٰ علیہ وسلم نے نکاح کا پیام نہیں بھیجا بلکہ حضرت عباس رضی اللہ تعالیٰ عنہ نے رسول اکرم صلی اللہ تعالیٰ علیہ وسلم کی خدمت اقدس میں عرض کیا:

ان میمونہ بنت الحارث قد تأیمت من ابی رُہم بن عبد العزی، هل لك أن تزوّجها؟ فتزوجها رسول اللہ صلی اللہ علیہ وسلم. (اسد الغابہ ج ۷ ص ۲۶۳)

ترجمہ: میمونہ بنت حارث (رضی اللہ تعالیٰ عنہا) ابورہم بن عبد العزی سے بیوہ ہو چکی ہیں۔ کیا آپ ان سے شادی کر سکتے ہیں، تو رسول اللہ صلی اللہ تعالیٰ



علیہ وسلم نے ان سے شادی کر لی۔

اہل سیر بیان کرتے ہیں کہ حضرت سیدہ میمونہ رضی اللہ تعالیٰ عنہا ایسی زوجہ مطہرہ ہیں۔ جنہوں نے اپنے آپ کو رسول اکرم صلی اللہ تعالیٰ علیہ وسلم پر بخش دیا تھا جبکہ ان کے پاس رسول اکرم صلی اللہ تعالیٰ علیہ وسلم کا پیام پہنچا تھا۔ منقول ہے کہ وہ اونٹ پر سوار تھیں۔ انہوں نے کہا: "البعیر وما علیہ للہ ولرسولہ" اونٹ اور جو کچھ اونٹ پر ہے سب کچھ اللہ اور اس کے رسول کا ہے۔ اس

پر یہ آیت کریمہ نازل ہوئی۔ وامرأة مومنة ان وهبت نفسها للنبي

اور یہ بات رسول اکرم صلی اللہ تعالیٰ علیہ وسلم کے خصائص میں سے ہے

جیسا کہ آخر آیت کریمہ میں فرمایا: خالصة لك من دون المؤمنين۔

ایک قول کے مطابق وہ زوجہ مطہرہ جس نے اپنے آپ کو رسول اکرم صلی

اللہ تعالیٰ علیہ وسلم پر ہبہ کیا۔ وہ ام المؤمنین حضرت سیدہ زینب بنت جحش رضی اللہ

تعالیٰ عنہا ہیں۔ ظاہر ہے کہ ان کے نکاح کو آسمان پر اللہ تعالیٰ کا منعقد فرمانے کا

مطلب اپنے آپ کو ہبہ کرنے کے علاوہ اور کیا ہو سکتا ہے۔ کیونکہ ہبہ سے مراد

مہر کا لازم نہ ہونا ہے۔ یہ بات اس قول میں ہے جو ام المؤمنین سیدہ حضرت

زینب بنت خزیمہ رضی اللہ تعالیٰ عنہا کے بارے میں ہے اور بعض حضرات کہتے

ہیں کہ قبیلہ بنی عامر کی ایک عورت تھی جو ام شریک قریشیہ عامریہ تھی۔ اس کا نام

غزیه بنت جابر بن عوف بن عامر بن لوی تھا اور بعض دوسرے لوگوں کا قول ہے

کہ بنت داؤد بن عوف تھی اور یہ بھی کہا گیا ہے کہ ان کے سواء کئی عورتیں

ہیں جنہوں نے خود کو رسول اکرم صلی اللہ تعالیٰ علیہ وسلم پر ہبہ کیا مگر آپ صلی اللہ

تعالیٰ علیہ وسلم نے ان کو قبول نہ فرمایا اور نہ نکاح میں لائے (واللہ تعالیٰ اعلم



(بالصواب) (مدارج النبوة، ج ۲، ص ۸۳۳)

رسول اکرم صلی اللہ تعالیٰ علیہ وسلم نکاح کے وقت حالت احرام میں تھے یا بغیر احرام کے تھے اس باب میں تین طرح کی روایتیں ملتی ہیں: حضرت ابن عباس رضی اللہ تعالیٰ عنہما کا قول ہے کہ رسول اکرم صلی اللہ تعالیٰ علیہ وسلم نے حضرت زینب رضی اللہ تعالیٰ عنہا سے حالت احرام میں نکاح کیا۔ جبکہ حضرت یزید بن اسلم اور حضرت ابورافع رضی اللہ تعالیٰ عنہما کے قول کے مطابق یہ نکاح حالت حلال میں ہوا۔ خود ام المؤمنین حضرت سیدہ میمونہ رضی اللہ تعالیٰ عنہا فرماتی ہیں کہ: تزوجنی رسول اللہ صلی اللہ علیہ وسلم ونحن حلالان بسرف“ مجھے رسول اللہ صلی اللہ علیہ وسلم نے شادی فرمائی اور ہم دونوں مقام ”سرف“ میں بحالت حلال تھے۔ حضرت ام المؤمنین سے اس قول کی روایت حضرت ابن ابی خیشمہ اور حضرت امام مسلم رضی اللہ تعالیٰ عنہما نے کی ہے۔ ایک تیسرا قول یہ بھی ہے کہ رسول اکرم صلی اللہ تعالیٰ علیہ وسلم نے یہ نکاح بحالت حلال کیا اور اس کی شہرت حالت احرام میں ہوئی۔ اس وجہ سے یہ معاملہ مشہور ہو گیا (سبل الہدیٰ والرشاد ج ۱۱ ص ۲۰۹۔ اسد الغابہ ج ۷ ص ۲۶۳)

### اس شادی کے اثرات

ام المؤمنین حضرت سیدہ میمونہ رضی اللہ عنہا کے ساتھ رسول اکرم صلی اللہ تعالیٰ علیہ وسلم کی اس شادی نے اسلام کی نشر و اشاعت میں بہت اہم رول ادا کیا، کیونکہ اس شادی کے ذریعہ کئی لوگ رسول اکرم صلی اللہ تعالیٰ علیہ وسلم کے رشتہ مصاحرت میں آ گئے تھے اور عربوں کے ہاں ایسے تعلقات بڑی اہمیت کا حامل حامل ہوا کرتے تھے۔ حضرت سیدہ میمونہ رضی اللہ تعالیٰ عنہا کی آٹھ بہنیں تھیں،



جو عرب کے بہت ہی اہم لوگوں کے نکاح میں تھیں۔ اس طرح اس نکاح کے ذریعہ ان تمام لوگوں کے ساتھ رسول اکرم صلی اللہ تعالیٰ علیہ وسلم کے تعلقات قائم ہو گئے جن کے آپ کی تبلیغی و دعوتی سرگرمیوں پر بڑے مثبت اثرات مرتب ہوئے۔ دو جملوں میں اس کو یوں کہا ہے جاسکتا ہے کہ اس شادی کا مقصد بیوگی کی زندگی بسر کر رہی ایک معمر خاتون کے لیے سہارا بننا اور اس کے رشتہ داروں کو اسلام کی طرف مائل کرنا اور ان سے دعوت و تبلیغ کی گراں مایہ خدمات لینا تھا۔ رسول اکرم صلی اللہ تعالیٰ علیہ وسلم نے عمر کے جس حصے میں یہ نکاح کیا، اس عمر میں شادی کے وہ مقاصد نہیں ہوا کرتے جو دریدہ دہن مستشرقین کو نظر آتے ہیں۔ حضرت ابن سعد رضی اللہ تعالیٰ عنہما کے قول کے مطابق حضرت سیدہ میمونہ رضی اللہ تعالیٰ عنہا رسول اکرم صلی اللہ تعالیٰ علیہ وسلم کی آخری زوجہ تھیں۔ یعنی وہ ازواج مطہرات رضی اللہ تعالیٰ عنہن جن سے رسول اکرم صلی اللہ تعالیٰ علیہ وسلم نے مباشرت فرمائی ان میں آخری زوجہ تھیں (سبل الہدی والرشاد ج ۱ ص ۲۰۹)

محقق علی الاطلاق حضرت شیخ عبدالحق محدث دہلوی علیہ الرحمۃ فرماتے ہیں کہ مشہور یہ ہے کہ ام المؤمنین حضرت سیدہ ام سلمہ رضی اللہ عنہا آخری زوجہ ہیں (مدارج النبۃ ج ۲ ص ۸۳۲)

ام المؤمنین حضرت سیدہ میمونہ رضی اللہ تعالیٰ عنہا سے مروی ہے، وہ فرماتی ہیں کہ میری باری کی ایک رات تھی، رسول اکرم صلی اللہ تعالیٰ علیہ وسلم میرے پاس سے باہر تشریف لے گئے میں نے اٹھ کر دروازہ بند کر لیا۔ تھوڑی دیر کے بعد رسول اکرم صلی اللہ تعالیٰ علیہ وسلم واپس تشریف لے آئے اور دروازہ کھٹکھٹایا لیکن میں نے نہیں کھولا۔ رسول اکرم صلی اللہ تعالیٰ علیہ وسلم نے مجھے قسم دے



کر فرمایا کہ دروازہ کھولو۔ میں نے عرض کیا یا رسول اللہ صلی اللہ تعالیٰ علیہ وسلم! میری باری کی رات میں دوسری ازواج مطہرات کے پاس تشریف لے جاتے ہیں۔ رسول اکرم صلی اللہ تعالیٰ علیہ وسلم نے فرمایا ایسا نہیں ہے بلکہ میں قضائے حاجت کے لیے گیا تھا۔

حضرت شیخ عبدالحق محدث دہلوی رحمۃ اللہ علیہ اپنی شہرہ آفاق تصنیف ”مدارج النبوة“ ج دوم میں فرماتے ہیں کہ

”اس حدیث پاک سے بظاہر معلوم ہوتا ہے کہ قسم اور اس کی رعایت رسول اکرم صلی اللہ تعالیٰ علیہ وسلم پر واجب تھی کیونکہ حضرت میمونہ رضی اللہ تعالیٰ عنہا اسے طلب کیا تھا اور وہ رنجیدہ تھیں اور رسول اکرم صلی اللہ تعالیٰ علیہ وسلم نے عذر خواہی فرمائی جیسا کہ مذہب شافعی میں مشہور ہے اور مذہب حنفیہ یہ ہے کہ رسول اکرم صلی اللہ تعالیٰ علیہ وسلم کا قسم کی رعایت فرمانا بطور کرم و تفضل تھا اور اس میں اتنی رعایت اور کرم فرماتے کہ گویا واجب ہے۔ (مدارج النبوة ج ۲ ص ۸۳۲)

### حضرت ام المؤمنین اور میدان جنگ

سیرت نبوی کی مشہور و معروف کتاب ضیاء النبی ج ہفتم ص ۵۱۷ پر زوجات النبی الطاہرات کے حوالہ سے ہے:

”حضرت شیخ محمد محمود صوّاف لکھتے ہیں کہ حضرت میمونہ (رضی اللہ تعالیٰ عنہا) غزوہ تبوک میں شریک ہوئی تھیں اور وہاں زخمیوں کی مرہم پٹی اور ان کو پانی پلانے کی خدمات انجام دیتی رہی تھیں۔ علامہ موصوف مزید آگے لکھتے ہیں کہ ”حضرت میمونہ (رضی اللہ عنہا) وہ پہلی خاتون ہیں جنہوں نے میدان جنگ میں زخمیوں کی دیکھ بھال اور مرہم پٹی کے لیے خواتین کی ایک جماعت تیار



کی تھی۔ دوران جہاد ان کو ایک تیر بھی لگا تھا جس سے وہ شدید طور پر زخمی ہو گئی تھیں۔ (زوجات النبی الطاهرات ص ۸۲)

### آپ کے اقارب

ام المؤمنین حضرت سیدہ میمونہ رضی اللہ تعالیٰ عنہا کی کل آٹھ بہنیں تھیں۔ ان میں سے چار حقیقی ہیں اور چار ماں کی طرف سے ہیں۔

### حقیقی بہنیں

(۱) ام الفضل لبابہ الکبریٰ رضی اللہ تعالیٰ عنہا یہ حضرت عباس رضی اللہ تعالیٰ عنہ کی زوجہ محترمہ اور منسقر قرآن حضرت عبداللہ بن عباس رضی اللہ عنہما کی والدہ ماجدہ ہیں۔

(۲) لبابہ الصغریٰ رضی اللہ تعالیٰ عنہا یہ اسلام کے عظیم سپہ سالار حضرت خالد سیف اللہ رضی اللہ تعالیٰ عنہ کی والدہ محترمہ ہیں۔

(۳) عصماء یہ حضرت ابی ابن خلف رضی اللہ تعالیٰ عنہما کی زوجیت میں تھیں۔

(۴) عزرہ یہ زیاد بن عبداللہ بن مالک اہلالی کے گھر میں تھیں۔

### ماں شریک بہنیں

(۱) حضرت اسماء بنت عمیس رضی اللہ تعالیٰ عنہا یہ پہلے حضرت جعفر بن

ابوطالب رضی اللہ تعالیٰ عنہما کے نکاح میں تھیں۔ ان سے عبداللہ، محمد اور عوف

(رضی اللہ عنہم) پیدا ہوئے، حضرت جعفر رضی اللہ تعالیٰ عنہ کی شہادت کے بعد ان

کا نکاح خلیفہ اول حضرت ابوبکر صدیق رضی اللہ تعالیٰ عنہ سے ہوا، ان سے محمد بن

ابوبکر پیدا ہوئے (رضی اللہ عنہما) ان کے وصال فرمانے کے بعد ان کی شادی

خلیفہ چہارم حضرت علی مرتضیٰ رضی اللہ تعالیٰ عنہ سے ہوئی ان سے حضرت یحییٰ



رضی اللہ تعالیٰ عنہ پیدا ہوئے۔

(۲) حضرت سلمیٰ بنت عمیس رضی اللہ تعالیٰ عنہا۔ یہ پہلے رسول اکرم صلی اللہ تعالیٰ علیہ وسلم کے چچا حضرت حمزہ بن عبدالمطلب رضی اللہ تعالیٰ عنہما کی زوجیت میں تھیں۔ ان سے حضرت امہ اللہ رضی اللہ تعالیٰ عنہما پیدا ہوئیں۔ پھر حضرت سلمیٰ رضی اللہ تعالیٰ عنہما کا نکاح شداد اسامہ الہادیشی سے ہوا، ان سے حضرت عبداللہ اور حضرت عبدالرحمن رضی اللہ عنہما پیدا ہوئے۔

(۳) سلافہ بنت عمیس یہ عبداللہ بن کعب بن منبہ اشجعی کی زوجہ ہیں۔

(۴) حضرت زینب بنت عمیس رضی اللہ تعالیٰ عنہا یہ حضرت حمزہ بن عبدالمطلب رضی اللہ عنہما کی زوجیت میں تھیں۔ ان سے عمارہ بنت حمزہ رضی اللہ تعالیٰ عنہما پیدا ہوئیں۔ جن کی پرورش کا حق حضرت جعفر رضی اللہ تعالیٰ عنہ کو سپرد کیا گیا تھا کیونکہ ان کی خالہ حضرت اسماء بنت عمیس رضی اللہ تعالیٰ عنہا انہیں کی زوجیت میں تھیں۔ (سبل الہدیٰ والرشاد ج ۱۱ ص ۲۰۷۔ مدارج النبوة ج ۲/۸۳۱)

### آپ کی مرویات

ام المؤمنین حضرت سیدہ میمونہ رضی اللہ تعالیٰ عنہا سے کل چھتر حدیثیں مروی ہے۔ جو اس طرح ہیں۔

متفق علیہ.....	۷
صحیح مسلم میں.....	۱
صحیح بخاری میں.....	۱
دیگر کتب احادیث میں.....	۶۷
مجموعی تعداد.....	۷۶



## وفات

ام المؤمنین حضرت سیدہ میمونہ رضی اللہ تعالیٰ عنہا کے سن وفات کے سلسلے میں کئی اقوال ملتے ہیں۔ ان میں سے مشہور تر قول کے مطابق آپ کی وفات ۵۱ھ میں ہوئی اور باقوال مختلفہ ۶۱ھ یا ۶۲ یا ۶۳ھ بھی بتایا گیا ہے۔ بعض حضرات کہتے ہیں کہ حضرت سیدہ میمونہ رضی اللہ تعالیٰ عنہا کی وفات ۳۸ھ میں امیر المؤمنین حضرت سیدنا علی مرتضیٰ کرم اللہ وجہہ کے عہد خلافت میں ہوئی۔ ان کی نماز جنازہ ان کے بھانجے مفسر قرآن حضرت عبداللہ ابن عباس رضی اللہ عنہما نے پڑھائی اور یہ اور دوسرے بھانجوں نے ان کو قبر میں اتارا۔ (مدارج النبوة ج ۲ ص ۸۲۳)





باب نهم

# سیده زینب بنت خزیمہ



حیات و خدمات



# ام المومنین حضرت زینب بنت خزیمہ رضی اللہ

## تعالیٰ عنہا

### نام و نسب

ام المومنین حضرت زینب بنت خزیمہ بن الحارث بن عبد اللہ بن عمرو بن عبد مناف بن ہلال بن عامر بن صعصعہ ہلالیہ ازواج مطہرات رضی اللہ تعالیٰ عنہما میں سے ہیں۔ زمانہ جاہلیت میں ان کو ام المساکین کہا جاتا تھا کیونکہ وہ مسکینوں کو کھانا کھلاتی تھیں اور ان پر بڑی مہربان تھیں۔

### ان کے نکاح اول اور حضور سے نکاح کی تفصیل

زہری نے کہا ہے کہ وہ پہلے حضرت عبد اللہ بن جحش رضی اللہ تعالیٰ عنہ کی زوجیت میں تھیں، وہ غزوہ احد میں شہید ہو گئے۔ حضرت قتادہ ابن امامہ رضی اللہ عنہ نے کہا ہے کہ وہ پہلے طفیل بن حارث کے نکاح میں تھیں۔ طبرانی نے حضرت ابن اسحاق رضی اللہ عنہ سے روایت کرتے ہوئے کہا ہے کہ وہ حصین یا طفیل بن حارث کے نکاح میں تھیں۔ ابن کلبی نے کہا ہے کہ وہ طفیل بن حارث کی زوجیت میں تھیں انہوں نے ان کو طلاق دے دی تو رسول اکرم صلی اللہ علیہ وسلم کے چچا زاد بھائی عبیدہ بن حارث بن عبد المطلب نے ان کو اپنی زوجیت میں لے لیا جب وہ غزوہ بدر میں شہید ہو گئے تو رسول اکرم صلی اللہ علیہ وسلم نے ان کو اپنی زوجیت میں لے لیا۔ ایک قول یہ ہے کہ حضرت عبد اللہ ابن جحش اسدی رضی اللہ تعالیٰ عنہ نے ان کو پیام نکاح دیا۔ بعض اہل سیر اس قول کو ترجیح دیتے ہیں جیسا



کہ روضۃ الاحباب میں ہے۔ حضرت علامہ احمد ابن محمد القسطنطینی رحمہ اللہ تعالیٰ نے پہلے قول کو اصح قرار دیا ہے۔ بہر کیف! رسول اکرم صلی اللہ علیہ وسلم نے رمضان المبارک ۳ھ میں ان کو اپنی زوجیت میں لے لیا۔ (اسد الغابہ ج ۷، ص ۱۳، الاصابہ ج ۸، ص ۱۵۷)

**حضرت سیدہ زینب بنت خزیمہ کا صبر و استقامت**  
 ام المؤمنین حضرت زینب بنت خزیمہ رضی اللہ تعالیٰ عنہا اسلام کی مخلص مجاہدہ تھیں اور ہمیشہ صبر و استقامت سے کام لیتی تھیں۔ یہی وجہ ہے کہ ان کے دوسرے تاج حضرت عبداللہ ابن جحش اور عبیدہ ابن حارث بن عبدالمطلب رضی اللہ تعالیٰ عنہما بالترتیب غزوہ احد اور غزوہ بدر میں شہید ہو گئے لیکن وہ تھیں کہ شکوہ اور شکایت کی بجائے صبر و استقامت کا مظاہرہ کرتی رہیں۔ رسول اکرم صلی اللہ علیہ وسلم نے ان کے صبر و استقامت کی وجہ سے ہی ان کے زخموں پر مرہم رکھنے کے لئے انہیں اپنے نکاح میں لے لیا۔ جب رسول اکرم صلی اللہ تعالیٰ علیہ وسلم نے انہیں اپنے نکاح میں لیا اس وقت ان کی عمر شریف ۶۰ سال کے قریب تھی (زوات النبی الطاہرات، ص ۴۹)

نکاح کے بعد وہ رسول اکرم صلی اللہ تعالیٰ علیہ وسلم کی خدمت اقدس میں بہت کم عرصہ رہیں یہاں تک آپ صلی اللہ تعالیٰ علیہ وسلم کی حیات طاہری ہی میں ربیع الآخر ۴ھ میں وفات پائیں اور جنت البقیع میں دفن کی گئیں۔ واضح رہے کہ جنت البقیع میں ایک قبہ تھا جس کو قبہ ازواج النبی کہا جاتا تھا اس قبہ کو ابن سعود ملعون نجدی نے شہید کرا دیا اور جنت البقیع کے تمام مزارات کو کھودا دیا۔ ام المؤمنین حضرت زینب بنت خزیمہ رضی اللہ عنہا رسول اکرم صلی اللہ تعالیٰ علیہ وسلم کی خدمت میں کتنی مدت رہی ہیں اس سلسلہ میں کئی اقوال ہیں، بعض اہل



سیر و مہینہ، بعض تین مہینہ، بعض چھ مہینہ، اور بعض آٹھ مہینہ بتاتے ہیں۔

(سبل الہدیٰ والرشاد، ج ۱۱، ص ۸-۲۷)

حضرت زینب بنت خزیمہ کے ساتھ حضور کی شادی کا مقصد مستشرقین اس شادی کے ذریعہ بھی رسول اکرم صلی اللہ علیہ وسلم پر خواہش پرستی کا الزام تراشتے ہیں، حالانکہ کوئی بھی انصاف پسند آدمی مستشرقین کے اس الزام کو تسلیم نہیں کر سکتا ہے کیونکہ رسول اکرم صلی اللہ علیہ وسلم کو اگر اپنی خواہش پرستی مقصود ہوتا تو کسی حسین و جمیل دوشیزہ سے نکاح فرماتے نہ کہ ۶۰ سال کی بیوہ عورت سے۔ حق بات تو یہ ہے کہ رسول اکرم صلی اللہ علیہ وسلم کا ان سے شادی کرنا آپ کی شان رحمۃ للعالمین کا مظاہرہ کرنا ہے۔

جی ہاں! رسول اکرم صلی اللہ علیہ وسلم نے اس شادی کے ذریعہ ایک طرف حضرت زینب بنت خزیمہ ہلالیہ عامریہ رضی اللہ تعالیٰ عنہا کے زخموں پر مرہم رکھا ان کو ڈھارس بندھائیں تو دوسری طرف مجاہدین اسلام کو یہ یقین دلایا کہ ان کی قربانیاں رائیگاں نہیں جائیں گی۔ دین اسلام کی آبیاری کی خاطر ان کی شہادت کے بعد ان کے اہل و عیال یونہی بے یار و مددگار نہیں چھوڑ دیئے جائیں گے بلکہ زندگی کے ہر موڑ پر ان کا ساتھ دیا جائے گا اور ان کی ہر طرح کی پریشانی حل کی جائے گی۔

### وفات

ام المؤمنین حضرت سیدہ زینب بنت خزیمہ رضی اللہ تعالیٰ عنہا رسول اکرم صلی اللہ تعالیٰ علیہ وسلم کی حیات ہی میں ربیع الآخر ۳ھ میں وفات پائیں اور دیگر امہات المؤمنین کے ساتھ جنت البقیع میں دفن کی گئیں۔ یہ ماں کی جانب سے حضرت ام المؤمنین سیدہ میمونہ رضی اللہ تعالیٰ عنہا کی بہن ہیں۔ (زرقانی: ۳/۲۴۹)



باب دهم

# سیدہ کویریہ



حیات و خدمات



ام المؤمنین حضرت جویریہ بنت الحارث

الخرزاعیہ رضی اللہ تعالیٰ عنہا

### نام و نسب

ام المؤمنین حضرت جویریہ بنت الحارث بن ابی ضرار بن حبیب بن عائد بن مالک بن خزیمہ رضی اللہ تعالیٰ عنہا ازواج مطہرات میں سے ہیں۔ ان کا اصلی نام ”برہ“ تھا۔ رسول اکرم صلی اللہ تعالیٰ علیہ والہ وسلم نے ان کا نام برہ سے بدل کر جویریہ رکھا۔ حضرت عبداللہ ابن عباس رضی اللہ تعالیٰ عنہما فرماتے ہیں کہ رسول اکرم صلی اللہ تعالیٰ علیہ والہ وسلم نے اس بات کو پسند نہیں کیا کہ کوئی یہ کہے کہ برہ کے پاس سے نکل آئے۔ (سبل الہدیٰ والرشاد، ج ۱۱، ص ۲۱۰)

### حضور سے نکاح کی تفصیل

ام المؤمنین حضرت سیدہ جویریہ رضی اللہ تعالیٰ عنہا رسول اکرم صلی اللہ تعالیٰ علیہ والہ وسلم کی زوجیت میں آنے سے پہلے مسامح بن صفوان مصطلقی کے نکاح میں تھیں۔ وہ غزوہ مرسیع جو کہ ماہ شعبان المعظم ۵ھ میں ہوا، قتل کر دیا گیا۔ اس غزوہ میں بنو مصطلق قبیلے کے کئی لوگ قید کر کے غلام بنے گئے تھے۔ ان میں قبیلے کے سردار کی بیٹی یعنی حضرت جویریہ رضی اللہ تعالیٰ عنہا بھی تھیں، وہ ثابت بن قیس بن شماس کے حصہ میں آئیں۔ ام المؤمنین حضرت سیدہ عائشہ صدیقہ رضی اللہ تعالیٰ عنہا فرماتی ہیں کہ سیدہ جویریہ رضی اللہ تعالیٰ عنہا بڑی شیریں، ملیح اور صاحب حسن و جمال عورت تھیں، جو کوئی اسے دیکھتا فریفتہ ہو جاتا تھا۔ جنگ اور



مال غنیمت و سبایا کی تقسیم کے بعد رسول اکرم صلی اللہ تعالیٰ علیہ والہ وسلم ایک چشمہ کے کنارے میرے پاس تشریف فرما تھے کہ اچانک سیدہ جویریہ (رضی اللہ تعالیٰ عنہا) نمودار ہوئیں۔ فرماتی ہیں حضرت سیدہ عائشہ رضی اللہ تعالیٰ عنہا کے آتش غیرت کے غلبہ کی وجہ سے مجھے ایسا لگا کہ مبادا رسول اکرم صلی اللہ تعالیٰ علیہ والہ وسلم ان کی طرف توجہ خاص مبذول نہ فرمائیں اور انہیں اپنی زوجیت میں لے لیں۔ جب سیدہ جویریہ رضی اللہ تعالیٰ عنہا آئیں تو انھوں نے سب سے پہلے یہ بات کہی کہ یا رسول اللہ صلی اللہ تعالیٰ علیہ وسلم میں مسلمان ہو کر حاضر ہوئی ہوں۔ أشهد لا اله الا الله و أنك رسول الله اور میں حارث بن ضرار کی بیٹی ہوں جو اس قبیلہ کا سردار اور پیشوا تھا۔ اب لشکر اسلام کے ہاتھوں میں قید ہوں اور ثابت بن قیس کے حصہ میں آگئی ہوں اور اس نے مجھے اتنے مال پر مکاتب بنایا ہے کہ میں اسے ادا نہیں کر سکتی۔ میں آپ کی بارگاہ میں حاضر ہوں کہ آپ میری مدد فرمائیں تاکہ کتابت کی رقم ادا کر سکوں۔ رسول اکرم صلی اللہ تعالیٰ علیہ والہ وسلم نے فرمایا: فهل لك الى ما هو خير؟ کیا یہ ٹھیک نہیں کہ تیرے لیے اس سے بھی بہتر سلوک کیا جائے۔ حضرت جویریہ رضی اللہ تعالیٰ عنہا نے پوچھا وہ کیا؟ فرمایا کہ میں زر کتابت بھی ادا کروں گا اور تجھے حبالہ عقد میں لے کر زوجیت کا شرف بخشوں گا۔ حضرت سیدہ جویریہ رضی اللہ تعالیٰ عنہا نے خوشی سے مان لیا۔ اس کے بعد رسول اکرم صلی اللہ تعالیٰ علیہ والہ وسلم نے ان کا زر مکاتب ادا کر کے انہیں اپنے نکاح میں لے آئے اور چار سو درہم ان کا مہر مقرر فرمایا۔ ایک قول ہے کہ ان کا مہر بنی مصطلق کی قیدیوں کی آزادی کو بنایا۔ اس وقت حضرت سیدہ جویریہ رضی اللہ تعالیٰ عنہا کی عمر بیس سال تھی۔ (المدارج النبوة ج ۲ ص ۸۲۵)



## اس شادی کا مقصد

اس زمانے کے عربوں بلکہ ساری دنیا کا یہ دستور تھا کہ جنگی قیدی غلام اور لونڈیاں بنالیے جاتے تھے اور باضابطہ طور پر ان کی خرید و فروخت ہوا کرتی تھی۔ عیسائیت اور یہودیت وغیرہ مذاہب نے اس انسانیت کش رسم کو بدلنے کے لیے کچھ نہ کیا تھا، لیکن چوں کہ رسول اکرم صلی اللہ تعالیٰ علیہ والہ وسلم ذلت کی پستیوں میں کراہتے ہوئے انسانوں کو انسانی عظمت و رفعت سے روشناس کرانے کے لیے تشریف لائے تھے۔ انسانوں کو انسانوں اور دوسری مخلوق کی بندگی سے آزاد کرا کر خدائے واحد کی بندگی پر جمع کرنے کے لیے مبعوث کئے گئے تھے۔ آپ اس لیے تشریف نہیں لائے تھے کہ معزز لوگوں کو ذلت و خواری کی پستیوں میں ڈھکیل دیں۔ آپ صلی اللہ تعالیٰ علیہ وآلہ وسلم رحمت عالم بن کر تشریف لائے تھے اس لیے آپ نے ایک ایسی سنت قائم کی کہ جس کے ذریعہ شکست خور وہ دشمن کے لیے ذلتوں کے نہیں بلکہ رفعتوں کے راستے کھل گئے۔ آپ نے ام المؤمنین حضرت سیدہ جویریہ رضی اللہ تعالیٰ عنہا کا زرمکاتبت ادا کر کے انہیں اپنے نکاح میں لینے کے بعد انہیں وہ بلند مقام و مرتبہ عطا فرمایا کہ جس کے بارے میں کبھی وہ سوچ بھی نہیں سکتی تھی۔ پہلے وہ صرف ایک قبیلے کے لیے محترم تھیں لیکن رسول اکرم صلی اللہ تعالیٰ علیہ والہ وسلم کی زوجیت میں آنے کے بعد اب وہ قیامت تک آنے والے تمام مسلمانوں کی ماں بن گئیں اور وہ تمام مسلمانوں کے لئے ان کی اپنی ماؤں سے بھی محترم و معظم ہو گئیں۔

رسول اکرم صلی اللہ تعالیٰ علیہ والہ وسلم نے اس نکاح کے ذریعہ مسلمانوں کو یہ سبق دیا کہ انسان اشرف المخلوقات ہے۔ اگر کسی عارضی سبب سے کوئی انسان ذلت و خواری کے گڑھے میں آجائے تو تمہارا کام اس پر خوش ہونا نہیں بلکہ اس



بد نصیب انسان کو ذلت کے اس گڑھے سے نکال کر اسے عزت دینے کی کوششیں کرنا تمہارا قومی فریضہ ہے۔ (ضیاء النبی، ج ہفتم ص ۳-۵۱۲)

### اس شادی کے اثرات

اس مقدس رشتہ کا ایک بہت بڑا فائدہ یہ ہوا کہ اس کی برکت سے بنو مصطلق قبیلہ کے تمام قیدیوں کو رہائی ملی کیوں کہ جب صحابہ کرام رضوان اللہ تعالیٰ علیہم اجمعین کو اس بات کی خبر ہوئی کہ رسول اکرم صلی اللہ تعالیٰ علیہ والہ وسلم نے حضرت سیدہ جویریہ رضی اللہ تعالیٰ عنہا کو اپنے نکاح میں لے لیا ہے تو انھوں نے یہ گوارہ نہیں کیا کہ بنو مصطلق کے قیدی جو کہ اب رسول اکرم صلی اللہ تعالیٰ علیہ والہ وسلم کے مصاہر سے ہیں وہ قید میں رہیں اس لیے انھوں نے سب کو آزاد کر دیا۔ آزادی کے بعد اس نکاح کی برکت سے تمام قبیلہ والوں نے اپنی گردن سے بتوں کی بندگی کا طوق بھی اتار کر پھینک دیا اور خدائے واحد کی بندگی کی طرف مائل ہو گئے تھے۔ خود ام المؤمنین حضرت سیدہ جویریہ رضی اللہ تعالیٰ عنہا پر اس سلوک کا اتنا اثر ہوا تھا کہ ان کا باپ رسول اکرم صلی اللہ تعالیٰ علیہ والہ وسلم کی خدمت میں حاضر ہوا اور عرض کی: سردار قوم کی بیٹی کو لونڈی بنانا اچھی بات نہیں اس لیے آپ میری بیٹی کو آزاد فرمادیں۔ رسول اکرم صلی اللہ تعالیٰ علیہ والہ وسلم نے فرمایا: اسے اختیار ہے چاہے تو تمہارے ساتھ چلی جائے اور چاہے تو میرے ساتھ رہے۔ لیکن جب اس نے اپنی بیٹی سے بات کی تو انھوں نے رسول اکرم صلی اللہ تعالیٰ علیہ والہ وسلم کی خدمت میں رہنے کو ترجیح دی۔ (زوجات النبی الطہرات۔ ص ۷۵)

### حضرت جویریہ کا ایک عمدہ خواب

ام المؤمنین حضرت سیدہ جویریہ بنت الحارث رضی اللہ تعالیٰ عنہا فرماتی



ہیں کہ رسول اکرم صلی اللہ تعالیٰ علیہ والہ وسلم کے بارگاہ میں حاضر ہونے سے قبل میں نے اپنے قبیلہ میں ایک خواب دیکھا تھا کہ گویا یثرب (مدینہ) کی جانب سے چاند چلتا آرہا ہے یہاں تک کہ وہ میرے آغوش میں آتا رہے۔ میں نے اس واقعہ کو کسی سے بیان نہ کیا جب میں اپنے خواب سے بیدار ہوئی تو میں نے خود ہی یہ تعبیر لی جو الحمد للہ پوری ہوئی۔

### حضرت جویریہ کا فضل و کمال

ام المؤمنین حضرت سیدہ جویریہ بنت الحارث رضی اللہ تعالیٰ عنہا بہت ہی بابرکت خاتون تھیں۔ چنانچہ ام المؤمنین حضرت سیدہ عائشہ صدیقہ رضی اللہ تعالیٰ عنہا فرماتی ہیں کہ:

فما رأينا امرأة كانت أعظم بركة على قومها منها۔ (ابوداؤد ۴۵۲۸/۵)  
ترجمہ: میں کسی عورت کو نہیں جانتی جو اپنی قوم کے لیے جویریہ سے زیادہ بڑھ کر برکت والی ہو۔

اس خوبی کے علاوہ حضرت جویریہ رضی اللہ تعالیٰ عنہا بڑی عبادت گزار اور ذاکرہ خاتون تھیں۔ اہل سیر بیان کرتے ہیں کہ ایک دن رسول اکرم صلی اللہ تعالیٰ علیہ والہ وسلم نماز صبح کے بعد ام المؤمنین حضرت سیدہ جویریہ رضی اللہ تعالیٰ عنہا کے حجرے میں تشریف لے گئے وہ اپنے مصلے پر ہی بیٹھی عبادت میں مشغول تھیں اس لئے حضور اس وقت لوٹ آئے لیکن چاشت کے وقت پھر ان کے حجرہ میں تشریف لائے تو وہ اس وقت بھی مصلے پر تشریف فرما تھیں۔ رسول اکرم صلی اللہ تعالیٰ علیہ والہ وسلم نے ان سے پوچھا کیا تم صبح سے اسی طرح عبادت میں مشغول ہو؟ عرض کیا ہاں! تو رسول اکرم صلی اللہ تعالیٰ علیہ والہ وسلم نے فرمایا: میں نے یہاں سے جانے کے بعد چار کلمات زبان سے ادا کئے ہیں اگر ان کلمات کو



ان سے موازنہ کیا جائے جو تم نے پڑھی ہے تو یہ کلمات تمہارے اور اسے بھاری نکلیں۔  
وہ کلمات یہ ہیں:

سبحان الله و بحمده عدد خلقه و رضی نفسہ و زنة  
عرشہ و مداد کلماتہ

گویا مقصود اصلی اس کیفیت کی تعلیم فرمانا تھا کہ وہ اپنے ذکر میں اسے بھی  
شامل کر لیں اور اس بات پر خبردار کرنا تھا کہ ان کلمات کی کیفیت یہ ہے کہ اس  
کمیت پر اس کا مدلول زیادہ ہے جو جویر یہ نے اب تک پڑھا ہے۔ ورنہ اس میں  
شک نہیں کہ عمل کا ثواب مشقت کی مقدار سے ہے۔ مثال کے طور پر اگر کوئی شخص  
کہے کہ "اللہم صل علی سیدنا محمد الف مرة" اور دوسرا شخص ہزار مرتبہ  
اللہم صل علی سیدنا محمد پڑھے تو بلاشبہ اس دوسرے شخص کا ثواب اس  
سے زیادہ ہوگا۔ البتہ اگر کوئی خاص کامل کیفیت ہو اور غایت مبالغہ میں شامل ہو  
اور قائل پر اس کی حقیقت واضح ہوگئی ہو اور وہ حقیقت کے اعتبار سے کہے جیسا کہ  
رسول اکرم صلی اللہ تعالیٰ علیہ والہ وسلم نے فرمایا تو یہ دوسری بات ہے۔ چنانچہ  
حدیث شریف میں وارد ہے کہ: سبحان الله و الحمد لله بین السفوات  
و الأرض. کیوں کہ رسول اکرم صلی اللہ تعالیٰ علیہ والہ وسلم پر حق تعالیٰ کی  
تزیہ و تقدیس اور تحمید کی حقیقت منکشف ہوگئی کہ ان کلمات نے آسمان و زمین  
کے درمیان کو بھردیا۔ محض زبان و اظہار و بیان نہیں ہے۔ خدا کا فضل بھی وسیع  
ہے۔ اگر محض ان لفظوں سے ہی اتنا ثواب بخش دے تو وہ اس پر قادر ہے۔

(المدارج النبوة، ج ۲، ص ۹۲۳)

ام المؤمنین حضرت سیدہ جویر یہ رضی اللہ تعالیٰ عنہا کے سبب امت کو نفلی  
روزے کے متعلق بھی ایک حکم ملا تھا۔ الاصابة فی تمیز الصحابة میں صحیح



بخاری شریف کے حوالے سے ہے کہ رسول اکرم صلی اللہ تعالیٰ علیہ وآلہ وسلم جمعہ کے روز ام المؤمنین حضرت سیدہ جویریہ رضی اللہ تعالیٰ عنہا کے پاس تشریف لائے اس حال میں کہ وہ روزے سے تھیں۔ آپ صلی اللہ تعالیٰ علیہ وسلم نے پوچھا ”أصمت أمس؟“ کیا تم نے کل بھی روزہ رکھا تھا، حضرت جویریہ نے کہا کہ نہیں۔ رسول اللہ صلی اللہ تعالیٰ علیہ وسلم نے فرمایا: ”فتصومین غدا؟“ کیا آئندہ کل تم روزہ رکھو گی؟ عرض کیا نہیں۔ اس پر رسول اکرم صلی اللہ تعالیٰ علیہ وآلہ وسلم نے فرمایا: ”فأفطری“ تو پھر آج بھی روزہ افطار کر دو۔ (الاصابة فی تميز الصحابة، ج ۸، ص ۷۴)

ترجمہ: اس حدیث پاک سے معلوم ہوا کہ رسول اکرم صلی اللہ تعالیٰ علیہ وآلہ وسلم نے صرف جمعہ کے دن اکیلا روزہ رکھنے سے منع فرمایا ہے۔ ایک اور حدیث سے بھی اس حکم کی وضاحت ہوتی ہے۔ آپ نے فرمایا:

لا يصوم أحدكم يوم الجمعة الا ان يصوم قبله او بعده۔  
ترجمہ: صرف جمعہ کے دن کا روزہ تم میں سے کوئی نہ رکھے مگر یہ کہ اس سے پہلے یا اس کے بعد کے دن کے بھی روزے رکھے۔ (ضیاء النبی، ج ۷، ص ۵۱۴)  
بعض علمائے کرام اس کی توجیہ کرتے ہوئے یہ فرماتے ہیں کہ تاکہ روزہ رکھنے سے بدن کمزور اور قوت زائل نہ ہو جائے اور وہ جمعہ کے اوراد و وظائف سے باز نہ رہ جائے۔ جس طرح کے کمزوروں کے لیے عرفہ کے دن کے روزہ کے افطار کی اجازت ہے۔ علما فرماتے ہیں کہ یہ توجیہ ضعیف و کمزور ہے اور پہلے یا بعد کے ساتھ روزہ رکھنے میں کوئی مناسبت نہیں رکھتا۔ اس لیے کہ مسلسل دو دن روزہ رکھنا تو اور زیادہ کمزور کرنے کا موجب ہے۔ وہ فرماتے ہیں کہ یہ حکم اس نقصان کی تلافی کے لئے ہے، جو وظائف و اوراد میں واقع ہوا ہو اور دیگر اعمال خیر کے



ساتھ بھی اس کی تلافی ہو جاتی ہے۔ بعض علمائے کرام فرماتے ہیں کہ اگرچہ جمعہ کے دن کو بہت ہی فضیلت و عظمت والا قرار دیا گیا ہے لیکن ان عظمتوں کے باوجود محتاط رہنے کے لئے لازم ہے کہ شریعت میں جس قدر حکم واقع ہوا ہے اس پر اپنی طرف سے زیادتی میں مبالغہ نہیں کرنا چاہیے۔ تاکہ ہمہ وجوہ فضیلت سے محروم نہ رہ جائے اور حد سے تجاوز ہونے کا سبب نہ بنے اور یہود و نصاریٰ کے ساتھ مشابہت کا موجب نہ ہو جائے، کیوں کہ وہ معین دن کی تعظیم کرتے ہیں۔ یہ معین دن ہفتہ اور اتوار ہیں۔ نیز روز جمعہ، روز عید ہے جیسا کہ حدیث پاک میں وارد ہوا ہے۔ لہذا اس دن روزہ مناسب نہ ہوگا اور تخصیص نامناسب تر ہے۔

محقق علی الاطلاق حضرت شیخ عبدالحق محدث دہلوی رحمۃ اللہ تعالیٰ علیہ اپنی شہرہ آفاق تصنیف ”المدارج النبوة“ میں فرماتے ہیں کہ:

اس ممانعت میں اس طرف اشارہ ملتا ہے کہ بندہ کو ہمیشہ مولیٰ کی عبادت میں مشغول رہنا چاہیے اور شب جمعہ کے قیام کو خاص کر لینے کے مثل کوئی چیز نہیں ہے۔ حضرت امام مالک رحمۃ اللہ تعالیٰ علیہ سے مروی ہے۔ انھوں نے فرمایا کہ میں نے ایسے علمائے کرام کو نہ پایا جو اس کے قائل ہوں کہ جمعہ کے دن تنہا روزہ رکھنا مکروہ ہے۔ حضرت امام نووی رحمۃ اللہ تعالیٰ علیہ نے فرمایا اس باب میں صحیح حدیثیں وارد ہوئیں ہیں۔ اگر وہ تمہیں نہیں پہنچیں تو ہم کیا کریں۔ اس کی نفی و ممانعت میں صحیح حدیثیں وارد ہونے کے باوجود اعتبار نہیں رکھتے۔ (المدارج النبوة، ج ۲، ص ۵-۸۲۳)

### آپ کی مرویات

ام المؤمنین حضرت سیدہ جویریہ بنت الحارث رضی اللہ تعالیٰ عنہا سے کتب احادیث میں کل سات حدیثیں مروی ہیں۔ ان میں سے دو صحیح بخاری شریف



میں، دو صحیح مسلم شریف میں اور بقیہ تین احادیث دیگر کتب احادیث میں ہیں۔  
ان سے ابن عباس، جابر، ابن عمر اور عبید بن سبا رضی اللہ تعالیٰ عنہم وغیرہم نے  
روایت کی ہے۔

### آپ کے اقارب

(۱) ام المؤمنین حضرت سیدہ جویریہ رضی اللہ تعالیٰ عنہا کے بھائی عبد اللہ  
ابن حارث رضی اللہ تعالیٰ عنہ ہیں، یہ اپنی قوم کے قیدیوں کی رہائی کے متعلق  
رسول اکرم صلی اللہ تعالیٰ علیہ وآلہ وسلم سے گفتگو کرنے آئے تھے۔ ان کے ساتھ  
چند مادہ شتر اور ایک حبشی لونڈی تھی۔ یہ ان سب کو پہاڑ کی گھاٹی میں چھپا کر چھوڑ  
گئے تھے۔ جب انھوں نے رسول اکرم صلی اللہ تعالیٰ علیہ وآلہ وسلم سے قیدیوں کی  
رہائی کے سلسلے میں گفتگو کی تو رسول اکرم صلی اللہ تعالیٰ علیہ وآلہ وسلم نے فرمایا: وہ  
اونٹنیاں کیا ہوئیں۔ لونڈی کدھر گئی؟ جسے تم فلاں جگہ چھپا کر آئے ہو۔ یہ سننے  
کے بعد عبد اللہ بن حارث کافی حیران ہوا۔ اس نے عرض کیا: میرے ساتھ اور  
کوئی بھی شخص نہ تھا اور مجھ سے پہلے رسول اکرم صلی اللہ تعالیٰ علیہ وآلہ وسلم کے  
پاس ادھر سے اور کوئی بھی نہیں آیا۔ میں اسلام لاتا ہوں اور شہادت دیتا ہوں کہ  
آپ اللہ تعالیٰ کے رسول ہیں (صلی اللہ تعالیٰ علیہ وسلم)۔ رسول اکرم صلی اللہ  
تعالیٰ علیہ وآلہ وسلم نے فرمایا: لك الهجرة حتى تبلغ برك الغماد۔ (برک  
الغماد ایک مقام کا نام ہے جو مکہ سے پانچ منزل دور ہے۔) (منتہی الارب)

(۲) ام المؤمنین حضرت جویریہ رضی اللہ تعالیٰ عنہا کے دوسرے بھائی عمرو  
بن الحارث ہیں۔ ان سے یہ حدیث روایت کی گئی۔

تا الله ماترك رسول الله صلى الله تعالى عليه وآله وسلم  
عند موته ديناراً او درهماً ولا عبداً ولا أمة ولا شيئاً الا بغلة



البيضاء و سلاحه و أرضاً تركها صدقة۔

ترجمہ: خدا کی قسم رسول اکرم صلی اللہ تعالیٰ علیہ والہ وسلم نے وصال کے وقت نہ اشرفی چھوڑی نہ روپیہ نہ غلام، نہ لونڈی نہ کوئی اور چیز صرف ایک سفید رنگ کا خچر تھا، اور ہتھیار تھے اور کچھ زمین تھی جسے آپ نے صدقہ فرما دیا ہے۔

(۳) ام المؤمنین حضرت سیدہ جویریہ رضی اللہ تعالیٰ عنہا کی بہن کا نام عمرہ بنت الحارث رضی اللہ تعالیٰ عنہما ہے جو کہ حدیث: "الدنيا خضرة حلوة" دنیا شاداب و شیریں لگتی ہے، کی راوی ہے۔ (کتاب الاستیعاب)

### وفات

ام المؤمنین حضرت سیدہ جویریہ رضی اللہ تعالیٰ عنہا کی تاریخ وصال کے سلسلے میں دو اقوال ملتے ہیں۔ ایک قول کے مطابق ان کا وصال ۵۶ سال کی عمر میں ربیع النور ۵۰ھ میں ہوا اور یہی صحیح قول ہے۔ جب کہ یہ بھی کہا گیا ہے کہ ان کی وفات ۵۶ھ میں ہوئی اور امیر مدینہ مروان بن حکم نے نماز جنازہ پڑھائی اس وقت ان کی عمر ستر سال تھی۔ (سبل الہدیٰ الرشاد، ج ۱۱، ص ۲۱۱)



## مناجات

یا الہی ہر جگہ تیری عطا کا ساتھ ہو  
جب پڑے مشکل شہ مشکل کشا کا ساتھ ہو

یا الہی بھول جاؤں نزع کی تکلیف کو  
شادی دیدار حسنِ مصطفیٰ کا ساتھ ہو

یا الہی گور تیرہ کی جب آئے سخت رات  
ان کے سارے منہ کی صبح جانفزا کا ساتھ ہو

یا الہی جب پڑے محشر میں شورِ دار و گیر  
امن دینے والے سارے پیشوا کا ساتھ ہو

یا الہی جب زبانیں باہر آئیں پیاس سے  
صاحبِ کوثر شہِ جود و عطا کا ساتھ ہو

یا الہی سرد مہری پر ہو جب خورشیدِ حشر  
سید بے سایہ کے ظلِ لوا کا ساتھ ہو

یا الہی گرمیِ محشر سے جب بھڑکیں بدن  
دامنِ محبوب کی ٹھنڈی ہوا کا ساتھ ہو

یا الہی جب بہین آنکھیں حسابِ جرم میں  
ان تبسم ریز ہونٹوں کی دعا کا ساتھ ہو

یا الہی جب حسابِ خندہ بیجا رُلائے  
چشمِ گریانِ شفیعِ مرتجی کا ساتھ ہو

یا الہی جب چلوں تاریک راہِ پلِ صراط  
آفتابِ ہاشمی نور الہدیٰ کا ساتھ ہو

یا الہی جو دعائیں نیک میں تجھ سے کروں  
قدسیوں کے لب سے آمینِ ربنا کا ساتھ ہو

یا الہی جب رضا خوابِ گراں سے سراٹھائے  
دولتِ بیدارِ عشقِ مصطفیٰ کا ساتھ ہو

اعلیٰ حضرت امام احمد رضا قادری محدثِ رضا بریلوی



باب یازدهم

# سیدہ صفیہ بنتی



حیات و خدمات



ام المؤمنین حضرت صفیہ بنت حی بن اخطب

رضی اللہ تعالیٰ عنہا

### نام و نسب

ام المؤمنین حضرت سیدہ صفیہ بنت حی بن اخطب بن سعیدہ ابن ثعلبہ بن عبید بن اسرائیل سبط ہارون بن عمران علیہ الصلوٰۃ والسلام، قبیلہ بنی نضیر سے ہیں۔ ان کی والدہ کا نام برہ بنت سموال ہے۔ آپ بہت ہی عاقلہ فاضلہ اور بردبار تھیں۔ رسول اکرم صلی اللہ تعالیٰ علیہ وسلم سے حد درجہ محبت فرماتی تھیں، جس کی تفصیل آنے والے سطور میں آ رہی ہے۔

### حضرت صفیہ کا پہلا نکاح

ان کی پہلی شادی سلام بن مشکم سے ہوئی تھی جب ان میں جدائی ہو گئی تو ان کا دوسرا نکاح کنانہ بن الربیع بن ابی الحقیق سے ہوا۔ کنانہ غزہ خیبر میں محرم الحرام ۷ھ کو قتل ہو گیا۔ اس کے بعد جب حضرت صفیہ فتح خیبر میں اسیران جنگ کے ساتھ قبضہ میں آئیں تو رسول اکرم صلی اللہ تعالیٰ علیہ وآلہ وسلم نے ان کو اپنے لئے خاص فرمالیا اور آزاد کر کے شوال المکرم ۷ھ میں ان کو اپنی زوجیت میں لے لیا۔

### حضور سے نکاح کی تفصیل

منقول ہے کہ حضرت دجیہ کلبی نے فتح خیبر کے موقع پر رسول اکرم صلی اللہ تعالیٰ علیہ وآلہ وسلم کی بارگاہ میں عرض کیا تھا کہ مجھے ایک لونڈی مل جائے۔ رسول



اکرم صلی اللہ تعالیٰ علیہ وآلہ وسلم نے فرمایا لے لو۔ انہوں نے حضرت صفیہ رضی اللہ تعالیٰ عنہا کو لینا چاہا، جس کی وجہ سے اختلاف ہو گیا۔ لوگوں نے کہا کہ (حضرت) صفیہ (رضی اللہ تعالیٰ عنہا) جی بن اخطب کی بیٹی ہیں اور سالم بن مشکم کے نکاح میں رہ چکی ہیں اور یہ لوگ یہودیوں کے سردار تھے اس لیے صفیہ (رضی اللہ تعالیٰ عنہا) کے نسبی مقام کا تقاضہ ہے کہ رسول اکرم صلی اللہ تعالیٰ علیہ وآلہ وسلم اسے اپنے لیے خاص فرمائیں۔ چنانچہ رسول اکرم صلی اللہ تعالیٰ علیہ وآلہ وسلم نے اسے آزاد فرمایا اور اپنے نکاح میں لینے سے پہلے انہیں یہ اختیار دیا کہ اگر تم دین یہودیت پر قائم رہنا چاہو تو میں آزاد کرتا ہوں اور تمہیں تمہارے قبیلے والے کے پاس بھیج دیتا ہوں اور اگر تم اسلام قبول کر لو تو میں تمہیں آزاد کر کے تمہارے ساتھ نکاح کرنے کے لیے تیار ہوں۔ انہوں نے عرض کیا یا رسول اللہ صلی اللہ تعالیٰ علیہ وآلہ وسلم میں نے آپ کی تصدیق آپ کی دعوت سے پہلے ہی کی ہے اب جب کہ میں آپ کی بارگاہ میں حاضر ہوں تو مجھے کفر و اسلام کا اختیار دیا جاتا ہے، خدا کی قسم خدا اور اس کے رسول صلی اللہ تعالیٰ علیہ وسلم مجھے اپنی آزادی اور اپنی قوم کے ساتھ ملنے سے زیادہ محبوب ہے۔ اس کے بعد رسول اللہ صلی اللہ تعالیٰ علیہ وسلم نے انہیں آزاد کر کے اپنے نکاح میں لے لیا۔ (المدارج النبوة، ج ۲، ص ۸۲۹) زوجات النبی الطہرات، ص ۸-۷۷۔

”محمد رسول اللہ“ صفحہ ۲۸۲ میں حضرت صفیہ رضی اللہ تعالیٰ عنہا کو پسند فرمانے کی وجہ اس طرح ہے ”انہ أخذ صفیة لانہا بنت ملک من ملوکہم“ یہودیوں کے بادشاہوں میں سے وہ ایک بادشاہ کی بیٹی تھیں اس لیے رسول اکرم صلی اللہ تعالیٰ علیہ وآلہ وسلم نے انہیں اپنے لیے پسند فرمایا اور حضرت صفیہ رضی اللہ تعالیٰ عنہا کی آزادی کو ان کے لیے مہر قرار دیا۔ حضرت ام سلیم رضی



اللہ تعالیٰ عنہا نے انہیں آپ کے لیے آراستہ کیا اور رات میں آپ کے پاس رخصت کر دیا۔ آپ نے دولہے کی حیثیت سے ان کے ساتھ صبح کی اور کھجور گھی اور ستوسان کرو لیمہ کھلایا اور راستہ میں تین دن تک شبہائے عروسی کے طور پر ان کے پاس قیام کیا۔ (سبل الہدیٰ والرشاد، ج ۱۱، ص ۲۱۳)

اہل سیر بیان کرتے ہیں کہ جب ام المؤمنین حضرت سیدہ صفیہ رضی اللہ تعالیٰ عنہا کو رسول اکرم صلی اللہ تعالیٰ علیہ وآلہ وسلم کی خدمت اقدس میں لایا گیا تو رسول اکرم صلی اللہ تعالیٰ علیہ وآلہ وسلم نے فرمایا انہیں خیمہ میں لے جاؤ، اس کے بعد خود رسول اکرم صلی اللہ تعالیٰ علیہ وآلہ وسلم خیمہ میں تشریف لائے۔ جب رسول اکرم صلی اللہ تعالیٰ علیہ وآلہ وسلم کو انہوں نے تشریف لاتے ہوئے دیکھا تو کھڑی ہو گئیں اور وہ بستر مبارک جو وہاں تہہ کیا رکھا تھا رسول اکرم صلی اللہ تعالیٰ علیہ وآلہ وسلم کے لیے بچھا دیا اور خود زمین پر بیٹھ گئیں رسول اکرم صلی اللہ تعالیٰ علیہ وآلہ وسلم نے فرمایا ”اے صفیہ! تمہارے باب نے ہمیشہ میرے ساتھ دشمنی اور عداوت رکھی ہے۔ یہاں تک کہ حق تعالیٰ نے وہ فیصلہ کر دیا“ انھوں نے کہا ”حق تعالیٰ کسی بندے کے گناہ کے بدلے کسی دوسرے کو نہیں پکڑتا“ اس کے بعد رسول اکرم صلی اللہ تعالیٰ علیہ وآلہ وسلم نے ان سے نکاح فرمایا۔

جب رسول اکرم صلی اللہ تعالیٰ علیہ وآلہ وسلم نے کوچ کا ارادہ فرمایا اور سواری لائی گئی تا کہ رسول اکرم صلی اللہ تعالیٰ علیہ وآلہ وسلم اس پر سوار ہوں تو رسول اکرم صلی اللہ تعالیٰ علیہ وآلہ وسلم نے پائے مبارک راہلہ پر رکھا تا کہ صفیہ اپنے پاؤں کو رسول اکرم صلی اللہ تعالیٰ علیہ وآلہ وسلم کی ران پر رکھ کر سوار ہو جائیں۔ صفیہ نے ادب کا لحاظ رکھا اور اپنے زانوؤں کو رسول اکرم صلی اللہ تعالیٰ علیہ وآلہ وسلم کی ران پر رکھ کر سوار ہو گئیں۔ رسول اکرم صلی اللہ تعالیٰ علیہ وآلہ وسلم



نے ان کو اپنا روف بنالیا اور پر وہ باندھا۔ اہل سیر بیان کرتے ہیں کہ ایک مرتبہ رسول اکرم صلی اللہ تعالیٰ علیہ وآلہ وسلم کے اونٹ نے ٹھوکر کھائی اور رسول اکرم صلی اللہ تعالیٰ علیہ وآلہ وسلم اور حضرت صفیہ رضی اللہ تعالیٰ عنہا دونوں زمین پر آ رہے لیکن کسی ایک شخص کی بھی نظر نہ رسول اکرم صلی اللہ تعالیٰ علیہ وآلہ وسلم پر پڑی اور نہ حضرت سیدہ صفیہ رضی اللہ تعالیٰ عنہا پر پڑی۔

رسول اکرم صلی اللہ تعالیٰ علیہ وآلہ وسلم نے جب ام المؤمنین حضرت سیدہ صفیہ رضی اللہ تعالیٰ عنہا سے زفاف فرمایا تو صحابہ کرام سے فرمایا جس کے پاس جو توشہ موجود ہو لائے۔ پھر سب نے حیس تیار کیا اور رسول اکرم صلی اللہ تعالیٰ علیہ وآلہ وسلم کی برکت اور رسول اکرم صلی اللہ تعالیٰ علیہ وآلہ وسلم کے اعجاز سے تمام لوگ شکم سیر ہو گئے۔ حضرت سیدہ صفیہ رضی اللہ تعالیٰ عنہا کا ولیمہ رسول اکرم صلی اللہ تعالیٰ علیہ وآلہ وسلم کے نزدیک بڑی عزت و شان والا تھا اور رسول اکرم صلی اللہ تعالیٰ علیہ وآلہ وسلم ان کے ساتھ بڑی عنایت اور کرم گستری فرماتے تھے۔

### حضرت صفیہ کے ساتھ حضور کی کرم گستری

مروی ہے کہ ایک مرتبہ رسول اکرم صلی اللہ تعالیٰ علیہ وآلہ وسلم جب ام المؤمنین حضرت سیدہ صفیہ رضی اللہ تعالیٰ عنہا کی باری کے دن ان کے پاس تشریف لائے تو دیکھا کہ وہ رو رہی ہیں۔ رسول اکرم صلی اللہ تعالیٰ علیہ وآلہ وسلم نے ان سے رونے کا سبب دریافت فرمایا۔ عرض کیا میرے پاس حضرت عائشہ اور حضرت حفصہ (رضی اللہ تعالیٰ عنہما) آ کر مجھے تکلیف پہنچاتی ہیں اور کہتی ہیں کہ ہم صفیہ سے بہتر ہیں کیوں کہ ہمیں رسول اکرم صلی اللہ تعالیٰ علیہ وآلہ وسلم کے نسب مبارک کی شرافت حاصل ہے۔ رسول اکرم صلی اللہ تعالیٰ علیہ وآلہ وسلم نے فرمایا ”تم نے کیوں نہیں کہا کہ تم کیوں کر مجھ سے بہتر ہو۔ حالاں کہ میرے باپ ہارون



ہیں اور میرے چچا موسیٰ ہیں (علیہما السلام)۔ (مدارج النبوة، ج ۲، ص ۸۲۹)

یہی بات اسد الغابۃ فی معرفۃ اور الاصابۃ فی تمیز الصحابہ میں اس طرح ہے:

حضرت کنانہ رضی اللہ تعالیٰ عنہ نے حضرت سیدہ صفیہ رضی اللہ تعالیٰ کی روایت سے فرمایا: حضرت صفیہ فرماتی ہیں کہ: رسول اکرم صلی اللہ تعالیٰ علیہ وآلہ وسلم میرے پاس تشریف لائے اور مجھے حفصہ اور عائشہ سے کچھ تکلیف پہنچی تھی تو میں نے رسول اکرم صلی اللہ تعالیٰ علیہ وآلہ وسلم سے اس کا تذکرہ کیا تو رسول اللہ صلی اللہ تعالیٰ علیہ وسلم نے فرمایا ”ألا قلت: وکیف تكونان خیرا منی، و زوجی محمد و أبی ہارون و عمی موسی؟“ تم نے کیوں نہیں کہا کہ تم دونوں کیوں کر مجھ سے بہتر ہو سکتی ہو جب کہ میرے شوہر محمد ہیں (صلی اللہ علیہ وسلم) اور میرے باپ ہارون اور چچا موسیٰ (علیہما السلام) ہیں۔ (اسد الغابۃ فی معرفۃ الصحابۃ، ج ۷- ص ۱۶۹) (الاصابۃ فی تمیز الصحابۃ، ج ۸- ص ۲۱۱)

منقول ہے کہ ایک دن ام المؤمنین حضرت سیدہ عائشہ صدیقہ رضی اللہ تعالیٰ عنہا نے رسول اکرم صلی اللہ تعالیٰ علیہ وآلہ وسلم سے ام المؤمنین حضرت سیدہ صفیہ رضی اللہ تعالیٰ عنہا کی مذمت کرتے ہوئے فرمایا کہ آپ کو تو صفیہ ہی کافی ہیں کہ وہ ایسی ہیں ویسی ہیں، مطلب یہ کہ پستہ قد و قامت رکھتی ہیں۔ رسول اکرم صلی اللہ تعالیٰ علیہ وآلہ وسلم نے فرمایا ”اے عائشہ تم نے ایسی بات کہی ہے کہ اگر اسے دریا میں ڈالیں تو اس کا رنگ بدل جائے۔“

### حضرت صفیہ کا ایک عمدہ خواب

ایک روز حضرت صفیہ رضی اللہ تعالیٰ عنہا نے اپنے پہلے خاوند کنانہ بن ابی الحقیق کو اپنا ایک خواب سنایا کہ آسمان کا چاند میری گود میں آگرا ہے۔ جب اس نے یہ خواب سنا تو غصہ سے بے قابو ہو گیا اور کہنے لگا:



”ما هذا الا أنك تمنين ملك الحجاز محمداً“ السيرة النبوية

ج ۳، ص ۳۷۴۔

ترجمہ: اس سے پتہ چلتا ہے کہ تیری تمنایہ ہے کہ تو حجاز کے بادشاہ محمد (صلی اللہ علیہ وسلم) کی ملکہ بنے۔

غصہ کی وجہ سے اس نے حضرت صفیہ رضی اللہ تعالیٰ عنہا کے چہرہ پر تھپڑ بھی مارا جس کی وجہ سے ان کی آنکھ سبز ہو گئی۔ شب زفاف جب رسول اکرم صلی اللہ تعالیٰ علیہ وآلہ وسلم کی بارگاہ ناز میں حاضر ہوئیں تو حضور نے دریافت کیا کہ یہ سبز داغ کیا ہے؟ تو انہوں نے سارا واقعہ من وعن عرض کیا۔ (ضیاء النبی، ج ۴، ص ۲۴۶)

یہی واقعہ الاصابۃ فی تمیز الصحابۃ میں اس طرح ہے: ام المؤمنین حضرت صفیہ رضی اللہ تعالیٰ عنہا نے ایک مرتبہ خواب میں دیکھا کہ چاند ان کی گود میں آگرا۔ اس کا تذکرہ انہوں نے اپنی والدہ سے کیا تو ان کی والدہ نے ان کے چہرہ پر طمانچہ مارا اور کہا ”انک لتمدین عنقک الی ان تکونی عند ملک العرب“ تم ضرور اپنی گردن کو بڑھاؤ گے یہاں تک کہ تم عرب کے بادشاہ تک پہنچ جاؤ۔ (الاصابۃ فی تمیز الصحابۃ، ج ۸، ص ۲۱۰)

رسول اکرم صلی اللہ تعالیٰ علیہ وآلہ وسلم امہات المؤمنین میں سے اگرچہ کسی سے زیادہ اور کچھ کم محبت فرماتے تھے لیکن حق بات میں کسی کی رعایت نہیں فرماتے تھے۔ چنانچہ ام المؤمنین حضرت سیدہ عائشہ صدیقہ رضی اللہ تعالیٰ عنہا سے مروی ہے کہ ایک مرتبہ ہم رسول اکرم صلی اللہ تعالیٰ علیہ وآلہ وسلم کے ساتھ سفر میں تھے۔ حضرت صفیہ (رضی اللہ تعالیٰ عنہا) کا اونٹ تھک کر چلنے سے رہ گیا۔ حضرت زینب (رضی اللہ تعالیٰ عنہا) کے پاس ایک اونٹ زیادہ تھا، رسول اکرم



صلی اللہ تعالیٰ علیہ وآلہ وسلم نے زینب (رضی اللہ تعالیٰ عنہا) سے فرمایا کہ صفیہ (رضی اللہ تعالیٰ عنہا) کا اونٹ تھک گیا ہے۔ اسے اونٹ دے دو تا کہ وہ منزل مقصود تک پہنچ جائیں۔ حضرت زینب (رضی اللہ تعالیٰ عنہا) نے عرض کیا، میں اس یہودیہ کو کوئی چیز نہیں دوں گی۔ حضرت زینب کے اس جواب کی وجہ سے رسول اکرم صلی اللہ تعالیٰ علیہ وآلہ وسلم نے ان پر غصہ فرمایا اور ذی الحجہ اور محرم دو مہینے یا تین ماہ تک ان سے ترک تعلق رکھا اور اتنے عرصہ تک ان کے پاس نہیں گئے۔ ام المؤمنین حضرت زینب بنت جحش فرماتی ہیں کہ ”حتی ئیست منه“ یہاں تک کہ میں حضور سے ناامید ہو گئی۔ (مدارج النبوة، ج ۲، ص ۸۳۰)

### حضرت صفیہ کا حسن جمال

حضرت ابن سعد رضی اللہ تعالیٰ عنہ نے حضرت عطاء بن یسار کے حوالہ سے ذکر کیا ہے کہ جب ام المؤمنین حضرت صفیہ رضی اللہ تعالیٰ عنہا خیبر سے مدینہ منورہ میں حارث بن نعمان رضی اللہ تعالیٰ عنہا کے گھر لائی گئیں تو انصار کی عورتیں چوں کہ ان کے حسن و جمال اور خوبصورتی کا شہرہ پہلے ہی سن رکھا تھا انہیں دیکھنے کے لیے آئیں۔ ان کے ساتھ حضرت عائشہ صدیقہ رضی اللہ تعالیٰ عنہا بھی نقاب اوڑھے ہوئے آئیں تا کہ وہ بھی حضرت صفیہ رضی اللہ تعالیٰ عنہا کو دیکھیں۔ رسول اللہ صلی اللہ علیہ وسلم نے ان کو پہچان لیا۔ جب وہ باہر نکلیں تو رسول اکرم صلی اللہ تعالیٰ علیہ وآلہ وسلم بھی ان کے پیچھے باہر تشریف لائے اور پھر فرمایا ”کیف رأیت یا عائشہ؟“ اے عائشہ تم نے صفیہ کو کیسا دیکھا۔ ”قالت: رأیت یہودیہ“ انھوں نے کہا کہ میں نے ان کو ایک یہودیہ دیکھا۔ تو رسول اکرم صلی اللہ تعالیٰ علیہ وآلہ وسلم نے فرمایا:

”لاتقولی ذلک“ فانہا أسلمت وحسن اسلامها“ (الاصابة فی

تمیز الصحابة، ج ۸، ص ۲۱۱)



ترجمہ: تم ایسا نہ کہو وہ مسلمان ہو چکی ہیں اور ان کا اسلام حسن قبول بن گیا ہے۔

### حضور سے حضرت صفیہ کی محبت

حضرت ابن سعد رضی اللہ تعالیٰ عنہ نے بسند حسن حضرت زید بن اسلم رضی اللہ تعالیٰ عنہما سے روایت کی، انھوں نے فرمایا کہ رسول اکرم صلی اللہ تعالیٰ علیہ وآلہ وسلم کے مرض الموت کے زمانہ میں تمام ازواج مطہرات رضی اللہ تعالیٰ عنہن حضور کی بارگاہ میں حاضر ہوئیں تو (ام المؤمنین) صفیہ (رضی اللہ تعالیٰ عنہا) نے عرض کیا: انی واللہ یا نبی اللہ لو ددت أن الذی بک بی میں چاہتی ہوں کہ یہ مرض مجھے ہو جائے۔ اس پر تمام ازواج مطہرات نے ایک دوسرے کے ساتھ آنکھوں آنکھ اشارہ کیا۔ رسول اکرم صلی اللہ تعالیٰ علیہ وآلہ وسلم کو اس کے اس عمل کے بارے میں علم ہوا تو آپ کو ناخوشی ہوئی اور اس سے ناپسندیدگی کا اظہار کیا اور فرمایا: واللہ انہا لصادقۃ۔ خدا کی قسم صفیہ اپنے دعویٰ میں صادق ہے۔ (الاصابة فی تمیز الصحابة، ج ۸، ص ۲۱۲) (المدارج النبوة ج ۲، ص ۸۳۰)

### حضرت صفیہ کا فاضلانہ جواب

حضرت ابو عمر رضی اللہ تعالیٰ عنہ نے فرمایا کہ ام المؤمنین حضرت صفیہ رضی اللہ تعالیٰ عنہا بڑی عاقلہ فاضلہ اور نہایت ہی بردبار تھیں۔ ایک مرتبہ ام المؤمنین حضرت صفیہ رضی اللہ تعالیٰ عنہا کی ایک لونڈی حضرت عمر فاروق اعظم رضی اللہ تعالیٰ عنہ کی بارگاہ میں آئی اور ان کی شکایت کرتی ہوئی عرض کی:

”ان صفیة تحب السبت و تصل الیہود“

ترجمہ: صفیہ سبت کی عزت کیا کرتی ہیں اور یہود کو عطیات دیا کرتی ہیں۔

حضرت عمر رضی اللہ تعالیٰ عنہ نے ان کو بلایا اور دریافت کیا۔ انھوں نے کہا کہ:

اما السبت فانی لم أحبه منذ أبدلنی اللہ بہ الجمعة و اما



اليهود فاني لي فيهم رحماً فاناً أصلها.

ترجمہ: جب سے اللہ تعالیٰ نے سبت کے بدلے مجھے جمعہ عطا کیا ہے میں نے اسے کبھی پسند نہیں کیا۔ رہے یہودی تو ان سے میری قرابت کے تعلقات ہیں اس لیے میں ان کو ضرور دیتی رہتی ہوں۔ پھر ام المؤمنین نے اپنی لونڈی سے پوچھا کہ اس شکایت کرنے کا کیا سبب ہے۔ لونڈی نے کہا کہ مجھے شیطان نے بہکایا، ام المؤمنین رضی اللہ تعالیٰ عنہا نے فرمایا کہ: اذہبی فانت حرة. جاؤ تم راہ خدا میں آزاد ہو۔ (سبل الہدیٰ والرشاد، ج ۱۱، ص ۲۱۷۔ انظر السیرج۔ ۲/۲۳۲)

### آپ کی مرویات

حضرت ام المؤمنین رضی اللہ تعالیٰ عنہا سے دس حدیثیں مروی ہیں جن میں سے ایک متفق علیہ ہے اور باقی نو دیگر کتابوں میں۔ (مدارج النبوة)

### وفات

ام المؤمنین حضرت صفیہ رضی اللہ تعالیٰ عنہا کی تاریخ وفات کے سلسلہ میں کئی اقوال ملتے ہیں۔ حضرت ابن حبان رضی اللہ تعالیٰ عنہما کا قول ہے کہ وہ ۳۶ھ میں وفات پائیں۔ واقدی نے کہا ہے کہ ۵۰ھ میں، حضرت ابن سعد رضی اللہ تعالیٰ عنہ نے اسے بنت ابوقیس الغفاریہ کی حدیث سے تخریج کی ہے کہ ان کا وصال حضرت معاویہ رضی اللہ تعالیٰ عنہ کے عہد خلافت میں ۵۲ھ میں ہوا اور جنت البقیع میں دفن کی گئیں۔ ایک قول یہ ہے کہ ۵۵ھ میں اور ایک قول یہ بھی ہے کہ ان کا وصال امیر المؤمنین حضرت عمر فاروق اعظم رضی اللہ تعالیٰ عنہ کی خلافت کے زمانے میں ہوا اور حضرت امیر المؤمنین ہی نے ان کے جنازہ کی نماز پڑھائی۔ (الاصابة فی تمیز الصحابة ج ۸، ص ۲۱۲۔ مدارج النبوة ج ۲، ص ۷۳۰)

صاحب بدایہ ونہایہ ابوالفداء حافظ ابن کثیر دمشقی نے فرمایا ہے کہ واقدی کا قول اصح ہے۔ (البدایہ والنہایہ۔ ج ۸/۷، ص ۴۹)



## خودنوشت

پیدائشی نام : محمد ممتاز عالم  
 قلمی نام : ممتاز عالم مصباحی  
 ولدیت : جناب حبیب الرحمن صاحب مرحوم  
 ماں کا نام : محترمہ رقیہ خاتون صاحبہ  
 تاریخ پیدائش : دیہات کے عا میانہ ماحول میں لکھنے پڑھنے کا رواج نہ ہونے  
 کے باعث کوئی حتمی تاریخ تو معلوم نہیں ہو سکی۔ البتہ ایک اندازہ کے مطابق  
 ۱۹۷۹ء سن ولادت قرار پایا ہے۔ ہاں! دن اور مہینہ حتمی طور پر معلوم ہے اور وہ یہ  
 ہے شب جمعرات بوقت فجر، محرم الحرام نویں تاریخ کی صبح۔  
 جائے پیدائش:

جے نگر، پوسٹ جے نگر، ضلع روتھ، نیپال۔ اس بستی کو یہ خصوصیت حاصل  
 ہے کہ پورے ضلع میں یہی ایک ایسی بستی ہے جس کے سارے مسلمان سنی صحیح  
 العقیدہ ہیں۔ اس میں ایک درجن سے زائد علماء قراء و حفاظ ہیں، جو ملکی اور غیر  
 ملکی سطح پر اپنے اپنے طور پر گراں قدر خدمات انجام دے رہے ہیں۔ یہاں ایک  
 مدرسہ بھی ہے جس میں تقریباً نصف صدی سے کئی اساتذہ تعلیم دے رہے ہیں۔  
 مقامی طلبہ کے علاوہ وقت اور حالات کے مطابق کبھی کم اور کبھی زیادہ تعداد میں  
 بیرونی طلبہ بھی پرائمری کے علاوہ حفظ و قرأت اور درس نظامیہ کی ابتدائی تعلیم  
 حاصل کرتے ہیں۔



## تعلیم و تربیت:

میں نے ابتدائی تعلیم اپنے محلہ ہی میں واقع ادارہ جامعہ حنفیہ رضویہ میں حضرت علامہ قاضی ظفر احمد مصباحی اور حضرت مولانا مجاہد حسین مصباحی صاحبان دام ظلہما سے حاصل کی۔ اس کے بعد عالمیت تک کی تعلیم جامعہ امجدیہ رضویہ گھوسی، منو، یوپی میں حاصل کی۔ پھر اعلیٰ دینی تعلیم حاصل کرنے کے لئے ازہر ہند جامعہ اشرفیہ مصباح العلوم مبارک پور میں داخل ہوا اور وہاں سے ۱۹۰۰ء میں فضیلت اور قرأت بروایت حفص کی سندیں حاصل کی پھر اس کے بعد حضرت علامہ ارشد القادری نور اللہ تعالیٰ مرقدہ کے قائم کردہ ادارہ ”جامعہ حضرت نظام الدین اولیاء“ ذا کر نگر نئی دہلی میں داخلہ لیا اور وہاں کا ”الاختصاص فی الأدب والدعوة“ کا دو سالہ کورس امتیازی نمبرات کے ساتھ مکمل کیا۔

## مشہور اساتذہ کرام

محدث کبیر حضرت علامہ ضیاء المصطفیٰ صاحب قبلہ قادری سابق شیخ الحدیث و صدر شعبہ افتاء جامعہ اشرفیہ مبارک پور، خیر الاذکیا صدر العلماء حضرت علامہ محمد احمد صاحب مصباحی پرنسپل جامعہ اشرفیہ مبارک پور، محقق مسائل جدیدہ حضرت علامہ مفتی نظام الدین صاحب قبلہ مصباحی رضوی صدر مفتی جامعہ اشرفیہ، رئیس القلم حضرت علامہ یسین اختر صاحب مصباحی بانی و صدر دار القلم دہلی، محدث جلیل حضرت علامہ عبدالشکور صاحب قبلہ شیخ الحدیث جامعہ اشرفیہ، مبارک پور اعظم گڑھ یوپی، نصیر ملت حضرت علامہ نصیر الدین صاحب قبلہ، شیخ المعقولات جامعہ اشرفیہ مبارک پور اعظم گڑھ، یوپی قاضی نیپال حضرت علامہ ظفر احمد صاحب مصباحی صدر المدرسین جامعہ رضویہ بحر العلوم، بستی پور، سرلاہی، نیپال



## خدمات

### تدریسی خدمات

ایک سال تک جامعہ قادریہ ذاکر نگر، نئی دہلی میں تدریسی خدمات انجام دیا، ان دنوں مذکورہ ادارہ میں پرائمری اور حفظ و قرأت کے علاوہ رابعہ تک کی تعلیم کا بھی انتظام تھا۔

اس کے بعد ہندوستان کی مشہور و معروف درس گاہ جامعہ امجدیہ، گھوسی میں میری تقرری ہوئی اور وہاں کئی سال تک پوری دلچسپی کے ساتھ تدریسی خدمات انجام دیا۔

۲۰۱۰ء میں جامعہ قادریہ صابریہ برکات رضا، کلیر شریف بحیثیت پرنسپل تدریسی خدمت انجام دی۔ ۲۰۱۱ء میں جامعہ قادریہ رچھا میں تدریسی خدمت انجام دی، سال رواں کے آغاز سے جھانسی میں بحیثیت مفتی شہر خدمت انجام دے رہا ہوں۔

### تحریر خدمات

☆ ۲۰۰۳ء میں کوئی سال بھر تک ماہنامہ جام نور دہلی کی میں نے ادارت کی ذمہ داری سنبھالی۔

☆ ۲۰۰۵ء کی ابتداء سے لے کر ۲۰۰۷ء کی انتہا تک میں نے جامعہ امجدیہ رضویہ گھوسی کے ترجمان رسالہ سہ ماہی امجدیہ کی ادارت کی۔

☆ ۲۰۱۰ء سے لے کر اب تک ملٹی ایڈیشن اخبار روزنامہ راشٹریہ سہارا کے لئے مستقل کالم نویس کے طور پر کام کر رہا ہوں۔ اس کے حوالے سے ملک کا اردو طبقہ ناچیز کو خوب اچھی طرح جانتا ہے۔

☆ اس کے علاوہ نئی دنیا، عالمی سہارا، ماہنامہ ماہ نور دہلی، ماہنامہ کنیرالایمان دہلی، ماہنامہ اشرفیہ، مبارک پور، ماہنامہ افکار ملی، دہلی ماہنامہ پیام حرم، بستی، ماہنامہ دین فطرت، بنگلور، ماہنامہ اردو دنیا، دہلی اور سہ ماہی پیام سیرت، کلکتہ وغیرہ



درجنوں رسالوں اور سالناموں میں، سیاسی، فکری، تعلیمی، اقتصادی، ادبی اور اصلاحی موضوعات پر میرے مضامین شائع ہوتے رہتے ہیں۔ ۲۰۰۴ء میں روزنامہ جنگ پاکستان کے لئے بھی میں لکھا ہے۔

### کتابیں

- |   |                                   |            |
|---|-----------------------------------|------------|
| ☆ | امہات المؤمنین                    | (مطبوعہ)   |
| ☆ | تذکرہ فاروق اعظم رضی اللہ عنہ     | غیر مطبوعہ |
| ☆ | سیکولر ہندوستان اور مسلمان        | //         |
| ☆ | دہشت گردی                         | //         |
| ☆ | اسلام کا سماجی نظام               | مطبوعہ     |
| ☆ | اسلام کا اخلاقی نظام              | زیر طبع    |
| ☆ | اسلام کا سیاسی نظام               | //         |
| ☆ | اسلام کا معاشی نظام               | //         |
| ☆ | اسلام کا تعلیمی نظام              | //         |
| ☆ | اسلام کیا ہے؟ نیپالی زبان میں     | //         |
| ☆ | قرآن کریم کا ضابطہ اخلاق          | //         |
| ☆ | مقالات سیرت                       | غیر مطبوعہ |
| ☆ | صدر الشریعہ کی دینی و سیاسی خدمات | غیر مطبوعہ |

### تخریج و تحقیق

- |   |                                   |        |
|---|-----------------------------------|--------|
| ☆ | تخریج فتاویٰ بحر العلوم جلد اول   | مطبوعہ |
| ☆ | تخریج فتاویٰ بحر العلوم جلد چہارم | مطبوعہ |
| ☆ | تخریج فتاویٰ بحر العلوم جلد پنجم  | مطبوعہ |



باب دوازهم

# ماخذ و مراجع



فہرست آیات قرآن، احادیث، آثار  
و کتب سیر و تواریخ



## فهرست آیات مقدسه

- (١) النبی اولی بالمؤمنین من انفسهم وازواجه امهاتهم.  
(الاحزاب: ٢١/٦)
- (٢) فلما قضی زید منها وطرا (الاحزاب: ٢٢/٣٥)
- (٣) أحشروا الذین ظلموا وازواجهم. (الصف: ٢٣/٢٢)
- (٤) واذ النفوس زوجت. (التکویر: ٣٠/٧)
- (٥) وأمراته حمالة الحطب (الطه: ٣٠/٤)
- (٦) امرأة نوح و امرأة لوط. (التحریم: ٢٨/١٠)
- (٧) امرأة فرعون (القصص: ٢١/٤)
- (٨) وكانت امرأتی عاقرا. (المريم: ١٦/٩)
- (٩) فاقبلت امرته فی صرة. (الذريت: ٢٦/٢٩)
- (١٠) واصلحناله زوجة. (الانبیاء: ١٧/٩٠)
- (١١) رحمة الله وبرکاته علیکم اهل البيت. (الهود: ١٢/٧٣)
- (١٢) لستن كأحد من النساء. (الاحزاب: ٢٢/٣٣)
- (١٣) یا أيها النبی انا أحللناک أزواجک آیت. (الاحزاب: ٢٢/٥٠)
- (١٤) یا أيها النبی لم تحرم ما حل الله لک. (التحریم: ٢٩/١)
- (١٥) ومن آیتة أن خلق لکم من انفسکم ازواجاً (الروم: ٢١/٢٢)
- (١٦) یا أيها النبی قل لازواجک. (الاحزاب: ٢٢/٥٩)
- (١٧) لا یحل لک النساء من بعد. (الاحزاب: ٢٢/٥٢)
- (١٨) وما کان لکم أن تؤذوا رسول الله. (الاحزاب: ٢٢/٥٣)
- (١٩) وأنکرن ما یتلى فی بیوتکن من آیت الله والحکمة (الاحزاب: ٢٢/٣٤)
- (٢٠) وقرن فی بیوتکن ولا تبرجن تبرج الجاهلیه. (الاحزاب: ٢٢/٣٣)
- (٢١) وامراته قائمة فضحکت فبشرنا باسحق. (الهود: ١٢/٧١)



- (٢٢) النبي أولى بالمؤمنين من أنفسهم وازواجه أمهاتهم.  
(الاحزاب: ٢١/٦)
- (٢٣) يا أيها النبي قل لازواجك وبنتك. (الاحزاب ٢٢/٥٩)
- (٢٤) يا أيها النبي قل لازواجك ان تردين الحيوة الدنيا. (الاحزاب: ٢١/٢٨)
- (٢٥) الخبيثات للخبيثين والطيبات للطيبين. (النور: ١٨/٢٦)
- (٢٦) ولقد أنزلنا اليكم كتاباً فيه ذكركم أفلات تعقلون (الانبياء ١٧/١٠)
- (٢٧) وآخرون اعترفوا بذنوبهم خلطوا عملاً صالحاً (التوبة: ١١/١٠٢)
- (٢٨) وان طائفتان من المؤمنين اقتلوا فاصلحوا بينهما  
(الحجرات: ٢٦/٩)
- (٢٩) ادعوهم لا بائهم وهو أقسط عند الله. (الاحزاب: ٢١/٥)
- (٣٠) يا أيها الناس انا خلقناكم من ذكر واثني (الحجرات: ٢٦/١٣)
- (٣١) ومكان لمومن ولا مؤمنة اذا قضى الله ورسوله.  
(الاحزاب: ٢٢/٣٦)
- (٣٢) فعسى ان تكرهوا شيئاً ويجعل الله فيه خيراً كثيراً (النساء: ٤/١٩)
- (٣٣) واذ تقول للذي أنعم الله عليه. (الاحزاب: ٢٢/٣٧)
- (٣٤) فلما قضى زيد منها وطرا. (الاحزاب: ٢٢/٣٥)
- (٣٥) ما كان محمداً با احداً من رجالكم. (الاحزاب: ٢٢/٤١)
- (٣٦) يوم يفر المرء من أخيه وأبيه وصاحبته وبنيه  
(العبس: ٣٠/٣٤-٣٥)
- (٣٧) يا ايها الذين آمنوا لا تدخلوا بيوت النبي. (الاحزاب: ٢٢/٥٣)
- (٣٨) ان ابراهيم لحليم اواه منيب. (الهود: ١٢/٧٥)
- (٣٩) وامرأة مومنة ان وهبت نفسها للنبي. (الاحزاب: ٢٢/٥٠)





# فہرست احادیث و آثار و کتب سیر و تواریخ

- (۱) مالی فی النساء من حاجة (الحديث)
- (۲) شہاب و اباطیل بحوالہ ضیاء القرآن ۷/ ۴۷۹ تا ۴۸۲
- (۳) ضیاء القرآن ۷/ ۴۸۳ تا ۴۸۵
- (۴) شبہات و اباطیل، ص ۲۹
- (۵) ضیاء القرآن ۷/ ۴۸۵ تا ۴۸۸
- (۶) شبہات و اباطیل ص ۲۹/ ۳۰
- (۷) ضیاء القرآن ۷/ ۴۸۸ تا ۴۹۰
- (۸) رحمة للعلمین ص ۱۴۱-۲
- (۹) مدارج النبوة، ۳/ ۲-۵۹۶
- (۱۰) ان جابر رضى الله تعالى عنه ..... (الحديث)
- (۱۱) فان الجنة ..... (نسائی مسند امام احمد بن حنبل)
- (۱۲) كلا والله ما يخزيك الله ابدا ..... (بخاری ۱/ ۳)
- (۱۳) ياليتنى فيها جذعاً ياليتنى اكون حياً (بخاری ۱/ ۳)
- (۱۴) قال آدم عليه السلام: انى ليدالبشريوم  
القيامة..... (طبري /)
- (۱۵) افضل نساء اهل الجنة خديجة بنت خوليد (مسند امام  
احمد)
- (۱۶) و افضلهن خديجة وعائشة ..... (شرح بهجة الحاوى)
- (۱۷) سيرت سيد الانبياء ص ۶۷۷
- (۱۸) الاستيعاب ج دوم بحوالہ رحمة للعلمین ص ۱۴۵
- (۱۹) سيرت ابن هشام ۱/ ۲۰۲
- (۲۰) طبقات ابن سعد، ۱/ ۱۳۳



- (٢١) جوامع السيرة، ص ٣٨ تا ٤٠
- (٢٢) طبرى، ٢٢/٢
- (٢٣) طبقات ابن سعد (١/١٤٠ تا ١٦٠)
- (٢٤) كتاب المجسر (ص ٧٨-٤٥٢)
- (٢٥) الاستيعاب (٢/٧١٨)
- (٢٦) سيرت سرور دو عالم (٢/١١٦)
- (٢٧) قال رسول الله ﷺ رأيتك في المنام. (بخارى ١/٥٣٢)
- (٢٨) شبهات واباطيل حول زوجات الرسول. (ص ٤٠)
- (٢٩) شبهات واباطيل حول زوجات الرسول. (ص ٤٠)
- (٣٠) زوجات النبي الطاهرات. (ص ٣٦)
- (٣١) زوجات النبي الطاهرات (ص ٣٦)
- (٣٢) زوجات النبي الطاهرات (ص ٣٥)
- (٣٣) زوجات النبي الطاهرات (ص ٣٦)
- (٣٤) والله ما نزل على الوحي (بخارى: ١/٥٣٢)
- (٣٥) اى بنية الست، تحبين ما احب (الحديث)
- (٣٦) زوجات النبي الطاهرات (ص ٣٥)
- (٣٧) شبهات واباطيل (ص ٤١)
- (٣٨) فلئن قلت لكم انى برة لاتصدقونى (بخارى: ٢/٥٨١)
- (٣٩) مدارج النبوة ٢/٨٠٩ تا ٨١١
- (٤٠) ولقد رائيت عائشة..... (بخارى)
- (٤١) السيرة الحلبية ٢/١٤٧)
- (٤٢) الاستيعاب ١/٣٦
- (٤٣) انى لأعلم أنها زوجته فى الدنيا والآخرة (بخارى: ١/٥٣٢)
- (٤٤) تيسر الاصول فى جامع الاصول (٢/١٤٧)
- (٤٥) الاستيعاب (١/٧٢)



- (٤٦) الاستيعاب (٩/١)
- (٤٧) كتاب الخراج (ص ٤١)
- (٤٨) الاستيعاب (٧٩٢/١)
- (٤٩) سيرت سرور دو عالم (ص ٦٢٨)
- (٥٠) سبيل الهدى والرشاد (١٨٤/١١)
- (٥١) اسد الغابة في معرفة الصحابة (٦٧/٧)
- (٥٢) اسد الغابة في معرفة الصحابه (٦٨/٧)
- (٥٣) المواهب الدنيه (٨٣/٢)
- (٥٤) سبيل الهدى والرشاد (١٨٦/١١)
- (٥٥) الاصابة في تميز الصحابة (١٤٠/٨)
- (٥٦) سبيل الهدى والرشاد، (١٩٣/١١)
- (٥٧) اسد الغابة (١١٦/٧)
- (٥٨) مدارج النبوة (٤٢٣/٢)
- (٥٩) ضياء النبي (٥١٢/٧)
- (٦٠) الاصابة في تميز الصحابه (١٤٢/٨)
- (٦١) الاصابة في تميز الصحابه (١٤٢/٨)
- (٦٢) مدارج النبوة (٨٢٧-٨/٢)
- (٦٣) زوجات النبي الطاهرات (.....)
- (٦٤) مدارج النبوة (٧٦/٢)
- (٦٥) ضياء النبي (٥٠٩/٧)
- (٦٦) مدارج النبوة (٨١٧/٢)
- (٦٧) رحمة للعلمين ص (١٦٥-٦)
- (٦٨) مدارج النبوة (٨١٦-٧/٢)
- (٦٩) اسد الغابة في معرفة الصحابه (١٥٦/٧)
- (٧٠) اسد الغابة في معرفة الصحابه (١٥٦/٧)



- (٧١) اسد الغابة في معرفة الصحابة (١٥٦/٧)
- (٧٢) سبيل الهدى والرشاد (١١/٩-١٩٨)
- (٧٣) ضياء النبي (٧/٤٩٥)
- (٧٤) سبيل الهدى والرشاد (١١/٩-٢٠٠)
- (٧٥) الاصابة في تميز الصحابة (٨/١٩٧)
- (٧٦) مدارج النبوة (٢/٢-٨٠١)
- (٧٧) مدارج النبوة (٢/٨١٧)
- (٧٨) روجات النبي الطاهرات ص ٦١
- (٧٩) روح المعاني، قرطبي از ضياء القرآن (٤/٦٣)
- (٨٠) ضياء النبي ج ٢ ص ٢٧٥
- (٨١) ضياء النبي (٧/٥٢٤)
- (٨٢) المدارج النبوة (٢/٨٢١)
- (٨٣) سبيل الهدى والرشاد (١١/٢٠١)
- (٨٤) المواهب اللدنية (٢/٨٧)
- (٨٥) ضياء القرآن (٤/٦٥-٦٥)
- (٨٦) ضياء القرآن (٤/٦٤)
- (٨٧) رحمة للعلمين (١٦٩)
- (٨٨) Mohammead and Islam (P.126)
- (٨٩) Mohammead and Islam (P.126)
- (٩٠) Mohammead and Islam (P.127)
- (٩١) Mahammad and Islam (P.129-39)
- (٩٢) ضياء النبي (٧/٥٣٣)
- (٩٣) محمدى مين ايند هذفيتته (١٥٣)
- (٩٤) المتشرقون والاسلام (٣٣٥)
- (٩٥) المتشرقون والاسلام (٣٣٦)



(۹۶) ضیاء لنبی (۵۳۵/۷)

(۹۷) زوجات النبی الطاهرات (۶۴)

Mohammad at Madina (P.331) (۹۸)

(۹۹) محمد فرافٹ اینڈ سٹیٹسمین (۱۵۸)

Mohammad at Madina (P.320) (۱۰۰)

Mohammad at Madina (P.282-81) (۱۰۱)

(۱۰۲) جان بیگٹ گلب، ”دی لائف ٹائمز آف محمد (ہاڈرائنڈ سٹانٹن، لندن ۱۹۷۵ء  
(ص ۲۳۷)

(۱۰۳) جان بیگٹ گلب، ”دی لائف ٹائمز آف محمد (ہاڈرائنڈ سٹانٹن، لندن ۱۹۷۵ء  
(ص ۲۳۹)

(۱۰۴) جان بیگٹ گلب، ”دی لائف ٹائمز آف محمد (ہاڈرائنڈ سٹانٹن، لندن ۱۹۷۵ء  
(ص ۲۳۵-۸)

(۱۰۵) اسد الغابۃ فی معرفۃ الصحابۃ (۱۲۸/۷)

(۱۰۶) سبل الہدی والرشاد (۲۰/۱۱)

(۱۰۷) اسد الغابۃ فی معرفۃ الصحابۃ (۱۲۷/۷)

(۱۰۸) مدارج النبوة (۸۲/۲)

(۱۰۹) فَکُنْ اِذَا اجْتَمَعْنَا فِی بَیْتِ اَحَدِنَا..... بخاری  
شریف (۲۲۶/۳)

(۱۱۰) فَکُنْ اِذَا اجْتَمَعْنَا فِی بَیْتِ اَحَدِنَا..... مسلم شریف (۲۴۵۳)

(۱۱۱) الاصابۃ فی تمیز الصحابۃ (۱۵۴/۸)

(۱۱۲) اسد الغابۃ فی معرفۃ الصحابۃ (۱۲۸/۷)

(۱۱۳) الاصابۃ فی تمیز الصحابۃ (۱۵۵/۸)

(۱۱۴) الاصابۃ فی تمیز الصحابۃ (۱۵۵/۸)

(۱۱۵) المواہب الدنیۃ (۸۸/۲)


(۱۱۶) اسد الغابۃ فی معرفۃ الصحابۃ (۱۲۸/۷)



- (١١٧) المواهب الدنية (٨٨/٢)
- (١١٨) حسن الصحابة ، بحواله رحمة للعلمين (١٧٢)
- (١١٩) سبيل الهدى والرشاد (١١/٨-٢٠٧)
- (١٢٠) اسد الغابة فى معرفة الصحابة (٧/٢٦٣)
- (١٢١) مدارج النبوة (٢/٨٣٣)
- (١٢٢) سبيل الهدى والرشاد (١١/٢٠٩)
- (١٢٣) اسد الغابة فى معرفة الصحابة (٧/٢٦٣)
- (١٢٤) سبيل الهدى والرشاد (١١/٢٠٩)
- (١٢٥) مدارج النبوة (٢/٨٣٢)
- (١٢٦) مدارج النبوة (٢/٨٣٢)
- (١٢٧) زوجات النبى الطاهرات (٨٢)
- (١٢٨) سبيل الهدى والرشاد (١١/٢٠٧)
- (١٢٩) مدارج النبوة (٢/٨٣٢)
- (١٣٠) مدارج النبوة (٢/٨٣٢)
- (١٣١) سبيل الهدى والرشاد (١١/٢١٠)
- (١٣٢) مدارج النبوة (٢/٨٢٥)
- (١٣٣) ضياء النبى (٧/٣-٥١٢)
- (١٣٤) زوجات النبى الطاهرات (٧٥)
- (١٣٥) فمارأينا امرأة كانت اعظم بركة..... (ابوداؤد ٢/٥٤٨)
- (١٣٦) مدارج النبوة (٢/٨٢٣)
- (١٣٧) الاصابة فى تميز الصحابة (٨/٧٤)
- (١٣٨) ضياء النبى (٧/٢٤٦)
- (١٣٩) مدارج النبوة (٢/٥-٨٢٤)
- (١٤٠) كتاب الاستيعاب
- (١٤١) سبيل الهدى والرشاد (١١/٢١٣)









- (١٤٢) محمد رسول الله (ص ٢٨٢)
- (١٤٣) سبل الهدى والرشاد (١١/٢١٣)
- (١٤٤) مدارج النبوة (٢/٨٢٩)
- (١٤٥) زوجات النبي الطاهرات (ص ٨-٧٧)
- (١٤٦) ضياء النبي (٧/٥١٥)
- (١٤٧) اسد الغابة في معرفة الصحابة (٧/١٦٩)
- (١٤٨) الاصابة في تميز الصحابة (٨/٢١١)
- (١٤٩) مدارج النبوة (٢/٧٢٩)
- (١٥٠) السيرة النبوة (٣/٣٤٧)
- (١٥١) ضياء النبي (٤/٣٧٦)
- (١٥٢) الاصابة في تميز الصحابة (٨/٢١٠)
- (١٥٣) مدارج النبوة (٢/٨٣٠)
- (١٥٤) الاصابة في تميز الصحابة (٨/٢١١)
- (١٥٥) الاصابة في تميز الصحابة (٨/٢١٢)
- (١٥٦) مدارج النبوة (٢/٨٣٠)
- (١٥٧) سبل الهدى والرشاد (١١/٢١٧)
- (١٥٨) انظر السير (٢/٢٣٢)
- (١٥٩) الاصابة في تميز الصحابة (٨/٢-٢١١)
- (١٦٠) رحمة للعالمين (ص ١٧٨/٨٣٠)
- (١٦١) الاصابة في تميز الصحابة (٨/٢١٢)
- (١٦٢) مدارج النبوة (٢/٨٣٠)
- (١٦٣) البداية والنهاية (٨/٤٨٩)
- (١٦٤) المدارج النبوة (٢/)





# شاکر پبلی کیشنز کی معیاری کتابیں



Shabi 0322-7202212